

ል ጅ ነ ት

ተ መ ል ሶ አይመጣም



በእምነት ገብረ አምላክ

አዲስ : አበባ :

፲፱፻፶፱ : ዓ. ም.

መብት ፡ የደራሲው ፡ ነው ።

ይኛ እትም ፡

ከዚህ ፡ ደራሲ ፡ የተዘጋጁ ፡—

በዓለም ፡ ካለው ፡ ሁሉ ፡ ትልቁ ፡ ነገር ፡ (ትርጉም) ።

የአንድ ፡ ቋንቋ ፡ እድገት ፡ ወይም ፡ አማርኛ ፡ እንደ ፡ ተስፋፋ ።

የልጆች ፡ ሁኔታ ፡ በቤትና ፡ በትምህርት ፡ ቤት ፡ (ትርጉም) ።

በትንማኤ ፡ ዘጉባኤ ፡ ማትማያ ፡ ቤት ፡ ታትመ ።

ግ ው ጫ ፤

ም ዕ ራ ፍ

ገጽ

፩ ፡ ይህስ ፡ ዱብዕዳ ፡ ነው ።

፩

፪ ፡ ዱሮና ፡ ዘንድሮ ።

፪

፫ ፡ የንጋት ፡ ከከብ ፡ ቀኖች ።

፫

፬ ፡ መበታተን ።

፬

፭ ፡ የጽሕፈት ፡ ሥራ ።

፭

፮ ፡ በሁለተኛ ፡ ደረጃ ፡ ትምህርት ፡ ቤት ።

፮

፯ ፡ የአዲሱ ፡ ሕይወት ፡ ጣዕም ።

፯

፰ ፡ የትምህርት ፡ ትርጉም ።

፰

፱ ፡ ጉዞ ፡ ወደ ፡ ፈረንጅ ፡ ሀገር ።

፱

፲ ፡ በአዲሱ ፡ ዓለም ።

፲

፲፩ ፡ የወዲያ ፡ ወሬ ።

፲፩

፲፪ ፡ ይታደሉታል ፡ እንጂ ፡ አይታገሉትም

፲፪

፲፫ ፡ በፍቅር ፡ መነደፍ ።

፲፫

፲፬ ፡ ዕንቅፋት ።

፲፬

፲፭ ፡ ቆርቆሮና ፡ ሰንበሌጥ ።

፲፭

፲፮ ፡ የዘሩትን ፡ ማጨድ፤ የአልኮል ፡ ጠንቅ ።

፲፮

፲፯ ፡ ያጋጣሚ ፡ ጉዳይ ።

፲፯

ለኢትዮጵያ ፡ አርበኞች ፡ መታሰቢያ ።

ሞት ፡ አይቀርም ፤ ስም ፡ አይቀበርም ።

እውነት ፡ ነፃ ፡ ታወባችሁ አለች ።

ምዕራፍ ፡ አንድ ።

ይህ ስ ፡ ዱ ብ ፡ ዕ ዳ ፡ ነ ው ።

18
19

ትላንት ፡ ማታ ፡ እንደ ፡ ወትሮው ፡ በቤቱ ፡ ደጃፍ ፡ ተቀምጮ ፡ ጥዋት ፡
ከሰፈር ፡ ወጥቶ ፡ ሲሰማራ ፡ የተመለከትሁትን ፡ ሰውና ፡ እንስሳ ፡ እንደ
ገና ፡ ወደየቤቱ ፡ ሲመለስ ፡ አስተውል ፡ ነበር ። የልጅ ፡ ልጆቹም ፡
ከትምህርት ፡ ቤት ፡ ተመለሱና ፡ በተቀመጥኩበት ፡ ክብብ ፡ አድርገ
ውኝ ፤ እንደ ፡ ልማዳቸው ፡ ተረት ፡ እንድንግራቸው ፡ ይወተውቱኝ ፡
ጀመር ። ማምለጥ ፡ የማይቻለኝ ፡ መሆኑን ፡ ተገንዝቤ ፡ ፈቃዳቸውን ፡
ለመሙላት ፡ ተነሣሁና ፡ ብርድ ፡ ጀማምሮ ፡ ስለነበረ ፡ ተሰብስበን ፡ ወደ
ቤት ፡ ገብተን ፡ በእሳቱ ፡ ዙሪያ ፡ ተቀመጥን ። «ተረት ፡ ተረት ፡ የላም ፡
በረት ፡ የጦጢትን ፡ ብልጠት ፡ የአህያን ፡ ደደብነት ፡ የቀበሮን ፡ ንተ
ኩል ፡ የበግን ፡ ሞኝነት ፡ የአንበሳን ፡ ወንድነት ፡ የሚያሞግሡትን ፡
የማውቃቸውን ፡ ተረቶች ፡ ሁሉ ፡ ነግራ ፡ አብቅቼ ፡ እንኳ ፡ ነበረ ። የኔ ፡
የተረት ፡ ኅተራ ፡ ማለቁ ፡ ሲሆን ፡ ግን ፡ ልጆቹ ፡ አይጠረቁ ፤ እንዲያ
ውም ፡ በሰባቸው ፡ እንጂ ፡ ተረቱ ፡ ተሟጥጦ ፡ በቸገረኝ ፡ ጊዜም ፡ ልጆ
ቼን ፡ እንደምን ፡ እንደማስተናግድ ፡ ሳወጣና ፡ ሳወርድ ፡ « እንደ ፡ እኔ ፡
እርሱ ፡ ልጅ ፡ በነበርኩበት ፡ ጊዜ ፡ ከእኩያዎቼ ፡ ጋር ፡ እንወራ ፡ የነበረ
ውን ፡ ብንግራቸውሳ ፡ ይቀበሉኝ ፡ ይሆን ? » ፡ የሚል ፡ ሃሳብ ፡ በአእ
ምሮዬ ፡ ውስጥ ፡ ጥልቅ ፡ አለ ።

በእኛ ፡ ልጅነት ፡ ጊዜ ፡ ትምህርት ፡ በሌለበት ፡ ቀን ፡ ማለዳ ፡ ተነሥተን ፡
ኳስ ፡ ሰኞ ፡ ማክሰኞ ፡ ብይ ፡ ቆርኬ ፡ ስንጫወት ፡ እናረፍድና ፡ ይኸው ፡
ሲሰለቸን ፡ የላስቲክ ፡ ወንጭፋችንን ፡ ይዘን ፡ በኪሳችን ፡ ጠጠር ፡ ሞል
ተን ፡ ወፍና ፡ አሞራ ፡ አደን ፡ መሄድ ፡ ልማዳችን ፡ ነበረ ። የምንገድ
ላቸው ፡ ወፎች ፡ ለምን ፡ እንደሚረቡን ፡ አንዲት ፡ ጊዜ ፡ ስንኳ ፡ አስ
በን ፡ አናውቅም ፡ ነበረ ። ታዲያ ፡ የአደኑ ፡ ምክንያት ፡ ወፎች ፡ የሰጠ ፡
ማነጣጠሪያ ፡ ዲላማ ፡ በመሆናቸው ፡ ብቻ ፡ ይሆን ? ለሁሉም ፡ ነገር ፡
ዓርፈው ፡ ከሚንጫጩበት ፡ ዛፍ ፡ ወይም ፡ ምግብ ፡ ፍለጋ ፡ ጉንብስ ፡
ጉንብስ ፡ ሲሉ ፡ ወይም ፡ ድንጋይ ፡ ላይ ፡ ቁጢጥ ፡ ብለው ፡ አፋቸውን ፡
ሲያብሱ ፡ ብቻ ፡ ይገኙ ፡ እንጂ ፡ የጠጠር ፡ ናዳ ፡ እያወረደን ፡ « እግራ

C

አውጭኝ ፡ ስናሰኛቸው ፡ እንውል ፡ ነበረ ። እግር ፡ ጥሎት ፡ በጠገባችን ፡ የሚያልፍ ፡ ውሻም ፡ የፍቅራችን ፡ ልክ ፡ በድንጋይና ፡ በቅዝምዝም ፡ ሳይገለጽለት ፡ አይቀርም ፡ ነበረ ። አንዳንድ ፡ የፈረደበት ፡ ወፍ ፡ ተመትቶ ፡ ማምለጥ ፡ አቅቶት ፡ አበርረን ፡ በያዝነው ፡ ጊዜ ፡ ያች ፡ የመታችውን ፡ ጠጠር ፡ ያስሸተቱት ፡ እንደሆነ ፡ እንደሚድን ፡ የሚል ፡ በሀል ፡ በእኛ ፡ ዘንድ ፡ ስለ ፡ ነበረ ፡ ወፉ ፡ በወደቀበት ፡ አቅራቢያ ፡ የሚገኘውን ፡ ጠጠር ፡ ሁሉ ፡ እየሰበሰብን ፡ ብናስሸትት ፡ እንኳ ፡ ሕክምናችን ፡ አስደሳች ፡ ውጤት ፡ አያገኝም ፡ ነበረ ። ከአደን፡ምላሽ ፡ ሲሆንም ፡ አጥር ፡ አጠገብ ፡ የሚገኝ ፡ የኮከ ፡ መሳይ ፡ ዛፍ ፡ ያለበት ፡ አጥር ፡ ግቢ ፡ እኛ ፡ ወፎቹን ፡ እንደምናበርራቸው ፡ ሁሉ ፡ እኛንም ፡ እንደዚሁ ፡ የሚያበርረን ፡ እስኪ ፡ መጣ ፡ ድረስ ፡ በረጅም ፡ ዘንግ ፡ ወይም ፡ በድንጋይ ፡ ሳንገብኘው ፡ አናልፍም ፡ ነበረ ። ፍሬው ፡ ምንም ፡ ጮርቃ ፡ ቢሆን ፡ እንኳ ፡ እንጂ ፡ አንድ ፡ ልዩ ፡ ጣዕም ፡ ነበረው ፡ የሌላ ፡ ሰፈር ፡ ልጅም ፡ ድንበር ፡ ጥሶ ፡ ከሰፈራችን ፡ ክልል ፡ ውስጥ ፡ ቢገኝ ፡ ከእኛ ፡ አንዳችን ፡ ጠጋ ፡ ብሎ ፡ በእጁና ፡ በአፉ ፡ ለኮፍ ፡ ያደርገውና ፡ « እባክህን ፡ አንተ ፡ ልጅ ፡ በጉልበትህ ፡ አምላክ» በማለት ፡ ድሉን ፡ ለኛ ፡ ትቶ ፡ ሕይወቱን ፡ ካላተረፈ ፡ በቀር ፡ ወዮለት ፡ እንደቂሪላ ፡ ይለፋዋል ፡

ታዲያ ፡ በልጅነቱ ፡ ጊዜ ፡ በትምህርት ፡ ቤት ፡ ስንማረው ፡ የነበረውን ፡ ለልጅ ፡ ልጆቹ ፡ ብዘረዝርላቸው ፡ ሊሰሙት ፡ ግድ ፡ የላቸው ፡ እነርሱ ፡ የሚፈልጉት ፡ ከላይ ፡ የጠቀስኩትን ፡ ዓይነት ፡ ታሪክ ፡ ነው ። ይህን ፡ የሽፍትነት ፡ ታሪክ ፡ አሰምቻቸው ፡ ዝም ፡ ብል ፡ ደግሞ ፡ ዱካችንን ፡ ሊከተሉ ፡ መፈለጋቸው ፡ አይቀርም ። ሥራችን ፡ አንዳንዴ ፡ አለንጋ ፡ ያስከትልብን ፡ እንደነበረ ፡ ነግሬ ፡ በስጠነቅቃቸውም ፡ « መች ፡ እንደእናንተ ፡ ሞቶች ፡ ሆንንና ፡ እኛ ፡ ሰው ፡ ሳያየን ፡ ነው ፡ የምናደርገውና ፡ አንያዝም ፡ ፡ ማለታቸው ፡ አይጠረጠርም ።

መላው ፡ ጠፍቶኝ ፡ በሐሳብ ፡ በሕር ፡ ተውጪ ፡ መውጫዬን ፡ ስሻ ፡ ከልጅ ፡ ልጆቹ ፡ አንዱ ፡ አሰፋ ፡ ከተቀመጠበት ፡ ብድግ ፡ ብሎ ፡ ወርቅ ፡ በመሬት ፡ ወድቆ ፡ እንዳገኘ ፡ ሰው ፡ በደስታ ፡ እንጣጥ ፡ እንጣጥ ፡ ይል ፡ ጀመረ ። እኛም ፡ « ምን አግኝቶ ፡ ይሆን ? » ብለን ፡ ዓይን

ዓይኑን ፡ ስናይ ፡ ቃሉን ፡ ቁርጥ ፡ ቁርጥ ፡ እያደረገ ፡ እንዲህ ፡ ብሎ ፡ ይጠይቀኝ ፡ ጀመረ? « አባባ ፡ ትልቁ ፡ ይህንን ፡ የሚነግሩንን ፡ ታሪክ ፡ እንዳንረሳውና ፡ ሌላ ፡ ቀንም ፡ እንደገና ፡ እንድናነበው ፡ ቢጽፉልን ፡ እንዴት ፡ ደስ ፡ ይለናል ! » አየ ፡ ጉድ ፡ ዕዳው ፡ የኔው ፡ ኑሮአል ፡ ከቶ ፡ ወንድሞቼና ፡ እህቶቼም ፡ የአሰፋን ፡ ነገር ፡ እንደሰሙ ፡ « አዎን ፡ ጻፉልን ? » እያሉ ፡ በንድ ፡ ቃል ፡ ይንጫጩብኝ ፡ ጀመረ ። ታሪኩን ፡ በቃል ፡ ስነግራቸው ፡ ነገሬ ፡ ሳይሳካና ፡ አሳምሬ ፡ ሳላስረዳቸው ፡ ስቀር ፡ እንደገና ፡ እንድነግራቸው ፡ በጠየቁኝ ፡ መልሼ ፡ አስተካከዬ ፡ እነግራቸው ፡ ነበረ ። እረ ፡ በጽሕፈት ፡ ሲሆን ፡ ምን ፡ በጀኝ ፡ ልጅ ፡ ደግሞ ፡ አንዴ ፡ ነግረውት ፡ አይሰማ ። በጽሕፈት ፡ ሲሆን ፡ ስሕተት ፡ የማይፈቀድ ፡ መሆኑን ፡ ይልቁንም ፡ መጽሐፍ ፡ እንደሆነ ፡ አንድ ፡ ጊዜ ፡ ከታተመ ፡ በኋላ ፡ መልሶ ፡ ማረም ፡ አለመቻሉን ፡ ላስረዳቸው ፡ ብል ፡ ሊገባቸው ፡ ነው ? መልሳቸው ፡ አሁንም ፡ « ይጻፉልን ፡ ይጻፉልን ? » ብቻ ፡ ነበረ ። በወጣትነቴ ፡ ጊዜ ፡ የሰውነት ፡ ማጠንከሪያ ፡ ትምህርት ፡ አሠልጣኝ ፡ እንደነበርኩ ፡ ዕድሜዬ ፡ ገፍቶ ፡ ሰውነቴ ፡ ጠና ፡ ባለ ፡ ጊዜም ፡ የተማሪዎች ፡ መጋቢ ፡ ስለነበርኩ ፡ የአጻጻፍን ፡ ጥበብ ፡ መከታተል ፡ ተግባራ ፡ እንዳልነበረና ፡ ብጽፍም ፡ ንባቡ ፡ እንዳይሰለቻቸው ፡ የምሰጋ ፡ መሆኔን ፡ ብገልጽላቸው ፡ ሊቀበሉ ፡ ነው ? እንዲያውም ፡ ይህን ፡ ማለቱ ፡ አሳሰባቸውና ፡ አሁንም ፡ አንድ ፡ ላይ ፡ « ጻፉልን ? » እያሉ ፡ ጩኸታቸውን ፡ ቀጠሉ ።

ጥንቱንም ፡ ጽሑፍ ፡ የምወድ ፡ ብሆን ፡ ኑሮ ፡ የሰዋስውና ፡ የድርሰት ፡ መምህር ፡ እሆን ፡ እንደነበረ ፡ ነገር ፡ ግን ፡ ስላልወደድኩት ፡ የጅምናስቲክ ፡ አስተማሪነትን ፡ እንደመረጥሁና ፡ አሁን ፡ « ጻፍ ፡ » እያሉ ፡ ሲያስቸግሩኝ ፡ ባልሠለጠንሁበት ፡ ሞያ ፡ ገብቼ ፡ ስፈተፍት ፡ « የሰው ፡ መሳቂያ ፡ ታደርጉኛላችሁ ፡ » ብላቸው ፡ ጊዜ ፡ ምንም ፡ ፍንክች ፡ የለችም ፡ « ጻፉልን ? » ብቻ ። የማይቀርልኝ ፡ መሆኑን ፡ በተረዳሁ ፡ ጊዜ ፡ የተሰጠኝን ፡ ሥራ ፡ በግዴ ፡ ተቀብዬ ፡ ይህን ፡ ጽሑፍ ፡ ለማዘጋጀት ፡ ጀመርኩ ።

የሕይወቴ ፡ ታሪክ ፡ በጭሩ ፡ ይህ ፡ ነው ። ዕድሜዬ ፡ ካያ ፡ አንድ ፡ ዓመት ፡ በሆነ ፡ ጊዜ ፡ ትምህርቴን ፡ ፈጽሜ ፡ ከፍ ፡ ብሎ ፡ እንዳመለከ



ገጽ ፭ ፡ ትምህርት ፡ ለቱብቅዱስ ፡ ገብርኤል

ትኩት ፡ የሰውነት ፡ ማጠንከሪያ ፡ ትምህርት ፡ አሠልጣኝነት ፡ ዲፕሎማ ፡ ተቀበልኩ ። ወደ ፡ አምሳው ፡ ዘመን ፡ እስክጠጋ ፡ ድረስም ፡ በአዲስ ፡ አበባና ፡ በሌሎች ፡ አውራጃዎች ፡ ወደ ፡ ልዩ ፡ ልዩ ፡ ትምህርት ፡ ቤት ፡ እየተዘዋወርኩ ፡ ይህንኑ ፡ ጀምናስቲክ ፡ አስተማርኩ ። ከትምህርት ፡ ቤቶቼ ፡ መካከል ፡ በርከት ፡ ያሉ ፡ ዓመታት ፡ የቆየሁበት ፡ ግን ፡ የንጋት ፡ ኮከብ ፡ አንደኛ ፡ ደረጃ ፡ ትምህርት ፡ ቤት ፡ ነበረ ። ሰውነቴ ፡ ጠና ፡ ባለ ፡ ጊዜም ፡ ይህን ፡ ሥራ ፡ ትቼ ፡ በተማሪዎች ፡ መጋቢት ፡ ገያ ፡ ዓመት ፡ ሙሉ ፡ በነቅዓ ፡ ጥበብ ፡ ሁለተኛ ፡ ደረጃ ፡ ትምህርት ፡ ቤት ፡ ሠራሁ ። እንግዲህ ፡ አሁን ፡ ይህን ፡ ታሪክ ፡ የምጽፈው ፡ በሰባ ፡ አንደኛው ፡ ዘመኔ ፡ መሆኑ ፡ ነው ።

ዕድሜዬን ፡ በሙሉው ፡ ያሳለፍኩት ፡ ቀድሞ ፡ ተማሪ ፡ ሆኜ ፡ በኋላም ፡ በአስተማሪነት ፡ ከተማሪዎች ፡ ጋር ፡ ነው ። ከአብሮ ፡ አደጎቼ ፡ ተማሪዎች ፡ ጋርም ፡ በመካከላችን ፡ « ምሥጢር ፡ » የሚባል ፡ ነገር ፡ ጨርሶ ፡ አይታወቅም ፡ ነበረ ። ያንዳችን ፡ የግል ፡ ጉዳይ ፡ የሁላችን ፡ ነበረ ። ያንዱ ፡ ልጅ ፡ አሳብ ፡ ደግሞ ፡ ቁም ፡ ነገር ፡ ሆነ ፡ አልሆነ ፡ የማግበር ፡ ነበረ ። በእየቀኑ ፡ ሕይወታችን ፡ የገጠመንና ፡ ያሰብነው ፡ ቀርቶ ፡ በደግን ፡ ጊዜ ፡ ልናደርግ ፡ ያቀድነውን ፡ ሳይቀር ፡ እንደ ፡ ዕለት ፡ አጣዳፊ ፡ ጉዳይ ፡ እንመክርበት ፡ ነበረ ።

ከተማሪዎቼ ፡ ጋርም ፡ በመካከላችን ፡ መግባባት ፡ ስለነበረ ፡ እክልሲገጥማቸው ፡ መጥተው ፡ ያወያዩኝ ፡ ነበረ ። « ተማሪ ፡ ደግሞ ፡ ምን ፡ ችግር ፡ አለበት ? » ብለው ፡ የሚያስቡ ፡ ሰዎች ፡ ቢኖሩም ፡ ይህን ፡ ጽሑፍ ፡ ዘልቀው ፡ እስኪያነቡ ፡ ድረስ ፡ ቢታገሡ ፡ ሁሉን ፡ ከዚያው ፡ ያገኙታል ።) ከሥራ ፡ ጓደኞቼ ፡ ከአስተማሪዎች ፡ ጋርም ፡ ማናቸውንም ፡ ጨዋታ ፡ እንጀምርና ፡ ጥቂት ፡ እንደቆየን ፡ ንግግራችን ፡ ወደ ፡ ኑሮ ፡ ጓደኞቻችን ፡ ወደ ፡ ተማሪዎች ፡ ነገር ፡ ሸርተት ፡ ብሎ ፡ ወጋችን ፡ ዘሮ ፡ ዘሮ ፡ መጨረሻው ፡ ያው ፡ የተማሪዎች ፡ ጉዳይ ፡ ይሆናል ። በነዚህ ፡ በአምሳ ፡ የሥራ ፡ ዓመታት ፡ ውስጥም ፡ ከተማሪዎቼ ፡ ወላጆች ፡ ከብዙዎቹ ፡ ጋር ፡ ተዋወቅሁና ፡ በልጆቻቸው ፡ በኩል ፡ ስለሚገጥማቸው ፡ ችግር ፡ በአያሌው ፡ ያማክሩኝ ፡ ነበረ ። አሁን ፡ ታዲያ ፡ እኒህ ፡ ነገር ፡ የማይገባቸው ፡ የልጅ ፡ ልጆቹ ፡ የልጅነቴን ፡ ጊዜ ፡ ታሪክ ፡

እንድጽፍላቸው ፡ ብለው ፡ አናስወጣ ፡ አናስገባ ፡ ሲሉኝ ፡ ጊዜ ፡
 ከንዝናዜው ፡ እንዳርፍ ፡ ላደርገው ፡ የሚሻለኝን ፡ ሳወጣና ፡ ሳወ
 ርድ ፡ በሕይወት ፡ ጉዳና ፡ አብረን ፡ የተንገነውን ፡ የአንዳንድ ፡ ተማ
 ሪዎች ፡ የሕይወት ፡ ታሪክ ፡ ፍሬ ፡ ፍሬውን ፡ ከመጻፍ ፡ የተሻለ ፡
 ሌላ ፡ አሳብ ፡ ስላልተገለጸልኝ ፡ ይህን ፡ ጽሑፍ ፡ በማዘጋጀት ፡ ቆረጥሁ።

እኒህ ፡ ታሪካቸው ፡ የሚጻፈው ፡ ወጣቶችም ፡ በግል ፡ ሕይወ
 ታቸው ፡ ውስጥ ፡ ገብቼ ፡ ገመናቸውን ፡ በመግለጹ ፡ በጽሞናና ፡ በስ
 ውር ፡ ያጫወቱኝን ፡ ወይም ፡ ለኔ ፡ ሳይታሰብ ፡ ጀርዬ ፡ የታረመውን ፡
 እንደዚሁም ፡ በሐሚትና ፡ በሹክሹክታ ፡ የሰማሁትን ፡ አደባባይ ፡ አው
 ጥቼ ፡ በይፋ ፡ ስነጋገርበት ፡ እንዳይቀየሙኝ ፡ እለምናቸዋለሁ ።
 ሆኖም ፡ ምሥጢራቸው ፡ በመገለጹ ፡ የተሰማቸው ፡ ሐዘን ፡ ታሪካ
 ቸው ፡ ለዘላለም ፡ በመመዝገቡና ፡ የልጅ ፡ ልጆቹ ፡ ሲያነቡት ፡ በሚ
 ሰማቸው ፡ ደስታ ፡ እንዲነስ ፡ ተስፋ ፡ አደርጋለሁ ።

አብሮ ፡ አደጎቼም ፡ የማጎበር ፡ ምሥጢራችንን ፡ ስላወጣሁ ፡
 መሐላዬን ፡ በማፍረስ ፡ የሚቻል ፡ ቢሆን ፡ ይቅርታ ፡ እንዲያደርጉልኝ ፡
 እለምናቸዋለሁ ። «ያን ፡ የድሮ ፡ ሕጋችንን ፡ ንቀህ ፡ ነወይ ፡ ምን ፡ ቸገ
 ረኝ ፡ ብለህ ፡ ነው ፡ መሐላውን ፡ የረገጥኸውን» ብለው ፡ ቢከሰኝም ፡
 «ሕጉንም ፡ አልረሳሁም ፡ የሠራሁትን ፡ ወንጀል ፡ ከባድነት ፡ እንዝባ
 ለሁ ፡ » እያልኩ ፡ ለመከላከያ ፡ የማቀርበው ፡ ክርክርም ፡ ጨርሶ ፡
 የለኝምና ፡ በዚያ ፡ ባወጣነው ፡ ሕግ ፡ መሠረት ፡ ቅጣቴ ፡ ተነግሮኝ ፡
 ፍርዱን ፡ ለመቀበል ፡ ዝግጁ ፡ ነኝ ። ነገር ፡ ግን ፡ እነዚያ ፡ ሊፈርዱ
 ብኝ ፡ ችሎት ፡ ላይ ፡ የሚቀመጡት ፡ ዳኞች ፡ የኔን ፡ የሚመስል ፡ ወንጀል ፡
 ሳይሠሩ ፡ አልቀሩምና ፡ አስቀድሞ ፡ እንዲመረመሩልኝ ፡ እለምናለሁ ። »
 እላቸውአለሁ ።

ይህ ፡ ጽሑፍ ፡ በስሕተት ፡ በእጃቸው ፡ ገብቶ ፡ የሚመለከቱት ፡
 ወላጆችም ፡ የቤተ ፡ ሰባቸውን ፡ የጓዳ ፡ ምሥጢር ፡ እንደዚህ ፡ አዝረ
 ክርኬ ፡ ሲያዩ ፡ ራሳቸውን ፡ ይዘው ፡ «አየ ፡ ጉድ ፡ እግዜር ፡ ይይልህ ፡
 አሁንስ ፡ እውነትም ፡ ስምንተኛው ፡ ሺ ፡ ደርሶአል ፡ እንዲህ ፡ ያለ ፡
 ጉድ ፡ ከዚህ ፡ ቀደም ፡ ታይቶም ፡ ተሰምቶም ፡ አያውቅ ፡ » እያሉ ፡ ሲተ
 ክዙብኝ ፡ ይታየኛል ። የወንዶቹስ ፡ እንኳ ፡ እንዳሻው ፡ ሴቶቹ ፡ ግን ፡ ዕን
 ባው ፡ እንቅ ፡ እንቅ ፡ እያደረጋቸው ፡ አፍንጫቸውንም ፡ ወዲያው ፡

ወዲያው ፡ እየጠረጉ ፡ እየተንሰቀሰቁ ፡ የነገሩኝን ፡ ምሥጢር ፡ በማው
 ጣቴ ፡ የሚሰማኝ ፡ ሐዘን ፡ የምሬቱን ፡ መጠን ፡ ልገልጽ ፡ ያዳግ
 ተኛል ። እንደምን ፡ ቀና ፡ ብዬ ፡ ፊታቸውን ፡ አያለሁ ፡ ? መቸም ፡ ከእ
 ንግዲህ ፡ ወዲህ ፡ የኔው ፡ መሳዩ ፡ ዘርዘራ ፡ ካልሆነ ፡ በቀር ፡ ሰው ፡
 ብሎ ፡ የሚያነጋግረኝ ፡ ማግኘቴን ፡ እንጂ ። ወደ ፡ ምሽት ፡ አቅራቢያ ፡
 ምድሩ ፡ ቀዝቀዝ ፡ ሲል ፡ በሰፈራችን ፡ ንፋስ ፡ ለመቀበል ፡ የምዘዋ
 ወረውን ፡ ልምዴን ፡ ትቼ ፡ የሰውን ፡ ዓይን ፡ በመፍራት ፡ ከቤቴ ፡
 ምሽግ ፡ ሳልወጣ ፡ የልጅነቴን ፡ ጊዜ ፡ ታሪክ ፡ ስጽፍ ፡ የተረፈውን ፡
 ዕድሜዬን ፡ መፍጀቴ ፡ ነው ።

ምዕራፍ ፡ ሁለት ።

ድ ሮ ና ፡ ዘ ን ድ ሮ ።

ብርሃኑ ፡ ማለጻ ፡ ተነሥቶ ፡ የጽዳት ፡ ተግባሩን ፡ አከናውኖ ፡ ቁርሱን ፡
 በላና ፡ ጓደኞቹን ፡ ከጉረቤት ፡ ተጣርቶ ፡ አብረው ፡ ወደ ፡ ትምህርት ፡
 ቤታቸው ፡ ጉዞ ፡ ጀመሩ ። አባቱ ፡ ያሰፋለትን ፡ አዲሱ ፡ ኮቹንና ፡ ቦለሌ ፡
 ሱሪውን ፡ ለብሶ ፡ ከቁመቱ ፡ ምንም ፡ ያህል ፡ የማያንሰውን ፡ ፊደለ ፡
 ሐዋርያውን ፡ በእጁ ፡ ይዞ ፡ ጎርደድ ፡ ጎርደድ ፡ ሲልም ፡ ከሩቅ ፡ ለተመ
 ለከተው ፡ ድንክ ፡ እንጂ ፡ ትንሽ ፡ ልጅ ፡ አይመስልም ፡ ነበረ ። ልጆቹ ፡
 መንገድ ፡ ለመንገድ ፡ እየተላፉ ፡ ትምህርት ፡ ቤታቸው ፡ ወደሚገኝበት ፡
 አጥር ፡ ግቢ ፡ በጊዜ ፡ ደረሱና ፡ በአካባቢው ፡ የሚገኙትን ፡ ትልልቅ ፡
 የዋንዛና ፡ የወይራ ፡ ዘሮች ፡ አልፈው ፡ ወደ ፡ ክፍላቸው ፡ በቀጥታ ፡
 ገቡ ። ትምህርት ፡ ቤቱ ፡ በቅዱስ ፡ ገብርኤል ፡ ቤተ ፡ ክርስቲያን ፡ ቅጥር ፡
 ግቢ ፡ ውስጥ ፡ የሚገኝ ፡ አለቃ ፡ ክንፈ ፡ የአበሻ ፡ ትምህርት ፡ የሚያስተ
 ምሩበት ፡ በሕዝብ ፡ ዘንድ ፡ «የቄስ ፡ ተማሪ ፡ ቤት ፡ » እየተባሉ ፡ ከታ
 ወቁት ፡ ከጥንት ፡ ጀምሮ ፡ የዘመናቱን ፡ ሕጻናት ፡ በአገር ፡ ትምህርት ፡
 እያወለጠኑ ፡ ለቤተ ፡ ክህነትና ፡ ለጽሕፈት ፡ ሥራ ፡ ከሚያደርሱ ፡ የአ
 ገር ፡ ልማድ ፡ እንዳይረሳ ፡ ባለ ፡ አደራዎች ፡ ከሆኑቱ ፡ ዓይነተኞች ፡ ብሔ
 ሬዊ ፡ ትምህርት ፡ ቤቶች ፡ አንዱ ፡ ነበረ ። ቤቱ ፡ የብዙ ፡ ትውልዶ
 ችን ፡ ልጆች ፡ ያገለገለ መሆኑንም ፡ ከሁኔታው ፡ በጉልህ ፡ ለመረዳት ፡

ይቻላል ። ብርቱ ፡ ምስሶዎች ፡ በይደግፉት ፡ ኑሮ ፡ ከሁን ፡ ከሁን ፡ ይወድቃል ፡ የሚያሰኝ ፡ ወደ ፡ ፀሐይ ፡ መውጫ ፡ ያዘመመ ፡ አንድ ፡ ትልቅ ፡ ጥድ ፡ ጥላ ፡ የሚጥልበት ፡ ነባር ፡ ቤት ፡ ነበር ። ሌላ ፡ የማርጃቱ ፡ ምልክትም ፡ እልፍ ፡ እልፍ ፡ ብሎ ፡ ልስኑ ፡ ተልጦ ፡ ግድግዳው ፡ ይታያል ።

እነ ፡ ብርሃኑ ፡ ገቡና ፡ በአየስፍራቸው ፡ ቁመው ፡ ሁሉም ፡ አብረው ፡ ጸሎታቸውን ፡ ደግመው ፡ እንዳበቁ ፡ ትምህርታቸውን ፡ ጀመሩ ። አርባ ፡ የሚያህሉ ፡ ወንዶችና ፡ ሴቶች ፡ ልጆች ፡ ተሰባጥረው ፡ በግድግዳው ፡ ዙሪያ ፡ ተቀምጠዋል ። የሚማሩበትን ፡ ትጥቅ ፡ ስንመለከትም ፡ አንዳንዶቹ ፡ የፊደል ፡ ሐዋርያን ፡ ሰሌዳ ፡ ገሚሶቹ ፡ የታተሙ ፡ መጻሕፍት ፡ የቀሩት ፡ ግን ፡ የጥንቱን ፡ የብራና ፡ መጻሕፍት ፡ የያዙ ፡ መሆናቸውን ፡ እናያለን ። አለቃ ፡ ክንፈም ፡ በትንንሾቹ ፡ ተማሪዎች ፡ መካከል ፡ በወንበር ፡ ላይ ፡ ጉብ ፡ ብለው ፡ ሲታዩ ፡ በጫጩቶችዋ ፡ የተከበበችን ፡ ዶሮ ፡ ይመስሉ ፡ ነበረ ። ጠና ፡ ባለው ፡ ሰውነታቸው ፡ ላይ ፡ ከስታራው ፡ ግንባራቸውና ፡ አረጋጂ ፡ ጠማቸው ፡ ሲጨመርበት ፡ ግርማቸው ፡ ለልጅ ፡ ቀርቶ ፡ ለዓዋቂም ፡ ይከብዳል ። ልጆቹ ፡ ገሚሶቹ ፡ ፊደል ፡ ይቆጥራሉ ፡ ገሚሶቹ ፡ ወንጌል ፡ በአማርኛ ፡ ሲያነቡ ፡ የቀሩት ፡ ደግሞ ፡ ዳዊታቸውን ፡ በግዕዝ ፡ ይደግሙ ፡ ነበረ ። የትምህርት ፡ ጣዕም ፡ ገና ፡ ያልታወቃቸው ፡ አንዳንዶቹ ፡ ጀማሪዎችም ፡ ቃናው ፡ ወደ ፡ ለቅሶ ፡ ያዘነበለ ፡ ድምፅ ፡ እያሰሙ ፡ ሁሉም ፡ ጉሮሮአቸው ፡ የሚፈቅድላቸውን ፡ ያህል ፡ እየጮኹ ፡ ሲያጠኑ ፡ እንደ ፡ ልጆቹ ፡ ዕድሜና ፡ የድምፅ ፡ ሕዋሳት ፡ አፈጣጠር ፡ ልውጥውጥ ፡ የሆነው ፡ ድምፅ ፡ አንድ ፡ ላይ ፡ ሲሰማ ፡ በትልቅ ፡ ወርክ ፡ ላይ ፡ ሰፍረው ፡ የሚንጫጩትን ፡ ወፎች ፡ ይመስላል ፡ ነበረ ። ደግነቱ ፡ እዚህ ፡ ሁሉ ፡ ጫጫታ ፡ መካከል ፡ አለቃ ፡ ክንፈ ፡ በፀጥታ ፡ ተቀምጠው ፡ ጨኸቱ ፡ ራስ ፡ ምታት ፡ እንኳ ፡ ሳያስነሣባቸው ፡ እያንዳንዱ ፡ ተማሪ ፡ የሚሠራውን ፡ ለመከታተልና ፡ ለመምራት ፡ ይችላሉ ።

ስድስት ፡ ሰዓት ፡ ሆነና ፡ የጥዋቱ ፡ ትምህርት ፡ ተፈጸመ ። የብርሃኑ ፡ አባት ፡ አቶ ፡ ዓባይም ፡ ከሥራ ፡ ወደ ፡ ቤት ፡ ሲመለሱ ፡ በእግረ ፡ መንገዳቸው ፡ ልጃቸውን ፡ ለመውሰድ ፡ ወደ ፡ ትምህርት ፡ ቤቱ ፡ ጎራ ፡ ሲሉ ፡ ከአለቃ ፡ ክንፈ ፡ ጋር ፡ በግቢው ፡ በር ፡ አጠገብ ፡ ተገናኙ ።

« ጤና ፡ ይስጥልኝ ፡ አለቃ ፡ ክንፈ ፡ እንዴት ፡ ሰነበቱ? » አሉ ፡ አቶ ፡ አባይ ።

« እግዚአብሔር ይመሥገን ፡ እንደምን ፡ ሰንብተዋል? » ብለው ፡ መለሱ ፡ አለቃ ፡ ክንፈ ።

« እንኳን ፡ አገኘህዎ? » አሉ ፡ አቶ ፡ አባይ ፡ «ስለ ፡ ልጄ ፡ ብርሃኑ ፡ ትምህርት ፡ ጉዳይ ፡ ልጠይቅዎ ፡ ስፈልግ ፡ መገናኘታችን ፡ በጀ ፡ እባክዎን ፡ ልጁ ፡ በትምህርቱ ፡ እንዴት ፡ ነው? »

« በርትቶአል ፡ ብርሃኑ ፡ ጎበዝ ፡ ልጅ ፡ ነች! አሁንም ፡ ፊደሉን ፡ ካልሶ ፡ ወደ ፡ መልእክተ ፡ ዮሐንስ ፡ ተሻግሮአል ፡ እንግዲህ ፡ ግዕዙንም ፡ መጀመሩ ፡ ነው ። » አሉ ፡ አለቃ ፡ ክንፈ ።

አቶ ፡ አባይ ፡ ይህን ፡ እንደ ፡ ሰሙ ፡ በሐሳብ ፡ ተውጠው ፡ ጥቂት ጊዜ ፡ ዝም ፡ አሉና ፡ — «እህ ፡ ነገርን ፡ ነገር ፡ ያመጣዋል ፡ አሁን ፡ አንድ ነገር ፡ ትውስ ፡ አለኝ ፡ እረ ፡ ካሉሳ ፡ ይህ ፡ አንድ ፡ ፍሬ ፡ ሕፃን ፡ — ባለፈው ፡ ጥቅምት ፡ ፲፮ ፡ ቀን ፡ አምስት ፡ ዓመት ፡ ሞልቶት ፡ አሁን ፡ ስድስተኛውን ፡ ይዘአል ፡ — ገና ፡ ፊደሉን ፡ ከመቀጠሩ ፡ ከማያስተውለው ፡ ቋንቋ ፡ ጋራ ፡ ትንቅንቅ ፡ ሲጀምር ፡ ነገሩ ፡ ሳይገባው ፡ አስተማሪው ፡ ያለውን ፡ ብቻ ፡ ዝም ፡ ብሎ ፡ እንደ ፡ ግራማፎን ፡ ሲደግም ፡ የሚረባው ፡ ይመስልዎታል ፡ ወይ? የአማርኛን ፡ ፊደል ፡ እንኳ ፡ አሳምሮ ፡ አላጣራም ። ባይሆን ፡ ወደ ፡ አሥሩና ፡ ወደ ፡ አሥራ ፡ ሁለቱ ፡ ዓመት ፡ ተጠግቶ ፡ አእምሮው ፡ ረጋ ፡ እስኪል ፡ ድረስ ፡ በዚያው ፡ ባደገበት ፡ ቋንቋ ፡ ቢማርና ፡ አእምሮው ፡ ሲጉለምስ ፡ ግዕዙን ፡ ቢጀምር ፡ የሚሻል ፡ አይመስልዎትምን? » አሉ ፡ አቶ ፡ አባይ ።

«ሰሙ ፡ አቶ ፡ አባይ» አሉ ፡ አለቃ ፡ ክንፈ ፡ «እኛ ፡ መቼም ፡ እግዚአብሔር ፡ የሰጠንን ፡ ከጥንት ፡ ከአባቶቻችን ፡ ከቅድም ፡ አያቶቻችን ፡ ሲወርድ ፡ ሲዋረድ ፡ የመጣልንን ፡ ግዕዝን ፡ ማስተማር ፡ አለብን ፡ እንጂ ፡ እንደምን ፡ ልንለውጠው ፡ እንችላለን? ለውጠን ፡ ብንገኝሳ ፡ ከሐድያን ፡ መሆናችን ፡ አይደለም ፡ ወይ? ደግሞ ፡ ግዕዙን ፡ ትተን ፡ ዘመናዊውን ፡ ቋንቋ ፡ ብቻ ፡ ስናስተምር ፡ ግዕዙ ፡ ተረስቶ ፡ መቅረቱ ፡ ነው ፡ እኮ ። »

«ክሕደት፡ እዚህ፡ ውስጥ፡ ምን፡ አገባው?» አሉ፡ አቶ፡ አባይ፡ ክራሽታቸውን፡ እያስተካከሉ፡ «አማርኛ፡ በሆነሳ፡ የአባቶቻችን፡ ቋንቋ አይደለም፡ እንዴ? አባቶቻችን፡ ያቆዩልንን፡ ማክበር፡ እንዳለብን፡ ግልጽ፡ ነው፡ ይህን፡ ማድረጋችን፡ ግን፡ ዘመናዊውን፡ ማስናቅ፡ የለበትም። የድሮ፡ የሆነ፡ ነገር፡ ሁሉ፡ በደፈናው፡ ጥሩ፡ ዘመን፡ የወለደው፡ የሆነው፡ ሁሉ፡ ደግሞ፡ በደፈናው፡ መጥፎ፡ እንደሆነ፡ ለማለት፡ አንችልም። እኛም፡ በዚህ፡ ባሮጌው፡ ጠባብ፡ አስተያየት፡ ታጥረን፡ ከምንቀር፡ ይልቅ፡ ለሰው፡ ልጅ፡ በየጊዜው፡ በሚገለጽለት፡ አዲስ፡ ጥበብ፡ እየተሻሻልን፡ ዘመናዊ፡ ቋንቋችንን፡ እያስፋፋን፡ ወደፊት፡ መፈመድ፡ የሚገባን፡ ይመስለኛል። ለምሳሌ፡ አንድ፡ ልጅ፡ በቤቱ፡ ወላጆቹ፡ በመሩት፡ በትምህርት፡ ቤት፡ በወለጠነውና፡ በሕይወቱ፡ በደረሰበትና፡ በሌላውም፡ ሰው፡ ላይ፡ ሲደርስ፡ በተመለከተው፡ ሁኔታ፡ ሁሉ፡ እየተመከረ፡ ዕድሜው፡ በገፋው፡ መጠን፡ ልብ፡ እያበጀ፡ ይሄዳል፡ እንጂ፡ ዘወትር፡ ጥሬ፡ ሕፃን፡ ሁኖ፡ አይቀርም። እንደዚሁ፡ በምሳያውም፡ አንድ፡ ሕዝብ፡ ወይም፡ ጎሣ፡ ባለፈው፡ ታሪኩና፡ ከቀረው፡ ዓለም፡ ግንኙነት፡ እያደረገ፡ በሚቀስመው፡ ጥበብ፡ እየተመከረ፡ ከዘመኑ፡ ጋር፡ እኩል፡ ወደ፡ ፊት፡ ይፈመዳል፡ እንጂ፡ አዲሱን፡ ንቆ፡ የጥንቱን፡ ብቻ፡ ይዘ፡ እንደ፡ ኩሬ፡ ውኃ፡ መተኛት፡ የለበትም። »

→ «የኛ፡ ሰው፡ እኮ፡ » አሉ፡ አለቃ፡ ክንፈ፡ ጢማቸውን፡ እያጫወቱና፡ ፈሳቸውን፡ እየነቀነቁ፡ «የባዕድን፡ ነገር፡ ማስገባት፡ ሲጀምር፡ ነው፡ አጥፊችን፡ ተጥሶ፡ አገራችን፡ በጠላት፡ የሚደፈረው። ስለዚህ፡ አባቶቻችን፡ ያቆዩልንን፡ ብቻ፡ አጠንክረን፡ ይዘን፡ የባዕድ፡ ከሆነ፡ ከማንኛቸውም፡ ነገር፡ ጨርሰን፡ መወሰን፡ ይገባናል። » ብለው፡ ሲያበቁ፡ ጭራቸውን፡ ከትከሻቸው፡ አንሥተው፡ ቀኝ፡ ግራ፡ ይነሰንሳሉ።

እኒህ፡ ሁለት፡ ሰዎች፡ አገራቸው፡ አንድ፡ ዕድሜአቸውም፡ ተቀራራቢ፡ ሲሆን፡ አስተያየታቸው፡ እንደ፡ ሰማይና፡ ምድር፡ የተፈራቀ፡ መሆኑ፡ የሚገርም፡ ነው፡ እኮ፡ ለአለቃ፡ ክንፈ፡ አልታያቸውም፡ እንጂ፡ አቶ፡ አባይ፡ ያባቶቻቸውን፡ አክባሪ፡ መሆናቸውን፡ ልጃቸውን፡ « ቂስ፡ ተማሪ፡ ቤት »፡ ማስገባታቸው፡ ይመስክርላቸዋል። ነገር፡ ግን፡ በገራቸው፡ ትምህርት፡ ላይ፡ የምዕራባውያን፡ ትምህርት፡ ጨረፍታ፡ የቀመሰ፡ በመሆናቸው፡ አስተያየታቸው፡ ከዚያ፡ ከወትሮው፡ ይበልጥ፡ ሰፊ፡ ያለ፡ አድማስ፡ ይሻ፡ ነበረ። በእዚህ፡ ሁለት፡ ሰዎች፡ መካከል፡ ያለው፡ ልዩነትም፡ የአስተሳሰብ፡ ብቻ፡ ሳይሆን፡ የአለባበስም፡ ጭምር፡ ነበረ። አለቃ፡ ክንፈ፡ በአዘቦት፡ ቀን፡ የሚለብሱት፡ ጥንታዊ፡ እጅ፡ ጠባብና፡ ሹራብ፡ ቅድ፡ ሡሬ፡ ሲሆን፡ አደባባይ፡ ሲወጡና፡ በዓውደ፡ ዓመት፡ ዕለት፡ ሸማውም፡ በጃኖ፡ ተለውጦ፡ ሰማያዊ፡ ከባቸውም፡ ወይም፡ በርኖሳቸውን፡ ይደርሱበታል። ነጭ፡ ጭራ፡ ከጃቸው፡ ተለይቶ፡ አያውቅም። ከተወለዱበት፡ ቀን፡ አንስቶ፡ እግራቸውን፡ ጫማ፡ (እርሳቸው፡ እንደሚሉት፡ መጫሚያ፡) ጢማቸውንም፡ ምላጭ፡ የሚባል፡ ዘመን፡ አመጣሽ፡ ከተት፡ ነክቶት፡ ባለማወቁም፡ ይመክሉ። አቶ፡ አባይ፡ ግን፡ የዚህ፡ የተባለው፡ ሁሉ፡ አንጻር፡ ናቸው። ባለባበስ፡ ከሆነስ፡ ከፈረንጅ፡ ያሳስታሉ። ከትና፡ ሰፊ፡ ሡሬ፡ ለብሰው፡ ክሬሻት ማተብ፡ በሸሚዛቸው፡ አንገት፡ አሥረው፡ ለዐይናቸውም፡ መነጽር፡ አድርገውለታል። በአለቃ፡ ክንፈ፡ ጢም፡ ፈንታም፡ ሪዛቸውን፡ ነጋ፡ ጠባ፡ ሙልጭ፡ አድርገው፡ እየላጩት፡ ጠጉር፡ በቅሎበት፡ የሚያውቅ፡ አይመስልም።

«ይህን፡ ጨዋታ፡ እንዲህ፡ በቁመናችን፡ የምንፈጀው፡ አይደለንም። » አሉ፡ አቶ፡ አባይ። «የምሳ፡ ሰዓትም፡ ደርሶአል። እግዚአብሔር፡ በፈቀደው፡ ዕለት፡ ቁጭ፡ ብለን፡ ጠላችንን፡ እየጠጣን፡ እስከ፡ ዘለቂታው፡ ድረስ፡ እንነጋገርበታለን፡ እንጂ። ?

«ይህማ፡ የተሻለ፡ ነው፡ የሥላሴዎች፡ ፈቃድ፡ ይሁን። » አሉ፡ አለቃ፡ ክንፈ፡ «እንግዲህ፡ ጠላውም፡ ከወደ፡ እናንተ፡ ነው፡ የኅዳሩ፡ አቦም፡ ተቃርቦአል። » ?

ሰዎቹ፡ ከዚህ፡ በላይ፡ እንደተጻፈው፡ ተጨዋውቱና፡ ተሰነባብተው፡ ወደ፡ እየቤታቸው፡ መንገድ፡ ቀጠሉ።

፡ ፡ ፡

ብርሃኑና፡ ሦስት፡ ጓደኞቹ፡ በአለቃ፡ ክንፈ፡ ትምህርት፡ ቤት፡ ሁለት፡ ዓመት፡ ከመንፈቅ፡ ተምረው፡ ሲያበቁ፡ ወደ፡ «ንጋት፡

፡ ፡ ፡



ገጽ ፱ ሰሙ አቶ አባይ ፡ አሉ አለቃ ክንፈ

ኮከብ ፡ » አንደኛ ፡ ደረጃ ፡ ትምህርት ፡ ቤት ተዘውሩ ። አምስተኛቸው ፡ ይጌዩስ ፡ የተባለው ፡ የአለቃ ፡ ክንፈ ፡ የወንድም ፡ ልጅ ፡ ግን ፡ በዲቁና ፡ ለመቀጠል ፡ እዚያው ቀረ ።

ምዕራፍ ፡ ሦስት ።

የንጋት ፡ ኮከብ ፡ ቀኖች ።

የንጋት ፡ ኮከብ ፡ አንደኛ ፡ ደረጃ ፡ ትምህርት ፡ ቤት ፡ የአንፃው ፡ ማማር የተመልካችን ፡ ዓይን ፡ ሁል ፡ ጊዜ ፡ እንደማረከ ፡ ነው ። ከከተቤ ፡ ጥርብ ፡ ድንጋይ ፡ የተሠራ ፡ ግርማማ ፡ ሞላላ ፡ ፎቅ ቤት ሆኖ ፡ የምድር ፡ ቤቱ ፡ የትምህርት ፡ ክፍሎችን ፡ ሲይዝ ፡ ደርቡ ፡ የአስተዳደር ፡ ጽሕፈት ፡ ቤቶች ፡ ናቸው ። በምድረ ፡ ግቢው ፡ እልፍ እልፍ ፡ ብለውም ፡ ተጨማሪዎቹ ፡ የትምህርት ፡ ክፍሎችና ፡ የአገልግሎት ፡ ቤቶች ፡ የተማሪዎች ፡ የመኝታ ፡ ቤቶችና ፡ የመምህራን ፡ መኖሪያ ፡ ቤቶች ፡ ይገኛሉ ። አዳሪዎችንና ፡ ተመላላቾችን ፡ ቀላቅሎ ፡ በዚህ ፡ ትምህርት ፡ ቤት ፡ ውስጥ ፡ ዘጠኝ ፡ መቶ ፡ ልጆች ፡ ይማራሉ። « ዛሬ ፡ ማን ፡ ያሸንፋል ፡ ይሆን ? » ብሎ ፡ ብርሃኑ ፡ ዓለሙን ፡ ጠየቀው። ከነርሱ ፡ እልፍ ፡ ብለውም ፡ ቸኩልና ፡ መኩሪያ ፡ ጎን ፡ ለጎን ፡ ተቀምጠው ፡ ጨዋታውን ፡ ይመልከቱ ፡ ነበረ ። (እኒህ ፡ አራቱ ፡ ልጆች ፡ በንጋት ፡ ኮከብ ፡ ትምህርት ፡ ቤት ፡ አዳሪዎች ፡ ሁነው ፡ በአምስተኛ ፡ ክፍል ፡ አንድ ፡ ላይ ፡ ይማራሉ ።) የአንደኛው ፡ ትምህርት ቤት ፡ ልጆች ፡ በጨዋታቸው ፡ ቅልጥፍናና ፡ በኳስ ፡ አቀባበል ፡ ወደአቸው ፡ የሚያሸንፉ ፡ ቢመስሉ ፡ እንኳ ፡ መካኞቹ ፡ የንጋት ፡ ኮከብ ፡ ቡድን ፡ ገትረው ፡ ይከላከሉ ፡ ስለነበረ ፡ በአዲሱ ፡ ዓመት ፡ በተደረገው ፡ በዚህ ፡ የመጀመሪያ ፡ ጊዜ ፡ ግጥሚያ ፡ አሸናፊ ፡ ሳይኖር ፡ ሁለት ፡ ለሁለት ፡ ተለያዩ ። እኩል ፡ ለእኩል ፡ መለያየታቸውም ፡ የግጥሚያው ፡ መደምደሚያ ፡ የሚሆን ፡ ጭፋሮ ፡ መሳይ ፡ እንዲጫወቱ ፡ አልፈቀደላቸውም ።

እነ ፡ ብርሃኑም ፡ የቡድናቸውን ፡ ጥያቄ ፡ አምጋግሠው ፡ ተወዳዳሪዎቻቸውንም ፡ አከስሰው ፡ ከኳስ ፡ ሚዳው ፡ እልፍ ፡ ብሎ ፡ በካቡ ፡

አቅራቢያ ፡ ወደሚገኘው ፡ ጥድ ፡ አመሩ ። ከጥላው ፡ ውስጥ ፡ ገሚሶቹ ፡ ተኝተው ፡ የቀሩት ፡ ደግሞ ፡ ቁጭ ፡ ብለው ፡ መጸሕፍታቸውን ፡ ዘረጉና ፡ ያጠኑ ፡ ጀመር ። ጊዜው ፡ መስከረም ፡ ወደ ፡ ማለቁ ፡ ሲል ፡ ነው ። የንጋት ፡ ከከብ ፡ ትምህርት ፡ ቤት ፡ ከተሠራበት ፡ ተረተር ፡ ወደ ፡ ምሥራቅ ፡ ሲመለከቱ ፡ አደይ ፡ አበባው ፡ ዓይን ፡ እስከሚደርስበት ፡ ድረስ ፡ አገሩን ፡ ብጫ ፡ ቀልጥታል። አጥኝዎቹ ፡ በሚገኙበት ፡ ለምለም ፡ መስክ ፡ ዙሪያም ፡ ይኸው ፡ አበባ ፡ ከቦአቸው ፡ ትንሽ ፡ ነፋስ ፡ ሽው ፡ ሲል ፡ መዓዛው ፡ አፍንጫቸውን ፡ ይሰነፍጠው ፡ ነበረ ። ልጆቹ ፡ አንዳንድ ፡ ጊዜ ፡ ጥናታቸውን ፡ አቋርጠው ፡ ሲነጋገሩ ፡ ላዳመጣቸው ፡ ሰው ፡ ባደጉ ፡ ጊዜ ፡ ስለሚፈጽሙት ፡ ሥራ ፡ ሐሳባቸውን ፡ በምኞቶች ፡ ሚዳ ፡ ስድ ፡ እየለቀቁት ፡ መስማቱ ፡ ደስ ፡ ይላል ። ዛሬ ፡ አንዳቸው ፡ ሐኪም ፡ ሆኖ ፡ ስለሚሠራው ፡ ድንቅ ፡ ሕክምና ፡ ሲያወራላቸው ፡ አንዱ ፡ ደግሞ ፡ መሐዲስ ፡ ሁኖ ፡ ስለሚመሠርተው ፡ ሕንፃ ፡ ይናገራል ። ነገር ፡ ግን ፡ እነዚህሁኑ ፡ ልጆቹ ፡ በሳምንቱ ፡ ስንሰማቸው ፡ ሥራቸውን ፡ ለዋውጠው ፡ መሐዲሱ ፡ ደራሲ ፡ ሆኖ ፡ ይገኛል ። ታዲያ ፡ ሐሳባቸው ፡ ሲረጋጋ ፡ መስማት ፡ አይቻልም ፡ ወይ ? ልጆቹ ፡ ሁሉ ፡ የለበሱት ፡ የደንቡን ፡ አጭር ፡ እጅጌ ፡ ከትና ፡ ቁምጣ ፡ ሠራ ፡ ሆኖ ፡ በሸሚዝ ፡ በእግር ፡ ሹራብና ፡ የኪስ ፡ ብዕርን ፡ በመሳሰለ ፡ ጥቃቅን ፡ ነገር ፡ የቤታቸው ፡ ሁኔታ ፡ ሊገመት ፡ ከሚቻለው ፡ በቀር ፡ ሁሉም ፡ አንድ ፡ ይመስሉ ፡ ነበረ ።

« ይህ ፡ አበባ ፡ ምነው ፡ ለዘለዓለም ፡ ሳይረግፍ ፡ እንዲሁ ፡ እንደ ፡ አማረበት ፡ በቀረ ፡ » አለ ፡ ቸኩል ።

« አበባ ፡ ካልረገፈ ፡ እኮ ፡ ፍሬ ፡ አይገኝም ፡ » ብሎ ፡ መለሰ ፡ ብርሃኑ ።

በተቀመጡበት ፡ ሁኔታ ፡ ከአድማሱ ፡ አቅራቢያ ፡ ትንሽ ፡ ትንሽ ፡ የሚታየውን ፡ የዝቋላን ፡ ተራራ ፡ ሲያስተውል ፡ የቸኩል ፡ ሐሳብ ፡ ሕፃንነቱን ፡ በደስታ ፡ ወደ ፡ አሳለፈበት ፡ ወደ ፡ ቤቱ ፡ ተመለሰ ። መንደሩ ፡ ወንዙ ፡ ሸንተረሩ ፡ ያ ፡ ገና ፡ የሚጫወቱበት ፡ ለጥ ፡ ያለው ፡ ሚዳ ፡ ያ ፡ ትግል ፡ የሚገጥሙበት ፡ ለምለሙ ፡ መስክ ፡ እየታየው ፡ የአገሩና ፡ የዘመዶቹ ፡ ናፍቆት ፡ ልቡን ፡ ሞላው ። አገሩ ፡ ከአዲስ ፡

አበባ ፡ በባቡርና ፡ በመኪና ፡ የሦስት ፡ ቀን ፡ መንገድ ፡ ነው ። አባቱም ፡ በልጅነታቸው ፡ ለጌታ ፡ አድረው ፡ ዕድሜአቸውን ፡ በወታደርነት ፡ የፈጁትና ፡ አሁን ፡ በርሥታቸው ፡ ላይ ፡ የሚቀመጡት ፡ ሽማግሌው ፡ አቶ ፡ ከበደ ፡ ናቸው ። ቸኩል ፡ ሁለተኛው ፡ ልጃቸው ፡ ሁኖ ፡ ቁመቱ ፡ ዘለግ ፡ ያለ ፡ አቋቋሙ ፡ የቀና ፡ ሰውነቱ ፡ ሙሉ ፡ ባለ ፡ ብስል ፡ መልክ ፡ ነበረ ።

አጭር ፡ ከረጅም ፡ ጋር ፡ መጎዳኘቱ ፡ ይገርማል ። ፈጣሪ ፡ ይህን ፡ ማድረጉ ፡ ረጃጅሞችና ፡ አጫጭሮች ፡ ወገን ፡ እየለዩ ፡ እንዳይተላለቁ ፡ አስቦ ፡ ይሆን ? ከቸኩል ፡ የማይለይ ፡ ጓደኛው ፡ መኩሪያ ፡ ነበረ ። እንደተመለከትነው ፡ ሁሉ ፡ ቸኩል ፡ ቁመታም ፡ ሲሆን ፡ መኩሪያ ፡ አጭርና ፡ ወፍራም ፡ ነበረ ። ሰውነቱም ፡ እንደ ፡ ጠገበ ፡ ስልቻ ፡ ጥቅጥቅ ፡ ስለነበረ ፡ ጓደኞቹ ፡ « ዱባ » ፡ ብለው ፡ የቅጥል ፡ ስም ፡ አውጥተውለት ፡ ይህንን ፡ ስሙን ፡ ግን ፡ በጣም ፡ አይወደውም ፡ ነበረና ፡ በዚሁ ፡ ሲጠሩት ፡ ከትልቁም ፡ ከትንሹም ፡ ጋር ፡ ይኳረፍ ፡ ነበረ ። የሠፈሩ ፡ ሕፃናት ፡ ሳይቀሩ ፡ እንኳ ፡ ይህን ፡ ስሙን ፡ አጥንተውት ፡ መኩሪያ ፡ በሚያልፍበት ፡ ጊዜ ፡ አፈር ፡ መፍጨታቸውን ፡ አቋርጠው ፡ ራቅ ፡ ሲልላቸው ፡ « ዱባ ፡ መሬት ፡ ቀዶ ፡ ገባ » ብለው ፡ ሲሸኙት ፡ ደስ ፡ አይለውም ፡ ነበረ ። እግሮቹን ፡ ፈርከክ ፡ አድርጎ ፡ ይቆምና ፡ « እስቲ ፡ ማ ፡ ወንድ ፡ ነው ፡ የሚይዘኝ ? » ብሎ ፡ ሲፎክር ፡ ያም ፡ ያም ፡ እየመጣ ፡ የሚቻለውን ፡ ያህል ፡ ክንዱን ፡ ጥብቅ ፡ አድርጎ ፡ ቢይዘው ፡ እንኳ ፡ መኩሪያ ፡ ሆኖ ፡ ሁሉንም ፡ ምንጭቅ ፡ አድርጎ ፡ እያንገዳገደ ፡ ያሽቀነጥራቸዋል ። የመኩሪያ ፡ አባት ፡ ዛሬ ፡ በዳር ፡ አገር ፡ አንድ ፡ አውራጃ ፡ የሚገዙት ፡ ስመ ፡ ጥሩው ፡ ደጃዝማች ፡ በላይ ፡ ናቸው ።

የአንደኛው ፡ ጓድ ፡ አባሎች ፡ ደግሞ ፡ ብርሃኑና ፡ ዓለሙ ፡ ናቸው ። ብርሃኑ ፡ እንኳ ፡ እህል ፡ በልቶ ፡ የሚያውቅና ፡ ከሐኪም ፡ ቤት ፡ በቅርብ ፡ ቀን ፡ የወጣ ፡ ገመምተኛ ፡ የሚመስል ፡ ሰውነት ፡ መጣጣ ፡ ልጅ ፡ ነበረ ። ይኸው ፡ ክሳቱም ፡ ቅላቱ ፡ ላይ ፡ መገርጣትን ፡ ጨምሮበት ፡ ጓደኞቹ ፡ ከስሙ ፡ ይልቅ ፡ « ዓረብ » ብለው ፡ ይጠሩታል ። ልብሱም ፡ አይቀበለው ፡ የተውሶ ፡ የለበሰ ፡ ያስመስለዋል ፡ እንጂ ። የብርሃኑ ፡ አባት ፡ አቶ ፡ አባይ ፡ ከኢትዮጵያ ፡ ነሰ

ሚን፡ አውራጃዎች፡ ከአንዱ፡ የመጡ፡ ዕድሜያቸውን፡ በሙሉው፡ በኪራይ፡ ቤት፡ የኖሩ፡ የማተሚያ፡ ቤት፡ ሠራተኛ፡ ናቸው። ከብርሃኑ፡ በቀር፡ ብዙዎች፡ ወንዶችና፡ ሴቶች፡ ልጆች፡ ወልደዋል። የመንፈሳቸው፡ ዝንባሌና፡ የሥራቸው፡ ዓይነት፡ መጻሕፍት፡ የማንበብን፡ ፍቅር፡ ስለ፡ አሳደረባቸውም፡ በአዋቂነታቸውና፡ የአገራቸውን፡ ታሪክ፡ መመርመር፡ የሚወዱ፡ በመሆናቸው፡ በአኩያዎቻቸው፡ ዘንድ፡ የታፈሩ፡ ሰው፡ ነበሩ።

አገረ፡ ሰላም፡ ከተማ፡ ነዋሪ፡ የሆነ፡ ሰው፡ የዓለሙን፡ አባት፡ ከበርቴው፡ ነጋዴ፡ አቶ፡ ሰብስቤን፡ የማያውቅ፡ አይገኝም። አንድ፡ ቀን፡ የገንዘባቸውን፡ ልክ፡ ለማወቅ፡ ፈልገው፡ ብራቸውን፡ መቁጠር፡ ጀመሩና፡ አሥራ፡ አምስት፡ ቀን፡ ሙሉ፡ ቆጥረው፡ በደክማቸው፡ ጊዜ፡ ሳይጨርሱ፡ ተዉት፡ እየተባለ፡ አንድ፡ ሰዎን፡ በመንደሩ፡ ይወራ፡ ነበረ። ዓለሙም፡ ካንዲት፡ እህቱ፡ ጋር፡ ብቻ፡ የዚህ፡ ሁሉ፡ ሲሳይ፡ ወራሽ፡ ነው።

※

※

※

ልጆቹ፡ በጥዱ፡ ጥላ፡ ሥር፡ ሁኔታው፡ ሲያጠኑ፡ መሸና፡ ራታቸውን፡ ሊበሉ፡ ወደ፡ መብል፡ ቤት፡ ተነሥተው፡ ሄዱ። ከራት፡ በኋላም፡ በቤተ፡ መጻሕፍቱ፡ ሲያጠኑ፡ አመሹና፡ እንደ፡ ልማዳቸው፡ በምኝታ፡ ቤታቸው፡ በረንዳ፡ ሸማቸውን፡ ተከናንበው፡ ተጠጋግተው፡ ተቀምጠው፡ «ተረት፡ ተረት፡ የላም፡ በረት፡» እያሉ፡ ይጫወቱ፡ ጀመሩ። ተረቱም፡ አስፈሪ፡ በሆነው፡ መጠን፡ ይመሠገን፡ ስለ፡ ነበረ፡ ባለተራው፡ የሚያሰማው፡ ተረት፡ ከቀድሞዎቹ፡ በልጡ፡ ጠጉር፡ የሚያስቆም፡ እንዲሆንለት፡ የተቻለውን፡ ያህል፡ ይጣጣር፡ ስለ፡ ነበረ፡ አብዛኛውን፡ ጊዜ፡ ሙከራው፡ ይከናወን፡ ነበረ። ታዲያ፡ ጨለማው፡ ሲደፋፈንና፡ የማናቸውም፡ ነገር፡ ጥላና፡ ጉቶው፡ ያደፈጠ፡ ጠላት፡ በሚመስልበት፡ ሰዓት፡ እኒህ፡ ዕድሜያቸው፡ ከአሥርና፡ ከአሥራ፡ ሁለት፡ ዓመት፡ የማይበልጥ፡ ልጆች፡ በለጋው፡ አእምሮአቸው፡ የእነ፡ አባ፡ ድቡልቡሌን፡ የእነ፡ አያ፡ ጅቦ፡ ሰው፡ በላን፡ የቡዳ፡ የጭራቅና፡ እነ

ዚህን፡ የመሳሰሉ፡ የሚዘገቡ፡ ተረቶች፡ ሰንቀው፡ ወደ፡ አልጋቸው፡ ሲሄዱ፡ ምን፡ ዓይነት፡ እንቅልፍ፡ እንደሚተኙ፡ የታወቀ፡ ነው። ሌሊቱን፡ ሲበንኑ፡ የሚያድሩት፡ ልጆች፡ ብዛት፡ ስፍር፡ ቀጥር፡ የለውም። ይልቁንም፡ ብርሃኑ፡ አእምሮው፡ ንቁ፡ ስለ፡ ነበረ፡ ማታ፡ የሰማው፡ ሁሉ፡ በሕልሙ፡ እየመጣበት፡ «በላኝ፡ በላኝ፡» እያለ፡ ቤቱ፡ እስኪነቃነቅ፡ ድረስ፡ በመንፈቀ፡ ሌሊት፡ እየጮሽ፡ በክፍሉ፡ የተኙትን፡ የእርሱ፡ ብጢዎች፡ እየቀሰቀሰ፡ ሞግዚቱ፡ መልሰው፡ ሲያስተኙት፡ አማር፡ መከራቸውን፡ ሲያዩ፡ ያድሩ፡ ነበረ። አንድ፡ ሌሊት፡ እንደዚሁ፡ ከወትሮው፡ የባሰ፡ ሲበንን፡ አደረና፡ እንደማይነጋ፡ የለም፡ ጥዋት፡ ሞግዚቱ፡ ጠርተው፡ ሲመረምሩት፡ ጊዜ፡ በዋዜማው፡ ማታ፡ ብዙ፡ ተረት፡ ሲያጻምጥ፡ እንዳመሸ፡ ነገራቸው። ከተረቶቹ፡ አንዱን፡ እንዲያሰማቸው፡ ብለውት፡ ብርሃኑ፡ እንደደገመው፡ ተረቱ፡ ይህ፡ ነው፡—

«አንድ፡ ቀን፡ ሊመሽ፡ ሲል፡ አንድ፡ ጭራቅ፡ ወደ፡ አንድ፡ መንደር፡ መጥቶ፡ ብዙዎች፡ ልጆች፡ ወደአሉአት፡ አንዲት፡ ሴትዮ፡ ቤት፡ ሰተት፡ ብሎ፡ ገባና፡ «በሩቅ፡ አገር፡ የምቀመጥ፡ አጎትሽ፡ ነኝ» ብሎ፡ አሞኛት፡ የሴትዮዋ፡ ባል፡ ወደ፡ ሩቅ፡ መንደር፡ ለንግድ፡ ሄደ፡ ነበረ። ጭራቁም፡ ማን፡ እንደነገረው፡ እንጂ፡ ይህን፡ ያውቃል። የማጅራቱ፡ ዓይኖች፡ እንዳይታዩበት፡ ራሱን፡ በጎሽ፡ ግጥም፡ አድርጎ፡ አሥሮት፡ ቁስ፡ ይመስላል። ሴትዮዋም፡ የእውነት፡ አጎትዋ፡ መስሎአት፡ በደስታ፡ ተቀበለችውና፡ ጥሩ፡ እራት፡ አብልታ፡ ገብገብ፡ አንጥፋ፡ አስተኝታቸው፡ እርሱም፡ ልጆቹ፡ ናፍቀውኛልና፡ ከኔ፡ ጋር፡ ይተኙ፡ አላት። እርስዋም፡ ሞኝዋ፡ ልጆቹን፡ ሁሉ፡ ከእርሱ፡ ጋር፡ አስተኝታቸው። ሌሊት፡ እንዳይርበኝ፡ ጥቂት፡ ጥሬ፡ በቂላ፡ ከራስጌዬ፡ አኑሪልኝ፡ አላትና፡ አደረገችለት። ጭራቅ፡ ሆዩ፡ መንፈቀ፡ ሌሊት፡ ሲሆን፡ ልጆቹ፡ እንቅልፍ፡ ወሰዳቸውና፡ ቀስ፡ ብሎ፡ አንድ፡ በአንድ፡ ቅርጭም፡ እያደረገ፡ ይበላቸው፡ ጀመሩ። አጥንታቸውን፡ እየቆረጣጠመ፡ ሲያላምጥ፡ ሰምታ፡ ሴትዮዋ፡ «አጎቱ፡ ምን፡ ይበላሉ?» ብላ፡ ስትጠይቀው፡ «ያን፡ ያቀረብሽልኝን፡ በቂላ፡ ነው፡ ልጄ፡» እያለ፡ ልጆቹን፡ ሁሉ፡ ጭርስ፡ እድርጎ፡ በላና፡ ሌሊት፡ ሰው፡ ሳያየው፡ ተነሥቶ፡

እብስ ፡ አለ ፡ ሴትዮዋ ፡ ጥዋት ፡ ተነሥታ ፡ ብታይ ፡ አንትዋ ፡ የለም ፡
ልጆቹ ፡ የሉም ። በመሶበ ፡ ወርቁ ፡ ያቀረበችለት ፡ በቂላ ፡ ጨርሶ ፡
አልተነካም ። የልጆቹ ፡ ልብስ ፡ ብቻ ፡ አውልቀው ፡ ከስቀመጡበት ፡
ነበረ ። ቁርበቱም ፡ በደም ፡ ተጨማልቆ ፡ ተበላሽቶአል ።»

ብርሃኑ ፡ ይህን ፡ ተረት ፡ ሲተርት ፡ ዓይኖቹ ፡ ተጉልጉለው ፡
ጅማቶቹ ፡ ተገትረው ፡ ትንፋሹን ፡ ቁርጥ ፡ ቁርጥ ፡ እያደረገ ፡ ነበ
ረና ፡ ተረቱ ፡ በሕፃን ፡ አእምሮው ፡ ላይ ፡ ምን ፡ ስሜት ፡ ቀርጾ ፡
እንደ ፡ ነበረ ፡ ለመገመት ፡ አዳጋች ፡ አልነበረም ። ሞግዚቱም ፡ ተረ
ቱን ፡ አዳምጠው ፡ እንዳበቁ ፡ « አይ ፡ የልጅ ፡ ነገር ፡ ምንው ፡ ለጥ
ናቱ ፡ ጊዜ ፡ እንዲህ ፡ አትበረቱ ፡ ለመሆኑ ፡ ማን ፡ አህያው ፡ ነው ፡
ይህን ፡ ተረት ፡ የነገረህ ? ለእርሱሳ ፡ ማን ፡ አህያዩቱ ፡ እናት ፡ ወይም ፡
ሞግዚት ፡ ነግራው ፡ ይሆን ? ጥንትስ ፡ ይህን ፡ ተረት ፡ የፈለሰፈው ፡
ማን ፡ ይሆን ? የተሻለ ፡ ተረት ፡ ጠፍቶ ፡ ነውን ? » ካሉ ፡ በኋላ ፡
አጥፊው ፡ ተጠራና ፡ ለወደፊት ፡ የዚህ ፡ መሳይ ፡ ተረት ፡ በናገር ፡
ብርቱ ፡ ቅጣት ፡ የሚደርስበት ፡ መሆኑን ፡ በቁጣ ፡ ቃል ፡ ነግረው ፡
ጭራቅ ፡ የሚባል ፡ ነገር ፡ አለመኖሩን ፡ የሚገልጽ ፡ ትንሽ ፡ ዲስኩር ፡
መሳይ ፡ አደረጉና ፡ ልጆቹን ፡ አሰናበቱ ።

ምዕራፍ ፡ አራት ።

መ በ ታ ተ ን ።

ክረምት ፡ ከገባ ፡ ሰንብቶአል ፡ ዝናሙም ፡ ቲፍ ፡ እያለ ፡ ሲወርድ ፡
ለመቼም ፡ የሚያባራ ፡ አይመስልም ። አንዳንድ ፡ ጊዜም ፡ በዝናሙ ፡
ፈንታ ፡ ለለውጥ ፡ እያለ ፡ ነፋስ ፡ ዝናምና ፡ በረዶ ፡ ተቀይጦ ፡ ነጉድ
ንዱ ፡ እያጎራ ፡ መብረቁ ፡ ሰማዩን ፡ እየሰነጠቀ ፡ ውሽንፍሩ ፡ ሲወርድ ፡
የባሕር ፡ ዛፎቹ ፡ ቅጠላቸውን ፡ እያረገፉ ፡ መሸሸጊያ ፡ አጥተው ፡
ባሉበት ፡ ሁኔታ ፡ በፍርሃት ፡ የሚርበደበዱ ፡ ይመስላሉ ። ብርዱ ፡
ከቤት ፡ ቀርቶ ፡ እንዲያውም ፡ ከአልጋ ፡ ሙቀት ፡ ውጣ ፡ አያሰኝም ፡
ከሰው ፡ አፍ ፡ የሚወጣው ፡ ትንፋሽ ፡ ጢስ ፡ ይመስላል ። የድሮ ፡

ሰው ፡ «እግዚር ፡ የተቆጣው ፡ በዝናም ፡ መጣው» ፡ ብሎ ፡ የተረ
ተው ፡ ይህን ፡ በመሰለ ፡ ቀን ፡ ሳይሆን ፡ አይቀርም ። ወሩ ፡ ሐምሌ ፡
ነው ። የሚቻል ፡ በሆነ ፡ ሁሉ ፡ የብርድ ፡ ልብሱን ፡ ተከናንቦ ፡ በቤቱ
በውል ፡ በልጠላ ፡ ነገር ፡ ግን ፡ ተኝቶ ፡ መብላት ፡ በሕይወት ፡ ሕግ ፡
መጽሐፍ ፡ ውስጥ ፡ የማይገኝ ፡ አንቀጽ ፡ በመሆኑ ፡ ዝናሙ ፡ ፋታ ፡
ሲሰጠው ፡ ትልቁም ፡ ትንሹም ፡ ያለውን ፡ ልብስ ፡ ደረብረብ ፡
አድርጎ ፡ ከወትሮው ፡ ትንሽ ፡ ወፈር ፡ ብሎ ፡ እየታየ ፡ አቀርቅሮ ፡
ወደ ፡ እየፈናው ፡ ውር ፡ ውር ፡ ሲል ፡ ይታያል ። ቆፈን ፡ ያልያዘው ፡
ሰው ፡ የት ፡ ተገኝቶ ! በዚህ ፡ ወራት ፡ ተማሪም ፡ ቢሆን ፡ ከብርዱ ፡
አያመልጥም ። ደግነቱ ፡ ትምህርት ፡ ቤት ፡ መዘጊያው ፡ ተቃርቦ
አል ። ደብተርና ፡ መጽሐፍ ፡ በተቀመጠበት ፡ ተረስቶ ፡ ለጥቂት ፡
ወራት ፡ የአባራና ፡ የሸረሪት ፡ ጓደኛ ፡ መሆኑ ፡ ላይቀርለት ፡ ነው ።
እስከ ፡ መጭው ፡ ሞቃቱ ፡ የመስከረም ፡ ወር ፡ ድረስም ፡ ተማሪ ፡
ሁሉ ፡ በየቤቱ ፡ ሆኖ ፡ ከብርዱ ፡ ለማምለጥ ፡ ተስፋ ፡ አለው ። ከእ
የውጪ ፡ አገር ፡ ወደዚህ ፡ ከተማ ፡ የመጡት ፡ ልጆችም ፡ ወደሚኖሩ
ቁአቸው ፡ ዘመዶቻቸው ፡ የሚሄዱበትን ፡ ጊዜ ፡ ተስፋ ፡ ፍጻሜ ፡
በመጠባበቅ ፡ ልባቸውን ፡ ደስታ ፡ ሞልቶታል ።

ጊዜው ፡ እንደሚያልፍ ፡ ነገር ፡ ሳይታወቃቸው ፡ የዓመቱ ፡ ትም
ህርት ፡ ተፈጽሞአል ። የንጋት ፡ ኮከብ ፡ ትምህርት ፡ ቤት ፡ ልጆችም ፡
ሰሞኑን ፡ ሲፈተኑ ፡ ሰንብተው ፡ እንግዲህ ፡ ትምህርት ፡ ቤታቸው ፡
መዘጋቱ ፡ ነው ። ቀዳሚነት ፡ ያገኙት ፡ ዕድለኞቹ ፡ ልጆችም ፡ ለድ
ካማቸው ፡ የሚገባቸውን ፡ ወረታ ፡ ሽልማት ፡ ሲወስዱ ፡ ብርሃኑም ፡
በክፍሉ ፡ በላጭነት ፡ ስላገኘ ፡ ከሚሸለሙት ፡ ልጆች ፡ መካከል ፡ ነበረ።
ይልቁንም ፡ ሽልማቱን ፡ የሚቀበሉት ፡ ከገናናው ፡ ግርማዊ ፡ ንጉሠ ፡
ነገሥት ፡ እጅ ፡ ስለ ፡ ሆነ ፡ ደስታው ፡ ዕጥፍ ፡ ነበረ ። የስምንት ፡
ዓመት ፡ የአንደኛ ፡ ደረጃ ፡ ትምህርት ፡ ተፈጸመ ። ባለፈውና ፡
በቀድሞዎቹ ፡ ሰባት ፡ ዓመታት ፡ ውስጥ ፡ ከተማሪዎቻችን ፡ እያንዳንዱ ፡
የሠራው ፡ ሥራ ፡ ውጤት ፡ ታየ ። ወደ ፡ ሁለተኛ ፡ ደረጃ ፡ ወይም ፡
ወደ ፡ ልዩ ፡ ትምህርት ፡ ቤቶች ፡ መሻገር ፡ ወይም ፡ ወደኋላ ፡ መቅ
ረት ፡ የሚለይበት ፡ የፍርድ ፡ ጊዜ ፡ ደረሰ ። ትምህርታቸውን ፡
በትጋት ፡ ሲከታተሉ ፡ የነበሩት ፡ ጎበዞቹ ፡ ተማሪዎች ፡ ወደ ፡ ከፍ

ተኛ ፡ ትምህርትና ፡ ወደ ፡ ዩኒቨርሲቲዎች ፡ ገብተው ፡ ጥናታቸውን ፡
ለማዝለቅ ፡ ወደ ፡ ማዕርግና ፡ ትልቅ ፡ እንጀራ ፡ የሚያደርሳቸውን ፡
ትምህርት ፡ መርጠው ፡ ለመማር ፡ ተስፋ ፡ ሲኖራቸው ፡ እነዚያ ፡
ወላጆቻቸውን ፡ እያሞኙ ፡ ትምህርት ፡ ቤት ፡ የሄዱ ፡ አስመስለው
ቀኑን ፡ ሙሉ ፡ ኳስ ፡ እና ፡ ብይ ፡ እየተማወቱ ፡ ወይም ፡ ጥርስ ፡
ነክሶ ፡ ጨክኖ ፡ በማጥናት ፡ ፈንታ ፡ ተመልሶ ፡ የማይመጣውን ፡
ውድ ፡ ጊዜአቸውን ፡ በዋዛና ፡ በፈዛዛ ፡ በቀልድና ፡ በዐልት ፡ ሲያ
ሳልፉት ፡ የነበሩት ፡ መጋጣዎች ፡ ለዘላለም ፡ ወደ ፡ ኋላ ፡ መቅረ
ታቸው ፡ ነው። ጓደኞች ፡ በነበሩበት ፡ መካከል ፡ የማያገናኝ ፡ መለያ፡
ግንብ ፡ ተፈጥሮ ፡ ምንም ፡ አብሮ ፡ አደግ ፡ ቢሆኑ ፡ እንኳ ፡ ሊረሳሱ
ነው ። ቸኩልም ፡ ጨዋታ ፡ ወዳድ ፡ ስለ ፡ ነበረ ፡ ዕጣው ፡ ወደ ፡ ኋላ ፡
ከሚቀሩት ፡ ልጆች ፡ ጋራ ፡ እንዳይሆን ፡ ያሰጋዋል ።

ተማሪዎቻችን ፡ ፈተናቸውን ፡ እንዳጠናቀቁ ፡ ከሰኞ ፡ ጀምረው ፡
የሰውነት ፡ ጥንካሬና ፡ ቅልጥፍና ፡ የሚያሳይ ፡ ልዩ ፡ ልዩ ፡ ጅምናስ
ቲክ ፡ ሲያሳዩ ፡ ሰነበቱ ። በትምህርት ፡ ቤቶች ፡ መካከል ፡ በሚደ
ረገው ፡ ዓመታዊ ፡ የአግር ፡ ኳስ ፡ ውድድርም ፡ ሁለተኛነትን ፡
የማግኘት ፡ ዕድል ፡ ገጠማቸው ። ዛሬ ፡ ጥዋት ፡ የምስክር ፡ ወረ
ቀት ፡ የመስጠት ፡ ሥነ ፡ ሥርዓት ፡ ሲፈጸም ፡ አረፈደና ፡ የመጨረ
ሻው ፡ ክፍል ፡ ተማሪዎች ፡ የስምንት ፡ ዓመት ፡ ሥራ ፡ ፍሬ ፡
የሚታይበትና ፡ የሚለያዩበት ፡ የመጨረሻው ፡ ትምህርት ፡ ቤት ፡
ቀን ፡ ስለ ፡ ሆነ ፡ በልጆቹ ፡ ግንባር ፡ ላይ ፡ ትርጉሙ ፡ ይህ ፡ ነው ፡
ለማለቱ ፡ የሚያዳግት ፡ የፍርሃት ፡ የደስታና ፡ የኃዘን ፡ መልክ ፡
አንድ ፡ ላይ ፡ ሁኖ ፡ ተሥሎ ፡ ይታይ ፡ ነበረ ። ከሰዓት ፡ በኋላም ፡
የአማርኛ ፡ አስተማሪው ፡ አለቃ ፡ ገብረ ፡ ሥላሴ ፡ ያሰናዱትን ፡ ትያትር ፡
ለማሳየት ፡ ብዙዎች ፡ ተማሪዎች ፡ ለዚሁ ፡ ሲዘጋጁ ፡ ሽር ፡ ጉድ ፡
ይሉ ፡ ነበረ ።

ትያትሩ ፡ በዘጠኝ ፡ ሰዓት ፡ ተጀመረ ። ትርኢቱን ፡ ለማየት ፡ የተ
ማሪዎቹ ፡ ወላጆችና ፡ ቤተ ፡ ዘመድ ፡ የአገር ፡ ጨዋና ፡ ወይዘዝርት ፡
የክት ፡ ሽማቸውን ፡ ለብሰው ፡ መጥተው ፡ የስብሰባውን ፡ አዳራሽ ፡
ጠቅ ፡ እስኪል ፡ ድረስ ፡ ሞልተውታል ። የትያትሩ ፡ አርእስት ፡ «የወ

ጣት ፡ የወደፊት ፡ እርምጃ ፡ » የሚል ፡ ሆኖ ፡ በወደፊት ፡ ሕይወቱ ፡
ተማሪን ፡ የሚጠብቀው ፡ ምን ፡ እንደሆነ ፡ የሚገልጽ ፡ ነበረ ። የት
ርኢቱ ፡ ፍሬ ፡ ነገርና ፡ የተማሪዎቹ ፡ ቀልጣፋ ፡ አሠራር ፡ ተመልካቾ
ቹን ፡ ማስደሰቱም ፡ መጋረጃው ፡ በተጋረደ ፡ ቀጥሮ ፡ ያስተጋባ ፡ የነበ
ረው ፡ ጭብጨባ ፡ መሰከረለት ። ትያትሩ ፡ ለራሱ ፡ አንድ ፡ መጽ
ሐፍ ፡ ያህል ፡ ነበረና ፡ በዝርዝር ፡ ለመግለጽ ፡ ብዙ ፡ ጊዜ ፡ ስለሚ
ፈጅ ፡ አንባቢዎች ፡ በዚሁ ፡ ብቻ ፡ እንዳይደክሙ ፡ እያለፍነው ፡ ትር
ኢቱ ፡ እንደ ፡ ተፈጸመና ፡ የመጨረሻው ፡ ጭብጨባ ፡ አስተጋብቶ ፡
እንደ ፡ በረደ ፡ የትምህርት ፡ ቤቱ ፡ ዲሬክተር ፡ አቶ ፡ መልአኩ ፡ ለተ
ማሪዎቹና ፡ ለተሰበሰበው ፡ ሕዝብ ፡ ያሰሙትን ፡ ልብ ፡ የሚነክ ፡ ንግ
ግር ፡ ከዚህ ፡ በታች ፡ አቅርቦናል ።
የአቶ ፡ መልአኩ ፡ ንግግር ።

«እዚህ ፡ የተሰበሰባችሁት ፡ ሁላችሁ ፡ ትልቁም ፡ ትንሹም ፡
ጥሪአችንን ፡ አክብራችሁ ፡ ስለ ፡ መጣችሁ ፡ በትምህርት ፡ ቤቱና ፡
በራሴ ፡ ስም ፡ ሁኜ ፡ ጥልቅ ፡ ምሥጋናዬን ፡ አቀርብላችሁአለሁ ።
በላፉት ፡ ስምንት ፡ ዓመቶች ፡ አብረን ፡ የኖራችሁት ፡ ተማሪዎችም ፡ ይህ
ንን ፡ ትምህርት ፡ ቤት ፡ ትታችሁ ፡ ወደ ፡ እየፈናችሁ ፡ ስትሰራጩ ፡
የመጨረሻ ፡ የመታሰቢያ ፡ የምክር ፡ ቃላት ፡ በጭሩ ፡ ልሰንቅላችሁ ፡
ስላስብኩ ፡ ታግሣችሁ ፡ እንድታደምጡኝ ፡ እለምናችሁአለሁ ። ላሳ
ስባችሁ ፡ የምፈልገውም ፡ እያንዳንዱ ፡ ወጣት ፡ በአምስት ፡ የበላዮች
ተጠያቂ ፡ መሆኑንና ፡ ለነዚህ ፡ ሁሉ ፡ መልስ ፡ መስጠት ፡ እንዳለበት ፡
ነው ። አምስቱ ፡ ጠያቂዎቹም ፡ ወላጆቹ ፡ አስተማሪዎቹ ፡ የገዛ ፡ ራሱ ፡
መንግሥቱና ፡ ፈጣሪው ፡ ናቸው ።

አንደኛው ፡ ተጠያቂነቱ ፡ በወላጆቹ ፡ ለተባለው ፡ እኛ ፡ እያ
ንዳንዳችን ፡ ተወልደናልና ፡ በወላጆቻችን ፡ የተደረገልንን ፡ ሁሉ ፡
አንድ ፡ ሁለት ፡ ብለን ፡ ሳንቆጥር ፡ አሳምረን ፡ እናውቀዋለን ። ወላ
ጆቻችን ፡ በሕፃንነታችን ፡ ወራት ፡ ተጠንቅቀው ፡ በየሳድጉን ፡ የሚያ
ስፈልገንን ፡ ምግብ ፡ ባይሰጡን ፡ ልብስ ፡ ባያለብሱን ፡ ስንታመም ፡ በያ
ስታምሙንና ፡ ጊዜው ፡ ሲደርስም ፡ ወደ ፡ ትምህርት ፡ ቤት ፡ ባይልኩን ፡
በጠቅላላው ፡ በያስቡልን ፡ ኑሮ ፡ ዛሬ ፡ ከዚህ ፡ በታች ፡ እንገኝ ፡ ነበረ ፡

ወይ ? የወላጆች ፡ ተስፋ ፡ የሥጋቸው ፡ ቁሬጭ ፡ የአጥንታቸው ፡ ፍላጭ ፡ በሆኑ ፡ በልጆቻቸው ፡ ላይ ፡ ነው ፡ የወላጆች ፡ ዓለም ፡ ልጆቻቸው ፡ ናቸው ። የልጆቻቸው ፡ ደስታ ፡ ደስታቸው ፡ የልጆቻቸው ፡ ሐዘን ፡ ደግሞ ፡ ሐዘናቸው ፡ ነው ። ልጆቻቸው ፡ ሲታመሙ ፡ አብረው ፡ ይታመማሉ ። ሲወድቁና ፡ ሲነሡ ፡ ታግወው ፡ ሲያሳዝኑ አቸውም ፡ ይቅርታ ፡ አድርገው ፡ ከፈጣሪ ፡ በታች ፡ ሁነው ፡ ከሰውነት ፡ ላደረሱ አቸው ፡ ወላጆቻቸው ፡ ምን ፡ ያህል ፡ ዕዳና ፡ ከባድ ፡ አላፊነት ፡ እንዳለባቸው ፡ ግልጽ ፡ ነው ። ከዚህም ፡ በኋላ ፡ በእግራቸው ፡ ተተክተው ፡ የቤተ ፡ ሰብን ፡ አርማ ፡ ይዘው ፡ በሕይወት ፡ ጎዳና ፡ የሚቀጥሉ ፡ ልጆች ፡ ናቸው ፡ የምናደርገው ፡ ጥቃቅኑ ፡ ነገርና ፡ የምንናገረው ፡ አጫጭሩ ፡ ቃል ፡ ቤተ ፡ ሰባችንን ፡ ሊያስከብር ፡ ወይም ፡ ሊያዋርድ ፡ ይችላል ። እንግዲህ ፡ ለወላጆቻችሁ ፡ ያለባችሁን ፡ አላፊነት ፡ ተገንዝባችሁ ፡ መቸም ፡ ቢሆን ፡ አትርሱት ። ፈጣሪም ፡ «አባትህንና ፡ እናትህን ፡ አክብር ፡ » ብሎ ፡ አገዛዝናል ።

ለልጅ ፡ የሥጋ ፡ ወላጆች ፡ እንዳሉት ፡ እንዲሁም ፡ የመንፈስ ፡ ወላጆች ፡ ደግሞ ፡ አሉት ። እነዚህም ፡ በአእምሮ ፡ እንደወለዱት ፡ ለመባል ፡ የሚቻሉት ፡ አስተማሪዎቹ ፡ ናቸው ። በትምህርት ፡ ቤት ፡ በሚሆንበት ጊዜ ፡ በአባቱና ፡ በእናቱ ፡ ምትክ ፡ ሁነው ፡ የዕውቀት ፡ ምግብ ፡ እንዳይጎድለው ፡ እያሰቡ ፡ እርሱም ፡ አድጎ ፡ በተራው ፡ አዋቂ ፡ ሁኖ ፡ ራሱን ፡ ለመቻልና ፡ ሌሎችን ፡ ለመምከር ፡ እስኪበቃ ፡ ድረስ ፡ ከቀን ፡ ወደ ፡ ቀን ፡ ከሰዓት ፡ ወደሰዓት ፡ ከወር ፡ ወደ ፡ ወርና ፡ ከዓመት ፡ ወደ ፡ ዓመት ፡ በለመሰልቸት ፡ ያስተማሩትንና ፡ በዓለም ፡ ላይ ፡ ሊኖሩት ፡ የተፈቀደላቸውን ፡ ጊዜ ፡ የሰጡት ፡ እምነታቸውንም ፡ የጣሉበት ፡ ስለሆነ ፡ የድካማቸውን ፡ ፍሬ ፡ እንዲያሳያቸው ፡ ይገባዋል ። ነገሩን ፡ በምሳሌ ፡ ልግለጽላችሁ ። ከእናንተ ፡ አንዱ ፡ በቤቱ ፡ ጓሮ ፡ አንድ ፡ የኮክ ፡ ዛፍ ፡ ይትከል ። ከችግኝነቱ ፡ ጊዜ ፡ አንሥቶ ፡ ሦስት ፡ ዓመት ፡ ሙሉ ፡ ውሀ ፡ እያጠጣና ፡ እየከተከተ ፡ ያሳድገው ፡ ከብት ፡ እንዳይረግጠውም ፡ አጥር ፡ ይጠረው ። ጊዜው ፡ ሲደርስ ፡ ኮኩ ፡ ፍሬ ፡ ሳይሰጥ ፡ መክኖ ፡ ቢቀር ፡ ምን ፡ ስሜት ፡ ይሰማዋል ? ዓመታቱን ፡ ሁሉ ፡ ለደከመውና ፡ ላሰበው ፡ ወረታ ፡ ሳያገኝ ፡ ሲቀር ፡ ምንኛ ፡ ይመርረው ! አስተማሪዎ

ችም ፡ እንደዚሁ ፡ የሰው ፡ አእምሮ ፡ አትከልተኞች ፡ ናቸውና ፡ ተስፋቸው ፡ ያ ፡ የወር ፡ ደሞዛቸው ፡ ብቻ ፡ አይደለም ።

ሦስተኛው ፡ ተጠያቂነቱ ፡ ለገዛ ፡ ራሱ ፡ ነው ፡ ብለናል ። ተግቶ ፡ በለመሥራቱ ፡ ምክር ፡ በለመቀበሉና ፡ ትምህርትና ፡ ሥራን ፡ እንደ ፡ መውደድ ፡ ጨዋታን ፡ ቀልድን ፡ ልፍያንና ፡ ባልትን ፡ በመውደዱ ፡ የሥጋውን ፡ ምቹት ፡ አፍቅሮ ፡ ተግባሩን ፡ ችላ ፡ በማለቱ ፡ መልካሙን ፡ ትቶ ፡ ክፉውን ፡ በማሰብና ፡ በመከተሉ ፡ ጓደኞቹ ፡ ከክፍል ፡ ወደ ፡ ክፍል ፡ እየተሻገሩ ፡ ሽቅብ ፡ ሲወጡ ፡ እርሱ ፡ የልጅነቱን ፡ ጊዜ ፡ በቸልታ ፡ አሳልፎ ፡ ወደ ፡ ኋላ ፡ ሲቀር ፡ ማንን ፡ ጎዳ ? አብሮ ፡ አደጎቹ ፡ ትምህርታቸውን ፡ አከናውነው ፡ አገራቸውን ፡ የሚጠቅምና ፡ ወገናቸውን ፡ የሚያስከብር ፡ የአላፊነት ፡ ሥራ ፡ ይዘው ፡ መሪዎች ፡ ሲሆኑ ፡ እርሱ ፡ ለገዛ ፡ ራሱ ፡ ማስተዳደሪያ ፡ እንኳ ፡ ሊያስገኘው ፡ የሚችል ፡ ጥበብ ፡ ሳይይዝ ፡ ቀርቶ ፡ ድሀ ፡ ሲሆን ፡ ማንን ፡ ሊወቅስ ፡ ነው ? እንዲህ ፡ ያለው ፡ ልጅ ፡ ፍጥረቱን ፡ አባከነ ፡ ሰው ፡ መሆኑ ፡ ቀርቶ ፡ ወደ ፡ እንስሳነት ፡ ደረጃ ፡ ወረደ ። ውሎ ፡ አድሮም ፡ ወንጀለኛ ፡ ወይም ፡ ለማኝ ፡ እንዳይሆን ፡ ያሰጋዋል ። ዕድሜ ፡ ቢያገኝና ፡ በስተ ፡ እርጅናው ፡ ያለፈውን ፡ ዘመኑን ፡ መለስ ፡ ብሎ ፡ ቢያይ ፡ በገዛ ፡ እጁ ፡ ከሰው ፡ በታች ፡ ሁኖ ፡ ስለቀረ ፡ ራሱን ፡ ምንኛ ፡ ይወቅስና ፡ ይጠላ ! እንግዲህ ፡ ይህ ፡ ሁኔታ ፡ በእናንተ ፡ እንዳይደርስ ፡ ብትፈልጉ ፡ በርትታችሁ ፡ የምትታገሉበት ፡ መቅት ፡ ነገ ፡ ሳይሆን ፡ ዛሬ ነው ። ሳይዘራ ፡ አይታጨድም ።

መንግሥት ፡ ምን ፡ ማለት ፡ ነው ? ለአገሩ ፡ ተወላጅ ፡ ምን ፡ ያደርግለታል ? ለነዚህ ፡ ሁለት ፡ ጥያቄዎች ፡ በዝርዝር ፡ ለመመለስ ፡ ረጅም ፡ ጊዜ ፡ ስለሚያሻ ፡ ከረጅሙ ጠጭሩ ፡ ከብዙው ፡ በጥቂቱ ፡ መንግሥት ፡ ለእናንተ ፡ ተማሪዎች ፡ ያደረገላችሁንና ፡ የሚደረግላችሁን ፡ ብቻ ፡ እናስብ ።

ሀ) ይህን ፡ ትምህርት ፡ ቤት ፡ ያሠራላችሁ ፡ መንግሥት ፡ ነው ።

ለ) የሚአስፈልጉአችሁን ፡ መጻሕፍት ፡ ደብተርና ፡ ሌላም ፡ መሣሪያ ፡ በነፃ ፡ የሚሰጣችሁ ፡ መንግሥት ፡ ነው ።

ሐ) የአስተማሪዎቻችሁን ፡ ደሞዝ ፡ የሚከፍልላችሁ ፡ መንግሥት ፡ ነው ።

መ) ችሎታችሁ ፡ በሚፈቀድላችሁ ፡ መጠን ፡ ከፍተኛ ፡ ትምህርት ፡ እስክታገኙ ፡ ድረስ ፡ አስፈላጊ ፡ ሲሆንም ፡ ውጭ ፡ አገር ፡ ድረስ ፡ ልክ ፡ በራሱ ፡ ወጭ ፡ የሚያስተምራችሁ ፡ መንግሥት ፡ ነው ። ከዚህ አዳራሽ ፡ ወጥታችሁ ፡ ወደ ፡ እየቤታችሁ ፡ ስትሄዱ ፡ ጨለማ ፡ እንዳይሆን ባችሁ ፡ የኤሌትሪክ ፡ መብራት ፡ ጭቃ ፡ እንዳይሆንባችሁ ፡ ባለ ፡ ቅጥራን ፡ የባቡር ፡ መንገድ ፡ ጉዳት ፡ እንዳይደርስባችሁ ፡ ደግሞ ፡ ፖሊስ ችን ፡ ያቆመላችሁ ፡ መንግሥት ፡ ነው ። መንግሥት ፡ ማለት ፡ ሕግና ፡ ሥርዓት ፡ ነፃነትና ፡ አኩልነት ፡ ማለት ፡ ነው ። የራስ ፡ መንግሥት ፡ ምን ፡ ማለት ፡ እንደሆነ ፡ በሰፊው ፡ ለመረዳት ፡ ብትፈልጉም ፡ አንፃሩን ፡ የፋሺስትን ፡ ቀንበር ፡ የቀመሱትን ፡ ዘመዶቻችሁን ፡ ጠይቁአቸው ። እንግዲህ ፡ መንግሥት ፡ ይህን ፡ የዘረዘርኩትን ፡ ሁሉ ፡ መልካም ፡ ነገር ፡ አድርጎልን ፡ እኛ ሳንውለታውን ፡ እንዴት ፡ አድርገን ፡ እንመልሳለን ?

ሰው ፡ የተፈጠረው ፡ በሥላሴዎች ፡ ምሳሌ ነው ። ከሌላው ፡ ፍጡር ፡ ሁሉ ፡ የተለየ ፡ የሚያደርገውም ፡ ይኸው ፡ ነው ። ወደ ፊት ፡ የሚመጣበትን ፡ አስቦ ፡ ለመራመድ ፡ የሚገባውን ፡ ትቶ ፡ የሚበጀውን ፡ እንዲያደርግ ፡ ክፉውን ፡ ትቶ ፡ ደጉን ፡ ወይም ፡ ደጉን ፡ ትቶ ፡ ክፉውን ፡ እንዲያደርግ ፡ ሙሉ ፡ መብት ፡ አለው ። ትክክለኛውንና ፡ የተሳሳተውን ፡ ሊለይበት ፡ የሚችል ፡ ፈራጅ ፡ ሕሊና ፡ ተሰጥቶታል ። የፈጣሪው ፡ ፈቃድም ፡ በአሠርቱ ፡ ትእዛዛት ፡ ተጠቃልሎለታል ። ፈጣሪ ፡ ለሰው ፡ ልጅ ፡ የሚያደርግለት ፡ መልካም ፡ ነገር ፡ ተቆጥሮ ፡ አያልቅም ። ምግብ ፡ ልብስ ፡ ጎጆና ፡ ጓደኛን ፡ ለፍጡሩ ፡ ሁሉ ፡ ቢሰጥ ፡ አንኳ ፡ ሰውን ፡ በተለየ ፡ የቀረው ፡ ፍጡር ፡ ሁሉ ፡ የበላይና ፡ አዛዥ ፡ አድርጎታል ። ሰው ፡ የምድር ፡ ፍጥረት ፡ ሁሉ ፡ ጌታ ፡ ነው ። ሆኖም ፡ ይህን ፡ ሁሉ ፡ ያደረገልን ፡ ፈጣሪ ፡ አንድ ፡ ቀን ፡ ሳይቆጣጠረን ፡ አይቀርም ። ተጠያቂነታችንም ፡ በተቀበልነው ፡ መጠን ፡ መሆን ፡ እንዳለበት ፡ ግልጽ ነው ። እንግዲህ ፡ ለዚያን ፡ ጊዜ ፡ የምንሰጠውን ፡ መልስ ፡ የምናዘጋጅበት ፡ ጊዜው ፡ አሁን ፡ ነው ። ለዚሁም ፡ እግዚአብሔር ፡ ይርዳን ። ንግግሬን ፡

ጨርሻለሁ ። እናንተ ፡ ልጆች ፡ የመከርከላችሁን ፡ እንዳትረሱና ፡ በሄዳችሁበት ፡ ስፍራ ፡ ሁሉ ፡ መልካም ፡ ዕድል ፡ እንዲገጥማችሁ ፡ እመኝላችሁአለሁ ። ዕድሜ ፡ ለግርማዊ ፡ ንጉሠ ፡ ነገሥት ፡ ኢትዮጵያ ፡ ለዘላለም ፡ ትኑር ። »

አቶ ፡ መልአኩ ፡ ንግግራቸውን ፡ እንደ ፡ ጨረሱና ፡ ጭብጨባው ፡ ዳር ፡ እስከ ፡ ዳር ፡ አስተጋብቶ ፡ እንደ ፡ በረደ ፡ ከተማሪዎቹ ፡ አንዱ ፡ ብርሃኑ ፡ አባይ ፡ ተነሣና ፡ በጓደኞቹ ፡ ሁሉ ፡ ስም ፡ ሆኖ ፡ ይህን ፡ አጭር ፡ የምስጋና ፡ ቃል ፡ አነበበ ።

«እዚህ ፡ ትምህርት ፡ ቤት ፡ በነበርንበት ፡ ጊዜ ፡ ስምንት ፡ ዓመት ፡ ሙሉ ፡ ታግሣችሁ ፡ ስላስተማራችሁን ፡ ከልባችን ፡ የፈለቀ ፡ ምስጋና ችን ፡ ይድረሳችሁ ። አሁንም ፡ ተወዳጁ ፡ የትምህርት ፡ ቤታችን ፡ አለቃ ፡ አባታችን ፡ አቶ ፡ መልአኩ ፡ የሰጡንን ፡ የምክር ፡ ቃላት ፡ ከኛ እንደማንለያቸውና ፡ ሳንታክት ፡ ልንፈጽማቸው ፡ እንደምንጣጣር ፡ በአክብሮት ፡ እንገልጻለን ። በወላጆቻችንና ፡ በአስተማሪዎቻችን ፡ በመንግሥታችንና ፡ በፈጣሪአችን ፡ የተጣለብንን ፡ አደራ ፡ ለመፈጸም ፡ በርትተን ፡ እንሞክራለን ። »

ተማሪዎቹ ፡ የመሰነበበቻ ፡ ልዩ ፡ ልዩ ፡ መዝሙሮች ፡ ከዜሙ ፡ በኋላ ፡ ስብሰባው ፡ ተፈጸመና ፡ አቶ ፡ መልአኩ ፡ እንግዶቻቸውን ፡ ሸኝተው ፡ ሲያበቁ ፡ ወደ ፡ ጽሕፈት ፡ ቤታቸው ፡ አመሩ ። በጽሕፈት ፡ ቤታቸው ፡ ገብተው ፡ እንደ ፡ ተቀመጡም ፡ መዝጊያው ፡ ተንኳኳና ፡ ገና ፡ « እኛወይ » ሳይሉ ፡ «ግባ » እንዳሉ ፡ ቸኩል ፡ ከበደ ፡ የተባለው ፡ ተማሪ ፡ ገባ ።

« ቸኩል ፡ ምን ፡ ጉዳይ ፡ ኑሮሃል ? » አሉ ፡ አቶ ፡ መልአኩ ። «እባክዎን ፡ ትምህርት ፡ ለመተውና ፡ ሥራ ፡ ለመግባት ፡ ስላሰብኩ ፡ ላማክርዎ ፡ መጥቼ ፡ ነበር ፡ » ብሎ ፡ መለሰ ፡ ቸኩል ።

አቶ ፡ መልአኩ ፡ ድንግጥ ፡ አሉና ፡ « ምነው ፡ ትምህርት ፡ የሚያስተው ፡ ምን ፡ ችግር ፡ ገጠመህ ? በርትተህ ፡ ብታጠና ፡ እንኳ ፡ ትምህርት ፡ የሚያውክህ ፡ ልጅ ፡ አልነበርክም ፡ » አሉት ። « ዘመዶቹ ፡ ዳር ፡ አገር ፡ ናቸው ፡ እኔም ፡ ችግሩ ፡ ጠናብኝ ፡ ልብሌም ፡ አልቆአል ። ትምህርቴን ፡ ትቼ ፡ ሥራ ፡ ከመግባትና ፡ በማታ ፡ ትምህርት ፡ ቤት ፡ ከመቀጠል ፡ በቀር ፡ ሌላ ፡ መንገድ ፡ አይታየኝም » አሉቸኩል።

እንዴ ! አንደኛ ፡ ደረጃ ፡ ትምህርት ፡ ቤት ፡ ጨርሰሃል ፡ የመጀመሪያውን ፡ ኬላ ፡ አልፈህል ፡ ከእንግዲህ ፡ ወዲያ ፡ ብትፈልግ ፡ ወደ - አንዱ ፡ ሁለተኛ ፡ ደረጃ ፡ ትምህርት ፡ ቤት ፡ በተቀረ ፡ ደግሞ ፡ ወደ ፡ ንግድ ፡ ወይም ፡ ቴክኒክ ፡ ትምህርት ፡ ቤቶች ፡ አማርጠህ ፡ ካሰኘህ ፡ ለመግባት ፡ ትችላለህ ፡ እኮ ። ለወደፊት ፡ የሚያለብስህና ፡ የሚያበላህ ፡ መንግሥት ፡ ነው ፡ የሚያስፈልግህን ፡ ሌላ ፡ ነገር ፡ ሁሉም ፡ ይሰጥሃል ። አንተም ፡ አሁን ፡ ሥራ ፡ ሐሳብ ፡ ውስጥ ፡ ከመግባት ፡ ይልቅ ፡ አርፈህ ፡ ብትማር ፡ አይቻልም ፡ እንዴ ! ሥራ ፡ እደሆነ ፡ መቼም ፡ አያመልጥህም ፡ ትደርስበታለህ ። ጥቃቅኑን ፡ ችግር ፡ ጋራ ፡ ማሳከልህን ፡ ትተህ ፡ ለረብህ ፡ የሚሆነውን ፡ ትልቁን ፡ ግብ ፡ አስብ ። » አሉ ፡ አቶ ፡ መልአኩ ።

«ትምህርቱን ፡ እኮ ፡ በማታ ፡ ትምህርት ፡ ቤት ፡ እቀጥላለሁ ። » አለ ፡ ችኩል ።

«ወየ፡ ጉድ ! የቀኑን ፡ ትተህ ፡ የማታውን ፡ የትኛው ፡ ይቀርብና ። ጉጅ ፡ ወጥተህ ፡ ቀን ፡ ስትሠራ ፡ ውለህ ፡ ለዚሁም ፡ ለማጅ ፡ ማታ ደግሞ ፡ ወደ ፡ ትምህርት ፡ ቤት ። እባክህን ፡ የማይመስል ፡ ነገር ፡ ነው ። «ለተቀማጭ ፡ ሰማይ ፡ ቅርቡ ፡ ነው ፡ ይልቁን ፡ የኔን ፡ ምክር ብትሰማ ፡ የሚያዘልቅህ ፡ ትምህርትን ፡ መቀጠል ፡ ብቻ ፡ ነው ። ሌላው ፡ ሐሳብ ፡ ሁሉ ፡ ቢቆይልህ ፡ ይሻላል ። ጥቂት ፡ ትምህርት ፡ አደገኛ ፡ ነው ፡ የሚለውን ፡ ምሳሌ ፡ ረሳህ ፡ እንዴ ? ለመሆኑ ፡ እውነተኛው ፡ ችግርህ ፡ ምንድር ፡ ነው ? » አሉ ፡ አቶ ፡ መልአኩ ።

«ልብሴም ፡ አልቆብኛል ፡ ጫማ ፡ መግዣም ፡ የለኝም ፡ ደግሞ ፡ ለጠጉር ፡ ማስተካከያና ፡ ለጥቃቅኑ ፡ ወጭ ፡ የሚሆነኝን ፡ የኪስ ፡ ገንዘብ ፡ ማን ፡ ይሰጠኛል ? » አለ ፡ ችኩል ።

«ሐር ፡ ካላማረህ ፡ በቀር ፡ » አሉ ፡ አቶ ፡ መልአኩ ።

«የመንግሥቱ ፡ ልብስ ፡ በጣም ፡ ጥሩ ፡ ነው ። ለጫማው ፡ እንደሆነ ፡ ገና ፡ ተማሪ ፡ ነህ ፡ ማን ፡ እንዳይሰድብህ ፡ ፈርተህ ፡ ነው ? ትምርትህን ፡ እስክትፈጽም ፡ ድረስ ፡ እስከሁን ፡ እንዳለኸው ፡ ብትቀጥል ፡ አትችልም ፡ ወይ ? ጠጉርህንም ፡ እንደሆነ ፡ በምላጭ ፡ ብት

ላጫው ፡ አያስነውርህም ፡ ለመቆረጡ ፡ እንደሆነ ፡ መልሶ ፡ ያድግልህልና ፡ ትደርስበታለህ ። «ሁለት ፡ ፈላጊ ፡ እስከነ ፡ አንዱ ፡ ያጣል » ተብሎአል ። አንተም ፡ አርፈህ ፡ ብትማር ፡ ይሻልህል ።

አቶ ፡ መልአኩ ፡ ሐሳቡን ፡ ስላልደገፉለት ፡ ችኩል ፡ በጣም ፡ ከፍቶት ፡ እያጉተመተመ ፡ ከጽሕፈት ፡ ቤታቸው ፡ ወጣ ። አይ ፡ ችኩል ! እውነትም ፡ ችኩል ። በትምህርት ፡ ቤት ፡ አብረውት ፡ ይማሩ ፡ የነበሩትን ፡ አንዳንድ ፡ የከበርቱዎች ፡ ልጆች ፡ እያየ ፡ ከሁኑ ፡ ጀምሮ ፡ እንደ ፡ እነርሱ ፡ መንቀባረር ፡ ፈለገ ። ለጌጡም ፡ ለሌላውም ፡ ዝግ ፡ ብሎ ፡ ይደርስበት ፡ አልነበረም ፡ ወይ ? የሥጋን ፡ ተድላ ፡ የዓለምን ፡ ደስታ ፡ ከሁኑ ፡ መቅመስ ፡ ፈለገ ። ይኸውም ፡ እሳት ፡ ውስጥ ፡ እንደ ፡ ወደቀ ፡ ሥጋ ፡ አኩማትሮ ፡ የሚያስቀረው ፡ መሆኑን ፡ ግን ፡ አላሰበም ። የሚቆጣ ፡ ዘመድ ፡ እንዳይኖረውም ፡ «የኔን ፡ ያህል ፡ ትምህርት ፡ የሌላቸው ፡ ባላገሮች ፡ ናቸው ። » እያለ ፡ ዘመዶቹን ፡ ሁሉ ፡ በንቀት ፡ ዓይን ፡ እየተመለከተ ፡ ምክራቸውን ፡ አልፈልግም ፡ እንዲያውም ፡ አይጠጋቸውም ። «ሰፊው ፡ ዓለም ፡ እያለ ፡ እኔ ፡ ምን ፡ በወጣኝ ፡ እጣበባለሁ ። » እያለ ፡ ያቀደውን ፡ የተሳሳተ ፡ እርምጃ ፡ ያጽድቃል ። መሰንበት ፡ መልካም ፡ ነው ፡ እስቲ ፡ ሥራ ፡ ገብቶ ፡ የሚሆነውን ፡ ለማየት ፡ እንበቃ ፡ ይሆናል !

ምዕራፍ ፡ አምስት ።

የ ጽ ሕ ፈ ት ፡ ሥ ራ ።

ብርሃኑ ፡ ዓለሙና ፡ መከራያ ፡ ሦስቱም ፡ አብረው ፡ ወደ ፡ ነቅዓ ፡ ጥበብ ፡ ሁለተኛ ፡ ደረጃ ፡ ትምህርት ፡ ቤት ፡ ሲዛወሩ ፡ ችኩል ፡ ከበደ ፡ ተነጥሎ ፡ ቀረ ። አፍራሹ ፡ ብዙ ፡ ምክር ፡ ቢሰጠው ፡ እንኳ ፡ ትምህርቱን ፡ አቋርጦ ፡ ሥራ ፡ ለመግባት ፡ የወጣነውን ፡ ሐሳብ ፡ ሊለውጥ ፡ አልፈለገምና ፡ ሰጥኑን ፡ የሥራ ፡ ጥያቄ ፡ ማመልከቻዎች ፡ በአያሌው ፡ ጸፈና ፡ ቱምብር ፡ እየለጠፈ ፡ ለብዙ ፡ መሥ

ሪያ ፡ ቤቶች ፡ ሲናኝ ፡ ሰንብቶ ፡ ባንዱ ፡ ይዘለት ፡ ተቀጠረ ። በዚህ ፡ በተቀጠረበት ፡ ጽሕፈት ፡ ቤት ፡ የሕይወት ፡ ታሪኩ ፡ መስተዋት ፡ ከዚህ ፡ በታች ፡ የተመለከተው ፡ በከፊል ፡ ይታይበታል ።

ስም ፡— ቸኩል ፡ ከበደ ፤

ዕድሜ ፡— ፲፰ ፡ ዓመት ፤

የሥራ ፡ ክፍል ፡— መዝገብ ፤ ቤት ፡

ሥራ ፡— ረዳት ፤

የወር ፡ ደሞዝ ፡— \$ 65

ማመልከቻውን ፡ ተቀብለው ፡ ያነጋገሩት ፡ የመሥሪያ ፡ ቤቱ ፡ የሠራተኛ ፡ ማስተዳደሪያ ፡ ክፍል ፡ ሹም ፡ ደግ ፡ ሰው ፡ ስለ ፡ ነበሩ ፡ ልጅነቱን ፡ አይተው ፡ ደግሞ ፡ ይህ ፡ ኑሮን ፡ ያልሞከረ ፡ የዓለምን ፡ ጠባይ ፡ የማያውቅ ፡ ጮርቃ ፡ ልጅ ፡ አለ ፡ ሥራ ፡ የትም ፡ ሲዋልል ፡ ከክፉ ፡ ላይ ፡ ይወድቃል ፡ ብለው ፡ አገዝውለት ፡ ስለ ፡ ሥራ ፡ ችሎታው ፡ የተሰጠውን ፡ ፈተና ፡ ካለፈ ፡ በኋላ ፡ ወዲያው ፡ በመዝገብ ፡ ቤት ፡ ረዳት ፡ ሁኖ ፡ እንዲቀጠር ፡ አደረጉ ። ከመዝገብ ፡ ቤቱ ፡ ሹም ፡ ጋርም ፡ አገጣጠሙትና ፡ ቸኩል ፡ በማግሥቱ ፡ ሥራ ፡ ጀመረ ።

መዝገብ ፡ ቤቱ ፡ በመሥሪያ ፡ ቤቱ ፡ ሕንፃ ፡ በምድር ፡ ቤት ፡ የሚገኝ ፡ ባለ ፡ ሁለት ፡ ትንንሽ ፡ መስከት ፡ አንድ ፡ አነስተኛ ፡ ክፍል ፡ ነበረ ። ቀድሞ ፡ በነበሩት ፡ የጽሕፈት ፡ ጠረጴዛዎች ፡ ላይ ፡ የቸኩል ፡ ተጨምሮ ፡ ስድስት ፡ ሆኑና ፡ ባለጉዳይ ፡ በገባ ፡ ጊዜም ፡ ከክፍሉ ፡ ጥበት ፡ የተነሣ ፡ መዘዋወሪያ ፡ የሚቸግርበት ፡ ሰዓት ፡ አልታጣም ። መስኮቶቹም ፡ አብዛኛውን ፡ ጊዜ ፡ ዝግ ፡ ስለ ፡ ነበሩ ፡ የወረቀቱ ፡ ሽታ ፡ እያየለ ፡ ሳት ፡ እያለም ፡ የትምባሆና ፡ የኃይለኛ ፡ ትንፋሽ ፡ ሽታ ፡ ሲጨመርበት ፡ የጽሕፈት ፡ ቤቱ ፡ ነፋስ ፡ ቃናው ፡ ከትምህርት ፡ ክፍል ፡ ጠረን ፡ በጣም ፡ የተለየ ፡ ነበረ ። ቸኩል ፡ ግን ፡ ከዚያ ፡ ከነፋሻው ፡ የትምህርት ፡ ቤቱ ፡ ክፍል ፡ ይልቅ ፡ ይህን ፡ ወደደው ። ምክንያቱም ፡ በመሥሪያ ፡ ቤት ፡ ሲሆን ፡ ነፍስ ፡ ያወቀ ፡ ሠራተኛው ፡ ሁሉ ፡ እና ፡ ባለጉዳዩ ፡ እንደ ፡ እኩያው ፡ ይመለከተውና ፡ አንዳንዴ ፡ የአቶ ፡ ማዕረግ ፡ ይሰጠው ፡ ስለ ፡ ነበረ ፡ በልጅ ፡ አእምሮው ፡ የትልቅ ፡ ሰውነት ፡ ስሜት ፡

ይሰማው ፡ ስለ ፡ ነበረ ፡ ነው ። ከዚህም ፡ በቀር ፡ በሥራ ፡ ቦታ ፡ ፈተና ፡ የቃል ፡ ጥናት ፡ እና ፡ በቸኩል ፡ አስተያየት ፡ ተማሪዎችን ፡ አሳር ፡ መከራ ፡ ለማሳየት ፡ ከወላጆችና ፡ ከስተማሪዎች ፡ የተደለተ ፡ ይህን ፡ የመሳሰለ ፡ አበሳጭ ፡ የትምህርት ፡ ቤት ፡ ግዴታ ፡ ስላልነበረ ፡ በጣም ፡ ደስ ፡ አለው ።

እንግዳ ፡ በመሆኑ ፡ ሥራውን ፡ አሳምሮ ፡ እስኪለምድ ፡ ድረስ ፡ ቸኩል ፡ ለብዙ ፡ ቀን ፡ የተወሰነ ፡ አላፈነት ፡ ሳይሰጠው ፤ በሥራ ፡ ክፍሉ ፡ በመዝገብ ፡ ቤት ፡ የሚፈጸመውን ፡ ልዩ ፡ ልዩ ፡ ተግባር ፡ ሊመለከት ፡ ብቻ ፡ ቆየ ። ይህ ፡ ጊዜ ፡ ካለፈ ፡ በኋላም ፡ የሥራ ፡ ጓደኞቹ ፡ ልጅነቱንና ፡ አዲስ ፡ መጭነቱን ፡ እያዩ ፡ ትዕግሥት ፡ በማድረግ ፡ የእርሱንም ፡ ፈንታ ፡ አንዳንዴ ፡ ይሠሩለት ፡ ስለ ፡ ነበረ ፡ ቸኩል ፡ ጥቂት ፡ ሞልቀቅ እያለ ፡ ከጽሕፈት ፡ ሥራ ፡ የከበረ ፡ ሌላ ፡ እንደ ፡ ሌላ ፡ እና ፡ ከጸሐፊ ፡ ሕይወት ፡ የጣፈጠ ፡ ሌላ ፡ ኑሮ ፡ በዓለም ፡ ውስጥ ፡ እንደማይገኝ ፡ ሊያስብና ፡ ሊያምን ፡ ጀመረ ። በዚህ ፡ በአዲሱ ፡ ሁኔታው ፡ ይሰማው ፡ የነበረውም ፡ ሐሳቡ ፡ የሞላለት ፡ አንጀቱ ፡ የራሱለት ፡ ሰው ፡ ደስታ ፡ ነበረ ። ራሱን ፡ የቻለ ፡ ሰው ፡ እንደሆነ ፡ አድርጎ ፡ በገዛ ፡ እጁ ፡ ይገመት ፡ ስለ ፡ ነበረም ፡ ጢሱ ፡ በፍንጭዎቹ ፡ በልቅ ፡ ሲል ፡ ክብር ፡ እንደሚጨምርለት ፡ ሙሉ ፡ እምነት ፡ ስለነበረው ፤ የትምባሆን ፡ ሱስ ፡ ወዲያው ፡ አበጀ ። ከአዲሶቹ ፡ ጓደኞቹ ፡ መካከል ፡ እነዚያ ፡ ስጃራ ፡ የሚያጤሱትም ፡ ለዚህ ፡ ጥበብ ፡ ጀማሪ ፡ ደቀ ፡ መዝሙር ፡ የሆነው ፡ ትኩስ ፡ ማኅበረተኛ ፡ ቤተኛ ፡ እስኪሆን ፡ ድረስ ፡ በፈገግታ ፡ እየተመለከቱ ፡ ይጋብዙት ፡ ነበረ ። እንዴ ! ነፍስ ፡ ያወቀ ፡ ሰው ፡ መጣጣት ፡ አለበት! እንጂ ፡ እንዲያውም ፡ «አትክልት ፡ ዓሣና ፡ የሰው ፡ ልጅ ፡ ከወደ ፡ ውሀው ፡» ተብሎአል ። ይኸውም ፡ ልጅ ፡ እንዳያስመስለው ፡ ከለ ስላሳው ፡ ይልቅ ፡ ከስተር ፡ መረር ፡ ያለውን ፡ የአልኮል ፡ መጠጥን ፡ ይመርጥ ፡ ነበረ ። ለጊዜውም ፡ አገር ፡ የሚያስለምድ ፡ ጋባኸ ፡ ስላላጣ ፡ ቸኩል ፡ ወጭ ፡ አልበዛበትምና ፡ በስጃራና ፡ በመጠጥ ፡ አክሳሪነት ፡ ሲማረሩ ፡ የሚሰማቸውን ፡ ብዙዎች ፡ ሰዎች ፡ ንግግር ፡ ለማመን ፡ አዳጋች ፡ ሆነበት ።

ቸኩል ፡ በዚህ ፡ መሥሪያ ፡ ቤት ፡ ሁለት ፡ ወር ፡ ያህል ፡ እንደ ፡ ቆየ ፡ የሥራ ፡ ጓደኞቹ ፡ የዕቁብ ፡ ማኅበራቸውን ፡ የሚያድሱበት ፡

ጊዜ ፡ ሆነና ፡ እርሱም ፡ ዕቁብ ፡ ገባ ። የመጀመሪያውን ፡ ዕቁብ ፡ እንዲሸጡለት ፡ ችግሩን ፡ እያጋነነ ፡ አስተዛዝኖ ፡ በለመናቸውም ፡ ሆነለትና ፡ ዋሱን ፡ ጠርቶ ፡ § 290 ፡ ወስዶ ፡ በወሩ ፡ ማለቂያ ፡ ከደሞዝ ፡ ጋር ፡ § 355 በእጁ ፡ ገባ ። ይህ ፡ ከዚህ ፡ ቀደም ፡ ከሳንቲሞችና ፡ አንዳንዴ ፡ በዕንቁጣጣሽ ፡ ዕለት ፡ ብቻ ፡ ስዕል ፡ እየሠራ ፡ ከአንድ ፡ ወይም ፡ ሁለት ፡ ብር ፡ ያለፈ ፡ አይቶ ፡ የማያውቀው ፡ ልጅ ፡ በመቶ ፡ የሚቆጠር ፡ ሀብት ፡ በአንዴ ፡ ፈስሶበት ፡ በድንገት ፡ በመክበሩ ፡ የተሰማውን ፡ ደስታ ፡ ለመገመት ፡ ይቻል ፡ ይሆናል ። ወዲያው ፡ ሰማያዊ ፡ ሱፋ፡ኮትና ፡ ሱሬ ፡ ያሰፋና ፡ አዲስ ፡ ማማ ፡ ባርኔጣና ፡ ሌላ ፡ የልብስ ፡ ዓይነት ፡ ገዝቶ ፡ የድሮ ፡ ልብሱን ፡ ወዲያ ፡ አሽቀነጠረው ። የሚያብለጨልጭ ፡ ሰዓት ፡ ገዝቶ ፡ በሚያብለጨልጭ ፡ ማመሪያ ፡ በክንዱ ፡ ግጥም ፡ አደረገ ። ከዚያ ፡ ከሎጋ ፡ ሰውነቱ ፡ ጋር ፡ በረዶ ፡ በመሰለው ፡ ሸሚዝ ፡ ላይ ፡ ቀስተ ፡ ደመና ፡ የመሰለ ፡ ክራቫት ፡ እያሠረ ፡ ልጁ ፡ ያንጸባርቅ ፡ ጀመረ ። የውበቱ ፡ ማጉልመሻ ፡ በመሆኑ ፡ እርግጠኛ ፡ ስለ ፡ ነበረም ፡ መነጽር ፡ መሳይ ፡ ባይኖሩ ፡ ሰከደረቱ ፡ ገተር ፡ እርምጃውም ፡ አውቆ ፡ ጀነን ፡ አለ ። ሕይወት ፡ በእውነቱ ፡ ጣፋጭ ፡ ናት ፤

አንድ ፡ ቅዳሜ ፡ ዕለት ፡ በዚህ ፡ ባዲሱ ፡ ሙሉ ፡ ትጥቅ ፡ ተሸልሞ ፡ —ሊያይ ፡ ይሁን ፡ ሊታይ ፡ ፈጣሪ ፡ ብቻ ፡ የሆዱን ፡ ይወቀው ፡ — ወደ ፡ ነቀዓ ፡ ጥበብ ፡ ሁለተኛ ፡ ደረጃ ፡ ትምህርት ፡ ቤት ፡ የዱሮ ፡ ንደኞቹን ፡ ሊጎበኝ ፡ ሄደ ። ልጆቹ ፡ ወደሚገኙበት ፡ ቤተ መጻሕፍት ፡ አመራና ፡ በክፍሉ ፡ ውስጥ ፡ ገባ ፡ ብሎ ፡ ቢቆም ፡ ጊዜ ፡ ተማሪዎቹ ፡ ሁሉም ፡ ዓይናቸውን ፡ ከመጻሕፍታቸው ፡ እያነሡ ፡ ቀና ፡ ብለው ፡ ይመለከቱና ፡ ከመ ፡ ቅጽበት ፡ ወደ ፡ ንባባቸው ፡ ይመለሳሉ ።

ከአስተማሪዎች ፡ አንዱ ፡ እንጂ ፡ ቸኩል ፡ ከበደ ፡ ይሆናል ብሎ ፡ ማን ፡ ደፍሮ ፡ ጠርጥሮ ፤ እንደ ፡ ወትሮው ፡ ግልጽ ፡ እንዳይሆንም ፡ ችግራቸው ፡ ላይ ፡ ችግር ፡ ለመጨመር ፡ ዓይኖቹ ፡ በፀሐይ ፡ መነጽር ፡ ተሸፍነዋል ። «ሀሎ ፡ መኩሪያ ፡» ብሎ ፡ በተጣራ ፡ ጊዜ ፡ ብቻ ፡ በድምፁ ፡ አወቁት ። ወዲያውም ፡ መነጥሩን ፡ አወለቀና ፡ ጥርጣሪአቸውን ፡ ጨርሶ ፡ አስወገደላቸው ። ይህን ፡ ጊዜ ፡

ልጆቹ ፡ የገረማቸውን ፡ ልክ ፡ ምን ፡ እንበል ፡ — መብረቅ ፡ እንደ ፡ መታወ ፡ ሰው ፡ በአያሉበት ፡ ክው ፡ ብለው ፡ አፋቸውን ፡ እንደ ፡ ከፈቱ ፡ ቀሩ ። አድናቆቹ ፡ ፋታ ፡ እንደ ፡ ሰጣቸውም ፡ መጻሕፍታቸውን ፡ እንደተገለጠ ፡ በጠረጴዛው ፡ ላይ ፡ ትተው ፡ ቸኩልን ፡ ክብብ ፡ አደረጉት ። የተለወጠባቸውም ፡ አለባበሱ ፡ ብቻ ፡ ሳይሆን ፡ አካሄዱ ፡ አቋቋሙ ፡ አነጋገሩና ፡ እጁን ፡ እንዲያውም ፡ ሰውነቱን ፡ ሁሉ ፡ እንደሚሠራው ፡ ነገር ፡ ነበረ ። የ «ምን ፡ አለብኝ ፡» ስሜት ፡ የሞላውን ፡ የአራዳ ፡ ልጅ ፡ መራቀቅ ፡ ከትምህርት ፡ ቤት ፡ ከወጣ ፡ በዚህ ፡ ባጭሩ ፡ ጊዜ ፡ ውስጥ ፡ ጥርት ፡ አድርጎ ፡ አጥንቶአል ። ልጆቹ ፡ በዓለም ፡ ውስጥ ፡ ሌላ ፡ ሥራ ፡ የሌላቸው ፡ ይመስል ፡ እርሱን ፡ እርሱን ፡ ሲያስተውሉ ፡ ፈገገዘው ፡ ቀሩ ። ምስኪኖቹ ፡ የድሮ ፡ ንደኞቹ ፡ ልብሱን ፡ በውጭ ፡ ብቻ ፡ ሳይሆን ፡ ገበሩንም ፡ እያገላበጡ ፡ ተመልክተው ፡ ክራቫቱንም ፡ መላልሰው ፡ በእጃቸው ፡ ዳስሰው ፡ የባርኔጣውንና ፡ የማማውን ፡ የንግድ ፡ ምልክት ፡ አጠናቅቀው ፡ ከነበቡ ፡ በኋላ ፡ ባርኔጣውን ፡ በእየተራ ፡ አጥልቀው ፡ ሲያበቁ ፡ አድናቆቹ ፡ በረድ ብሎ ፡ አንደበታቸው ፡ ሊከፈት ፡ ጀመረ ። እንዲህ ፡ ያማረበትን ፡ መኩንን ፡ እንደ ፡ እኩያቸው ፡ አድርገው ፡ ሲዘነጥሉት ፡ ከድፍረት ፡ እንዳይቆጠርባቸው ፡ በመስጋትም ፡ ወዲያውኑ ፡ የ «ጋሼ ፡» ማዕረግ ፡ ሰጡት ።

« ጋሼ ፡ ቸኩል ፡» አለ ፡ ዓለሙ ፡ « ሥራህ ፡ ምንድር ፡ ነው ፡ አዲሱ ፡ ሕይወትህሳ ፡ ምን ፡ ምን ፡ ይጥማል ? »

« ጽሕፈት ፡ ነዋ ፡» አለ ፡ ቸኩል ።

« እባክህን ፡ ጋሼ ፡ ቸኩል ፡ የጸሐፊ ፡ ሥራና ፡ ኑሮ ፡ እንዴት ፡ እንደሆነ ፡ ንገረን ፡» አለ ፡ ብርሃኑ ።

ቸኩል ፡ ባርኔጣውን ፡ ወደ ፡ ማጅራቱ ፡ ደፋ ፡ ያደርግና ፡ እጁን ፡ ባጉን ፡ ኪሱ ፡ ከትቶ ፡ ደረቱን ፡ ገተር ፡ አድርጎ ፡ —

« ምን ፡ በሰውነቱ ፡ አትገምቱትም ፡ እንዴ ? የጸሐፊን ፡ የሚተክከል ፡ ሌላ ፡ ምን ፡ ሕይወት ፡ አለ ፡ ብላችሁ ፡ ነው ። የጽሕፈት ፡

ሥራ ፡ እንደሆነ ፡ አያደክም ፤ ፊተና ፡ ጥናት ፡ የሚባል ፡ ጭቅጭቅ ፡
የለብን ፡ ሰላም ፡ ነው ። ቅዳሜ ፡ ከሰዓት ፡ በኋላና ፡ እሁድ ፡ ሥራ ፡
የለም ፤ ደግሞ ፡ ዓውደ ፡ ዓመቱ ፡ እንደ ፡ አፈር ፡ ነው ። » ቸኩል ፡
ይህን ፡ ብሎ ፡ ሲያበቃ ፡ ስጃራውን ፡ መገዘዝ ፡ ያቀጣጥልና ፡ ማጤስ ፡
ይጀምራል ። ከጢሱ ፡ ጋርም ፡ በቅርብ ፡ ቀን ፡ ያጠናውን ፡ አንድ ፡
አዲስ ፡ ዘፈን ፡ በፋጨት ፡ ያዜማል ።


« እረ ፡ መብልሳ ፡ ምን ፡ ትበላለህ ፡ » አለ ፡ መኩሪያ ።

« በዘነበ ፡ ሲሳይ ፡ ሆኑል ፡ ደንበኛ ነኝ ፡ » አለ ፡ ቸኩል ።
« ቢሻኝ ፡ ጥብስ ፡ ቢሻኝ ፡ ዶሮ ፡ ቢሻኝ ፡ እንጀራ ፡ በወጥ ፡ መካ-
ሮኒ ፡ ያሰኘኝን ፡ በልቼ ፡ ደግሞ ፡ የተመገብሁትን ፡ እንዲያንሸራሽ-
ርልኝ ፡ አንድ ፡ ብርጭቆ ፡ ቢራ ፡ ወይም ፡ የወይን ፡ ጠጅ ፡ ቀዩን
ወይም ፡ ነጩን ፡ አማርጩ ፡ አጠጣለሁ ። የሰው ፡ ልጅ ፡ እኸል ፡
በልቶ ፡ ውሀ ፡ ያሻዋል ። በመጨረሻ ፡ አፌን ፡ በሻይ ፡ ወይም ፡
በቡና ፡ አብሳለሁ ። »

ልጆቹ ፡ ተያዩና ፡ « እንዴት ፡ ታድሎአል ! » እያሉ ፡ ራሳ-
ቸውን ፡ ይነቀንቃሉ ።

« የማታ ፡ ትምህርት ፡ ቤትስ ፡ ገብተህ ፡ ትቀጥላለህ ፡
ወይ ? ያኔ ፡ ዱሮ ፡ ከትምህርት ፡ ቤት ፡ ስትወጣ ፡ እኮ ፡ ገብቼ ፡
እማራለሁ ፡ ብለኸን ፡ ነበረ ፡ » አለ ፡ ብርሃኑ ።

« እድያ ፡ ወደፊት ፡ እዚያው ፡ ቢሮ ፡ መጽሐፍ ፡ እመለከታለሁ ፡
እንጂ ፡ የማታ ፡ ትምህርት ፡ ቤት ፡ ደግሞ ፡ ለምን ፡ ይረባል ። ደግሞ ፡
ቀን ፡ ስደክም ፡ ውዬ ፡ ማታ ፡ ከሥራ ፡ ጓደኞቼ ፡ ከእነ ፡ አደፍርስና ፡
ከእነ ፡ አብጤ ፡ ጋር ፡ ሆነን ፡ ወደ ፡ ዕድሜ ፡ ቀጥል ፡ ወይም ፡ ጆሮ ፡
ጠምገዝ ፡ መጠጥ ፡ ቤት ፡ ሄደን ፡ ስንጫወት ፡ እናመሻለን ። የመ-ዚ-
ቃው ፡ የወጉ ፡ መጣፈጥ ፡ የቤቶቹ ፡ ጽዳት ፡ መቸስ ፡ ግሩም ፡ ነው ።
በነዚህ ፡ ቤቶች ፡ ያሉት ፡ አስተናጋጆችም ፡ ሰው ፡ አፍቃሪዎችና ፡
የደስ ፡ ደስ ፡ ያላቸው ፡ ናቸው ፡ እኔንም ፡ ሁሉ ፡ ይፈቅዳኛል ።
ደግሞ ፡ ሰው ፡ ቀን ፡ ሲለፋ ፡ ውሎ ፡ በዕረፍቱ ፡ ጊዜ ፡ ሰውነቱን ፡
ማስደሰት ፡ ይገባዋል ። ስለዚህ ፡ የዳንስን ፡ ጥበብ ፡ እስከነ ፡ ልዩ ፡



ልዩው ፡ ስልቱ ፡ አሳምሬ ፡ ለምጽውአለሁ ። ካርታ ፡ በደንብ ፡
 እግረውታለሁ ። ገንዘብ ፡ ሲያጥረኝም ፡ ያደኞቼ ፡ በደስታ ፡ ያበድ
 ሩኝል ። ማታ ፡ እንደ ፡ ልባችን ፡ ስንጫወት ፡ አምሽተን ፡ ወደ ፡
 እኩለ ፡ ሌሊቱ ፡ ገደማ ፡ ሲሆን ፡ በጊዜ ፡ ወደ ፡ ቤታችን ፡ እንገባ
 ለን ። » አለ ፡ ቸኩል ። « ደግሞ ፡ ሥራ ፡ ደጉ ፡ እያለ ፡ ተማሪ ፡
 ቤት ፡ ብሎ ፡ ቁም ፡ ነገር ፡ አይ ፡ ይብላኝ ፡ ለናንተ ፡ ለኔስ ፡
 እንደሆነ ፡ አልፎልኛል ። በኋላ ፡ ራሳችሁ ፡ ትሞክሩታላችሁ ፡
 እንጂ ፡ — በይመሽብኝ ፡ ኑሮ ፡ የሥራን ፡ ጥሩነት ፡ በሰፊው ፡ እገል
 ጽላችሁ ፡ ነበረ ። » በእውነትም ፡ ጊዜው ፡ መሸቶ ፡ ነበረና ፡ ትም
 ህርት ፡ ቤቱ ፡ ከከተማ ፡ ራቅ ፡ ያለ ፡ በመሆኑ ፡ አውቶቡስ ፡ እንዳያ
 መልጥው ፡ ቸኩል ፡ እስኪጠግቡ ፡ ድረስ ፡ ሳያጫውታቸው ፡
 ተሰናብቶ ፡ ሄደ ።

ብዙዎች ፡ ደቂቃዎች ፡ የቸኩልን ፡ ነገር ፡ በሐሳባቸው ፡ ሲያ
 ጣጥሙ ፡ ዝም ፡ ብለው ፡ ከቆዩ ፡ በኋላ ፡ ልጆቹ ፡ የእርሱን ፡ ነገር ፡
 እየተጨዋቸው ፡ ወደ ፡ ግብር ፡ አዳራሽ ፡ ሊሄዱ ፡ ተነሡ ። ተማሪዎ
 ችም ፡ ቢሆኑ ፡ ሥጋ ፡ የለበሱ ፡ ናቸውና ፤ ቸኩል ፡ ያ ፡ ትላንት ፡
 አብሮአቸው ፡ እርግጫና ፡ ሾኬ ፡ ኳስ ፡ ዓበደች ፡ ሲጫወት ፡ የነበ
 ረው ፡ ልጅ ፡ እንዲህ ፡ በንዴ ፡ በለፈለትና ፡ መኩንን ፡ በመሰለው ፡
 ሳይቀኑበት ፡ አልቀሩም ። ይህ ፡ ስሜትም ፡ በተለየ ፡ በዓለሙ ፡ ላይ ፡
 በረታና ፡ እንዲህ ፡ ብሎ ፡ ያንጐራጐር ፡ ጀመረ ፡ — « የአኛም ፡ ኑሮ ፡
 እክ ፡ ከኑሮ ፡ ጋር ፡ ይቆጠር ፡ ይሆናል ፤ ዓይናችን ፡ እስኪፈርጥ ፡ ወገባ
 ችን ፡ እስኪጐብጥ ፡ ድረስ ፡ እዚህ ፡ የማይረባ ፡ መጻሕፍት ፡ ላይ ፡
 ተደፍተን ፡ እንውላለን ። የልጅነታችንን ፡ ጊዜ ፡ ሳንጫወትበት ፡ እዚሁ
 ፈጀነው ። እኔ ፡ እንደሆንኩ ፡ ከእንግዲህ ፡ ወዲያስ ፡ አልሞንም ፤
 አባቱ ፡ ይሙት ፡ እዚህ ፡ ትምህርት ፡ ቤት ፡ አልከርምም ፡ ወደ ፡ ተ
 ግባረ ፡ ጽሕፈት ፡ ትምህርት ፡ ቤት ፡ እሄድና ፡ — ትምህርቱም ፡ በሁለት
 ዓመት ፡ ያልቅልኛል ፡ ሥራ ፡ እገባና ፡ እንደልቤ ፡ እደስታለሁ ።
 የሕይወትን ፡ ጣዕም ፡ ከሁኑ ፡ መቅመስ ፡ እፈልጋለሁ ። ኑ ፡ እባካች
 ሁን ፡ ሁላችን ፡ በተግባረ ፡ ጽሕፈት ፡ ትምህርት ፡ ቤት ፡ እንግባ ። »

« ታዲያ ፡ ቸኩል ፡ ሱፍ ፡ ቢለብስና ፡ ሰዓት ፡ ቢያሥር ፡ በም
 ን ፡ ይበልጠናል ፡ መሰለህ ? » አለ ፡ ብርሃኑ ። « ይልቁን ፡ ወደፊት ፡

ትምህርታችንን ፡ ስንጨርስ ፡ እኛ ፡ እንበልጠዋለን ፡ እንጂ ። እሱ ፡ እን
 ደሆነ ፡ ደድቦ ፡ መቅረቱ ፡ ነው ። የማታ ፡ ትምህርት ፡ ቤትም ፡ አልገባ ።
 ትዕግሥት ፡ ያሻናል ፡ እንጂ ፡ እባክህን ፡ ቀስ ፡ ብለን ፡ የምንበልጠው ፡
 እኛ ፡ ነን ። »

« ገና ፡ ለገና ፡ ተምረን ፡ ነው ፡ እክ ። » አለ ፡ ዓለሙ ። « ላም ፡
 አለችኝ ፡ በሰማይ ፡ ወተትዋን ፡ የማላይ ። » ደግሞ ፡ በእውነቱ ፡ ካላችሁ
 ስ ፡ ሰው ፡ እንደ ፡ ዕድሉ ፡ ነው ፡ እንጂ ፡ እንደ ፡ ትምህርቱ ፡ አይደለም ።
 ተምሮ ፡ ሳለ ፡ ድሀ ፡ ሆኖ ፡ የቀረ ፡ ስንትና ፡ ስንት ፡ ነው ፤ አንድ ፡ ቀን ፡
 ስንኳ ፡ ትምህርት ፡ ቤት ፡ ሂዶ ፡ የማያውቅ ፤ ስሙን ፡ እንኳ ፡ መጻፍ ፡
 የማይችል ፡ ከተማሩት ፡ የበለጠ ፡ ሀብትና ፡ ማዕረግ ፡ ያገኘ ፡ ደግሞ ፡
 ሞልቶአል ። ያልቀን ፡ የምንሞትበትን ፡ ጊዜ ፡ አናውቀውምና ፡ ልጅ
 ነት ፡ እስካለን ፡ ድረስ ፡ ቶሎ ፡ ቶሎ ፡ እንደሰት ። እኔ ፡ እንደ ፡ ሆንኩ ፡
 ዝም ፡ ብዬ ፡ ወደ ፡ ተግባረ ፡ ጽሕፈት ፡ ትምህርት ፡ ቤት ፡ መግባቱ ፡
 ነው ፡ ይብላኝ ፡ ለእናንተ ፤

ልጆች ፡ በሉ ፡ በሉ ፡ እንጫወት ፡ በጣም ፡

እንግዲህ ፡ ልጅነት ፡ ተመልሶ ፡ አይመጣም ።

የሚለውን ፡ ዘፈን ፡ ረሳችሁ ፡ እንዴ ? እውነት ፡ ነው ፡ እክ ፤ ደግሞ ፡
 ትምህርት ፡ ለመቀጠል ፡ የሚፈለግ ፡ ችክ ፡ ቢኖር ፡ በማታ ፡ ትምህ
 ረት ፡ ቤት ፡ መግባት ፡ ይችላል ። »

ልጆቹ ፡ መንገድ ፡ ለመንገድ ፡ ይህን ፡ ንግግራቸውን ፡ እየተጫ
 ወቱ ፡ ሲያዘግሙ ፡ የራት ፡ ደወል ፡ ተደወለና ፡ ወደግብር ፡ አዳራሽ ፡
 ተፋጠኑ ።

※

※

※

ተማሪዎቻችን ፡ የተለመደውን ፡ የትምህርትን ፡ ቤት ፡ ሕይወታ
 ቸውን ፡ ሲቀጥሉ ፡ ቸኩል ፡ በአዲሱ ፡ ኑሮው ፡ ተደስቶ ፡ ጥቂቶች ፡
 ወሮች ፡ ተቀመጠ ። ከዚህ ፡ ጊዜ ፡ በኋላ ፡ ግን ፡ ጤናው ፡ ትንሽ ፡
 በትንሽ ፡ እየተቀነሰ ፡ መሔዱ ፡ ይሰማው ፡ ጀመረ ። ለሕመሙ ፡ ምክ
 ንያት ፡ የሆነው ፡ ዋናው ፡ ሳንክም ፡ ለጤናው ፡ የሚያስፈልገውን ፡ ያህል ፡
 ዕንቅልፍ ፡ በለማግኘቱ ፡ ነበረ ። አእምሮው ፡ በመፈንጠዝ ፡ ታውሮ ፡
 ስለ ፡ ነበረ ፡ ግን ፡ ይህን ፡ አስቦ ፡ ለመረዳት ፡ ጊዜ ፡ አላገኘም ። በፊት ፡
 እንደ ፡ ጉንፋን ፡ አድርጎ ፡ ጀመረውና ፡ ሲል ፡ ሲል ፡ ክፉኛ ፡ ያስለው ፡ ጀ

መረ። በዚህ ፡ በተገብረው ፡ ጤናው ፡ ምክንያትም ፡ ሥራውን ፡ አሳ
 ምሮ ፡ ለፈጽሞ ፡ አልቻለም ፡ አንዳንዴም ፡ ወደ ፡ መሥሪያ ፡ ቤቱ ፡
 መሄድ ፡ እየተሳነው ፡ በቤቱ ፡ ስለሚቀር ፡ ውሎ ፡ አድሮ ፡ ከአለ
 ቃው ፡ ወቀሳና ፡ ማስጠንቀቂያ ፡ ሳይደርሰው ፡ አልቀረም ። ደመ
 ወዙም ፡ ለዚህ ፡ ለችግሩ ፡ ጊዜ ፡ እንዳይሆነው ፡ የበላውን ፡ ዕቁብ ፡
 እየከፈለበት ፡ ከዚያችው ፡ ከአቅምዋ ፡ ግማሽዋ ፡ ትሔድ ፡ ነበረና ፡
 ምኑ ፡ ተርፎ ፡ መድኃኒት ፡ መግዣ ! ያኔ ፡ ዕቁብ ፡ ሲደርሰውም ፡
 «ለክፉ ፡ ቀን ፡ ይሆነኛል» ፡ ብሎ ፡ ያስቀመጠው ፡ አንድ ፡ ሳን
 ቲም ፡ እንኳ ፡ አልነበረውም ። ታዲያ ፡ ምን ፡ በጀው ? እንደምን ፡ አድ
 ርት ፡ እንደሚከፍለው ፡ ሳያስብ ፡ ዝም ፡ ብሎ ፡ ብድር ፡ ይገባ ፡ ጀመረ።
 አንዱ ፡ አበዳሪ ፡ ሲያስቸግረው ፡ ከሌላው ፡ ተበድሮ ፡ ይከፍላል ። ደግ
 ሞ ፡ በጽሑፍ ፡ ለማስፈሩ ፡ በሚያዳግት ፡ ሌላ ፡ ልዩ ፡ ልዩ ፡ ዝቅተኛ ፡
 ዘዴ ፡ ገንዘብ ፡ እያገኘ ፡ ቀን ፡ ይገፋ ፡ ነበረ ። ይህ ፡ ሁሉ ፡ ግን ፡ በጉ
 ዳት ፡ ላይ ፡ ጉዳት ፡ ጨምሮ ፡ በሽታውን ፡ አባሰበት ፡ እንጂ ፡ ምንም ፡
 አልረዳውም ። ያ ፡ ሎጋ ፡ ሰውነቱ ፡ ይጠወልግ ፡ ጀመረ ። ዱሮ ፡ የወ
 ይን ፡ ጠጅ ፡ ይመስል ፡ የነበረው ፡ ጠይምነቱ ፡ ወደ ፡ አመዳም ፡ ጥቂ
 ረት ፡ ተለወጠ ። ከቀን ፡ ወደ ፡ ቀን ፡ ይሻለኝ ። ይሆናል ፡ ብሎ ፡ ቢታ
 ገስ ፡ ቅሉ ፡ ቸኩል ፡ ምንም ፡ ተስፋ ፡ አላገኘም ። አንድ ፡ ጓደኛው ፡
 ሕመሙ ፡ «የሰው ፡ ዓይን ፡ ሳይሆን ፡ አይቀርም ።» ብሎ ፡ ጥርጣሪውን ፡
 በገለጸለት ፡ ጊዜ ፡ እርሱም ፡ በሐሳቡ ፡ ተስማምቶ ፡ ፈውስ ፡ ሊሻ ፡ ወደ ፡
 አንዲት ፡ «አዋቂ» ዘንድ ፡ አንድ ፡ ቀን ፡ በሌሊት ፡ ሄደ ። ከሐኪምም ፡
 ይልቅ ፡ ይህችን ፡ ያስመረጠው ፡ አንድ ፡ ምክንያት ፡ «አንዳንድ ፡ ጊዜ
 ሐኪም ፡ መርምሮ ፡ በሽታውን ፡ ቢያውቅ ፡ እንኳ ፡ መርፌ ፡ ይወጋና ፡
 በሽታውን ፡ በሰውነቱ ፡ ውስጥ ፡ ቀብሮ ፡ ያስቀረዋል» የሚል ፡ የሞሞ
 ችን ፡ ተረት ፡ በማመን ፡ ነበረ ። ቸኩል ፡ የደንቡን ፡ ገጽ ፡ በረከት ፡
 ዕጣን ፡ ምናምን ፡ ከቀረበ ፡ በኋላ ፡ የበሽታውን ፡ ዓይነትና ፡ መድኃኒ
 ቱን ፡ ነግራው ፡ በቶሎ ፡ እንደሚድን ፡ በረጋገጠችለት ፡ ተደስቶ ፡ ወደ
 ቤቱ ፡ ተመለሰ ። በማግሥቱም ፡ ተበድሮ ፡ አንድ ፡ ቀይ ፡ ሙክት ፡
 ገዛና ፡ የደስ ፡ ደስ ፡ ወሰደላት ። በታዘዘለት ፡ መድኃኒት ፡ መከከልም ፡
 ጥቁር ፡ ዶሮ ፡ የነጭ ፡ ድመት ፡ ጅፈት ፡ እና ፡ ይህን ፡ የመሳ

ሰለ ፡ ነበረበት ። ቸኩል ፡ የታዘዘውን ፡ ሁሉ ፡ ሳያዘንፍ ፡ ፈጸመ ፡
 ነገር ፡ ግን ፡ እንደ ፡ ጓገው ፡ በጎ ፡ መሆኑ ፡ ቀርቶ ፡ በሽታው ፡ ይል
 ቁን ፡ ይብስበት ፡ ጀመረ ። ዘንግቶ ፡ ጅረት ፡ መሳይ ፡ ተሻግሮ ፡ ወይስ ፡
 የተወሰነው ፡ ጊዜ ፡ ሳይጨረስ ፡ በሐሙስ ፡ ቀን ፡ ከቤት ፡ ወጥቶ ፡ ይሆ
 ን ? በመጨረሻም ፡ በጣም ፡ ጠንቶበት ፡ እኸል ፡ ውሀ ፡ አላስቀምስ ፡
 አላስችል ፡ ባለው ፡ ጊዜ ፡ ለመመርመር ፡ ወደ ፡ ሐኪም ፡ ዘንድ ፡ መሄ
 ድ ፡ ግድ ፡ ሆነበት ።

አንድ ፡ ቀን ፡ በጥዋት ፡ ተነሣና ፡ ወደ ፡ ሐኪም ፡ የሐንስ ፡ እስ
 ክንድር ፡ ክሊኒክ ፡ ሄደ ። በእንግዳ ፡ ማረፊያው ፡ ጥቂት ፡ ጊዜ ፡ ዐረፍ
 ብሎ ፡ ቆየና ፡ ተራው ፡ ሲደርስ ፡ ገባ ። ሐኪም ፡ የሐንስም ፡ በቃል ፡
 በሰፊው ፡ ጠይቆ ፡ ሲያበቃ ፡ ልብሱን ፡ አወለቀና ፡ አገላብጦ ፡ ሰውነ
 ቱን ፡ ሁሉ ፡ ሩብ ፡ ሰዓት ፡ ያህል ፡ ከመረመረ ፡ በኋላ ፡ እንዲህ ፡ ሲል ፡
 ተናገረው ፡—

«አቶ ፡ ቸኩል ፡ ከምርመራው ፡ አሁን ፡ እንደ ፡ ተረዳሁት ፡ ሕመ
 ምዎ ፡ በእግዚአብሔር ፡ በኩል ፡ የመጣ ፡ ፍጥረታዊ ፡ በሽታ ፡ ሳይሆን ፡
 በገዛ ፡ እጅዎ ፡ ያመጡት ፡ መሆኑ ፡ በግልጽ ፡ ይታያል ። ከሰውነትዎ ፡ በተ
 ለይ ፡ ሕመም ፡ የሚታይባቸው ፡ ሳንባዎ ፡ ጉበትዎና ፡ ልብዎ ፡ ናቸ
 ው ። ለዚህም ፡ ሰበቡ ፡ ብዙ ፡ ሲሆን ፡ ዋናዎቹ ፡ እኒህ ፡ ናቸው ፡—

መጠጥ ፡ አለመጠን ፡ ያዘወትራሉ ።

ለገላዎ ፡ የሚያስፈልገውን ፡ ያህል ፡ አይተኙም ።

ሞቃት ፡ ልብስ ፡ ሳይለብሱ ፡ በቅዝቃዜ ፡ ሰዓት ፡ ሲዘዋወሩ ፡ በሰ
 ውነትዎ ፡ ውስጥ ፡ ብርድ ፡ አስገብተዋል ።

የሚያጤሱት ፡ ትምባሆ ፡ ሰውነትዎን ፡ በተለየም ፡ ሳንባዎን ፡ መ
 ርዘታል ።

በጠቀላላው ፡ ደንብ ፡ የሌለው ፡ ኑሮ ፡ የልብ ፡ ድካም ፡ ፈጥሮብ
 ዎታል ።

በቀረው ፡ ሰውነትዎ ፡ ላይ ፡ የሚታየው ፡ የመጸውለግ ፡ ሁኔታም ፡
 ጠንቁ ፡ ይኸው ፡ ነው ። ለሳንባዎና ፡ ለጉበትዎ ፡ ፔኒሲሊንና ፡ ሌላ ፡
 መርፌ ፡ በየቀኑ ፡ ጥዋት ፡ እዚህ ፡ እየመጡ ፡ ይወጡ ። ለልብዎ ፡ የሚያ
 ያስፈልገውን ፡ መድኃኒት ፡ ደግሞ ፡ ከፋርማሲ ፡ እንዲገዙ ፡ ወረቀት ፡
 አስጥዎታለሁ ። ሆኖም ፡ በእውነቱ ፡ የሚያድንዎ ፡ ይህ ፡ መድኃኒት ፡

አይደለም ። ነገሩን ፡ በምሳሌ ፡ ላስርዳም ። አንድ ፡ መኪና ፡ በደንብ ፡
 እንዲላውስ ፡ በየጊዜው ፡ ማጠብ ፡ ቅባት ፡ መቀባት ፡ የላላውን ፡ ቡሎን ፡
 ማጥቀስ ፡ ያስፈልገዋል ። የግድለውን ፡ እየሞሉ ፡ የተሰበረውን ፡ እየጠ
 ገኑ ፡ ካላጠበቁት ፡ በቀር ፡ መኪናው ፡ ተበላሽቶ ፡ ሊንቀሳቀስ ፡ እንደ፡
 ማይችል ፡ ያውቁታል ። ከውስጡ ፡ አንዲት ፡ ቅንጣት ፡ ነገር ፡ እንኳ ፡ ብት
 በላሽ ፡ መኪናው ፡ ወዲያው ፡ ይቆማል ። በዚህ ፡ አምሳያ ፡ የሰው ፡ አካ
 ላት ፡ ከሰው ፡ ሠራሽ ፡ መኪና ፡ ይልቅ ፡ ምን ፡ ያህል ፡ ረቂቅ ፡ እንደ ፡
 ሆነ ፡ እና ፡ በዚህ ፡ በረቂቅነቱ ፡ መጠን ፡ በሥርዓት ፡ መጠበቅ ፡ እንደ
 ሚገባው ፡ ሊረዱት ፡ ይችላሉ ። የሰው ፡ ገላ ፡ ግን ፡ እስኪብስበትና ፡
 መልሶ ፡ መነሻውን ፡ እስኪያጣ ፡ ድረስ ፡ ይታገላልና ፡ ሞቼ ፡ ሰው ፡ የገዛ
 ሰውነቱን ፡ ገደል ፡ ይገፈጥረዋል ። ስለዚህ ፡ የሰውነቱ ፡ መኪና ፡ አንዳች
 መሰናክል ፡ እንዳያገኘው ፡ በንቃት ፡ መጠበቅ ፡ የእያንዳንዱ ፡ አስተ
 ዋይ ፡ ሰው ፡ ተግባር ፡ ነጥ ። የተደላደለ ፡ ጤና ፡ እንዲኖረው ፡ ሰው ፡
 ከካያ - አራቱ ፡ ሰዓት ፡ ውስጥ ፡ ስምንቱን ፡ እንዲሠራበት ፡ ስምንቱን ፡
 እንዲያርፍበት ፡ ስምንቱን ፡ ደግሞ ፡ እንዲያንቀላፋበት ፡ አስፈላጊው ፡
 መሆኑን ፡ ሥነ ፡ ጥበብ ፡ ገልጾልናል ።

ስለዚህ ፡ የተገባው ፡ ሰውነትዎን ፡ የሚጠግኑት ፡ ጥሩ ፡ ጥሩ ፡ ም
 ግብ ፡ ወተት ፡ እንቁላል ፡ ቅቤ ፡ አትክልት ፡ ፍራ ፡ - ፍሬና ፡ ይህን ፡
 የመሳሰለውን ፡ በመመገብ ፡ ብዙ ፡ ዕረፍትና ፡ አጥጋቢ ፡ እንቅልፍና ፡
 ንጹሕ ፡ ንፋስ ፡ ሕጋዊ ፡ ኑሮ ፡ በመኖር ፡ ነው ፡ እንጂ ፡ የሚዋጥ ፡ መድኃ
 ኒትና ፡ መርፌን ፡ ብቻ ፡ ተስፋ ፡ አያድርጉ ። ይህን ፡ ምክሬን ፡ በመ
 ፈጸም ፡ ብቻ ፡ ነው ፡ ከሕመምዎ ፡ የሚደኑት ፡ እንጂ ፡ በተቀረ ፡ ዕድ
 ሜዎ ፡ እንዳያጥር ፡ ያስጋዎታል ። ምክሬን ፡ ሳይሰሙ ፡ ቀርተው ፡ አደ
 ጋ ፡ ላይ ፡ በወድቁ ፡ ግን ፡ ጥፋቱ ፡ የገዛ ፡ ራስዎ ፡ መሆኑን ፡ ይገንዘቡት።

ቸኩል ፡ ያህን ፡ በሰማ ፡ ጊዜ ፡ ክፉኛ ፡ ደነገጠ ። ከዚህ ፡ ጉብኝ ፡
 በኋላም ፡ የታዘዘለትን ፡ ሕክምና ፡ በደንብ ፡ እየፈጸመ ፡ ከወትሮ ፡ ስድ
 ልማዱ ፡ ተወስኖ ፡ እንደ ፡ ሐኪም ፡ ዮሐንስ ፡ ምክር ፡ ለመኖር ፡ ፈተነ።
 በጤንነቱ ፡ ጊዜ ፡ ያዘወትራቸው ፡ ከነበሩ ፡ የጨዋታ ፡ ስፍራዎች ፡ ርቆ፡
 በጊዜ ፡ ከቤቱ ፡ እየገባ ፡ ጋዜጣና ፡ መጽሐፍ ፡ ይመለከት ፡ ጀመረ ።
 በጎ ፡ ሲሆንም ፡ ጥንት ፡ አስበት ፡ እንደ ፡ ነበረ ፡ ወደ ፡ ማታ ፡ ትምህርት ፡

ቤት ፡ ለመግባት ፡ አሰበ ። በዕረፍቱ ፡ ቀኖች ፡ ንጹሕ ፡ እየር ፡ ወደ
 ሚያገኝበት ፡ ወደ ፡ ከተማ ፡ ገጠር ፡ እየሄደ ፡ ይናፈስ ፡ ጀመረ ።
 ሕመሙ ፡ ሥር ፡ ያልሰደደ ፡ ስለ ፡ ነበረ ፡ እዚሁም ፡ ላይ ፡ የል
 ጅነት ፡ ሰውነቱ ፡ እያገዘው ፡ ሕክምናው ፡ መልካም ፡ ውጤት ፡
 አስገኘና ፡ ጥቂት ፡ በጥቂት ፡ በጎ ፡ ሆኖ ፡ ብዙ ፡ ጦር ፡ ሳያልፍ፡
 ጨርሶ ፡ ዳነ ።

አየ ፡ ጉድ ፡ መከራን ፡ ለመርሳት ፡ ምንኛ ፡ አጭር ፡ ጊዜ ፡ ይበ
 ቃል ፡ ቸኩል ፡ ሙሉ ፡ ጤናውን ፡ እንዳገኘ ፡ ያሳለፈውን ፡ መከራ ፡
 ሁሉ ፡ ከመ ፡ ቅጽበት ፡ ረሳና ፡ እንዲህ ፡ እያለ ፡ ያስብ ፡ ጀመረ ፡
 «በውኑ ፡ ሐኪም ፡ ዮሐንስ ፡ ተላስቶ ፡ ወይም ፡ ሊያስፈራራኝ ፡
 ብሎ ፡ ነው ፡ እንጂ ፡ በሽታ ፡ የለብኝም ፡ እኮ ፡ መጠጥ ፡ አትጠጣ ፡
 ብሎ ፡ ደግሞ ፡ ይቀልዳል ።

እስቲ ፡ እበካችሁ ፡ ማን ፡ ጠጥቶ ፡ ታመመ ? ሁሉ ፡ ሰው ፡ ይጠጣል ፡
 እኔ ፡ ብቻዬን ፡ አይደለሁም ። ደግሞ ፡ ስጃራ ፡ የቅርብህ ፡ ይላል ።
 ታድያ ፡ ወይ ፡ ግሩም ፡ ሊጤስ ፡ ካልሆነ ፡ ቀድሞውንስ ፡ ጥንባሆ ፡
 ለምን ፡ ተፈጠረ ፡ ይሆን ? ሐኪም ፡ ዮሐንስ ፡ እንኳ ፡ የተማረ ፡ ሰው ፡
 ነበረ ። ታዲያ ፡ ምንኛ ፡ ቢታወር ፡ ነው ፡ ይህን ፡ ለመረዳት የተሳነው ፡
 ግን ፡ የዓዋቂ ፡ ስሕተት ፡ ጋራ ፡ ያህላል ፡ ተብሎ ፡ በቀድሞ ፡ ጊዜ ፡
 በባቶቻችን ፡ እኮ ፡ ተተርቶአል ። ደግሞ ፡ ሲጃራ ፡ የማጤሰው ፡ እኔ ፡
 ብቻ ፡ አይደለሁም ፡ በዓለም ፡ ውስጥ ፡ በሚሊዮን ፡ የሚቁጠር ፡ ወን
 ድና ፡ ሴት ፡ ያበነዋል ፡ ገሚሱም ፡ ከፍቅሩ ፡ ብዛት ፡ የተነሣ ፡ ያኝከ
 ዋል ። የሐኪም ፡ ዮሐንስ ፡ እስክንድር ፡ ነገር ፡ እኮ ፡ አያደር ፡ ያስ
 ቃል ። ጨምሮ ፡ ቤትህ ፡ በጊዜ ፡ እንድትገባ ፡ ይለኛል ። ምነው ፡ እኔ ፡
 ብቻ ፡ እንደ ፡ ጋሪ ፡ በአሥራ ፡ ሁለት ፡ ሰዓት ፡ ቤቱ ፡ መግባቱ ፡ ድሮ ፡
 ነኝ ፡ እንዴ ? ሰው ፡ ሁሉ ፡ በየቡና ፡ ቤቱና ፡ በመሸታ ፡ ቤት ፡ እንደ
 ልቡ ፡ እየተጫወተ ፡ ተዝናኝቶ ፡ እየሳቀ ፡ ሕይወቱን ፡ በማደስ ፡ ሲያ
 መሽ ፡ እኔ ፡ በምን ፡ አበሳቤ ፡ ተከራምቼ ፡ አመሻለሁ ! ደግሞ ፡ እንደ ፡
 ሐኪም ፡ ዮሐንስ ፡ ምክር ፡ ቢሆን ፡ ኖሮ ፡ ሰው ፡ ሁሉ ፡ በጊዜ ፡
 ከቤቱ ፡ ሲከተት ፡ እኒህ ፡ የንግድ ፡ ቤቶች ፡ መክሰራቸው ፡ አይደለም ፡
 ወይ ? የሚከፈለው ፡ የቀረጥ ፡ ጥቅምሳ ፡ መቅረቱ ፡ አይደለም ፡ እንዴ ?

በእነሱ : የሚተዳደረው : ሕዝብ ሳ፡ ምን : ይኖጠው : ነው - የሚለው : የመሸታ : ቤቶች : በያስፈልጉ : ኖሮ : ባለሥልጣኖች : ያዘጉዋቸው : አልነበረም : ወይ ? አይ : ሐኪም : የሐንስ : ሞኝ : ተላላ : አግኝቶ : ሲሰብከኝ : አያችሁ ? ከዓለም : ተነጥቶ : በብሕትውና : መኖር : ከከጀለኝማ : እዚያው : ዋልድባ : ሄጄ : አላርፈውም ።

ቸኩል : በዚህና : በምሳያው : አሳብ : ልቡን : አጸና ። በመጠጥ : ቤት : ከንደኞቹ : ከእነ : አደፍርስ : ጋር : ይጫወተው : የነበረው : ጨዋታ : ልዩ : ልዩ : ሕብር : ተገናጽፎ : ይታየው : ጀመረ ። የአዝ ማሪውና : የፈድዮው : ጣፋጭ : ዜማ : ሠርግ : የመሰለው : የሰርክ : ፈንጣጥ : ከዓለም : ሕይወት : አሳብ : ነፃ : የሆነው : ከመታመሙ : በፊት : የነበረው : ኑሮ : ፊቱ : ላይ : መጥቶ : ድቅን : እያለ : ይናፋ ቀው : ጀመረ ። ዛሬ : ጣፋጭ : ጊዜውን : በከንቱ : በማሳለፉም : ይቂ ረቄር : ነበረ ። ሕመሙ : በጸናበት : ጊዜ : ሲርቁት : የነበሩትና : እርሱም : ከሐኪሙ : ምክር : በኋላ : ሲሸኘቸው : የነበሩትን : የቁም : ንደኞቹን : ካለብት : እየፈለገ : እንደገና : ይጠጋቸው : ጀመረ ። ድሮ : ደንበኛ : ወደነበረባቸው : ቡና : ቤቶች : መለስ : ቀለስ : አበዛ : የቡና : ቤቶቹ : ሥራ : አስኪያጆችም : «የት : ጠፍተህ : ከረምክ : ጋሼ : ቼኮል ? » ብለው : እያግቡ : ሲጠይቁት : ታም : እንደነበረ : መናገር ሐፍረት : ሆኖ : እየተሰማው : «ውጭ : አገር : ሄጄ : ነበረ : » እያለ : አስመስሎ : ይመልስላቸዋል ።

አስቀድሞ : ሎሚናትና : ለሰላሳ : መጠጥ : እንጂ : ሌላውን : ኃይለኛ : መጠጥ : እንኳ : እጅግ : አልተዳፈረም ። «ግድ : የለህም : አንድ : መለኪያ : ምንም : አይልህም : እንዲያውም : መድኃኒት : ነው ። ሐኪም : ለእንጆራው : ብሎ : ነው : እንጂ : ምን : ያውቃል : ብለህ : ነው ? ጤናማው : ሰው : እንኳ : ሲሔድ : አንድ : በሽታ : አንሥቶ : ይላክክበታል ። አታስብ : እባክህን : ነገ ለራሱ : ያስባል። ይልቁን : የኛን : የወንድሞችህን : ምክር : ስማ። እያሉ : የልብ : ንደኞቹ : በተናገሩት : ጊዜ : ቸኩል : ድፍረት : ተሰማውና : ቀስ : በቀስ : እዚያው : ጥንት : ጠጭነቱ : ተመለሰ : በፊት : በመለኪያ : በኋላ : በብርጭቆ : ገባበት ። ሰንበት : ብሎም : የራስ :



ምታት : ሽውታ : እንኳ : ሳይነካው : አንዱን : ሽጉጥ : ብቻውን : ሊያጣራ : ቻለ ። «አይ : ሐኪም : የሐንስ : ብትሳሳት : ነው : እንጂ : እኔስ : ደህና : ነኝ ። ደግሞ : በእውነቱ : ሰው : በልቶ : ካልጠጣ : እንደምን : ይጠግባል ? ለእኛ : መድኃኒታችን : በርበሬና : አረቄ : ነው : » እያለ : ከበርበሬው : ይልቅ : አረቄውን : በርከት : እያደረገ : ይከመኩም : ጀመረ ።

አይ : የሰው : ነገር ! እስቲ : ከዚያ : ከበሽታው : ድኖ : ከመጠጥ : አመሉ : ተርፎ : ወደሰላም : ጉዳና : ተመልሶ : የነበረው : ልጅ : ከዚያ : ከነበረበት : ዘብጥ : ዳግመኛ : ይግባ ! ቸኩል : በዚህ : በኋለኛው : ኑሮው : በጤና : ብዙ : ጊዜ : ሊቆይ : አልቻለም ። ሰውነቱ : ወዲያው : ሊመነምን : ጀመረ ። ያፈርዛዘነቱ : ቀርቶ : ከፀሐይ : ውስጥ : እንደወደቀ : አበባ : ጠወለገ : ድስት : ውስጥ : እንደገባ : ጉመን : መሸሽ : አለ ። ያ : እንዲያ : የመሰለው : ዓይነት : ጃሙቶ : ተሰረገውና : ወደውስጥ : ገባ። ድሮ : ደረቱን : ገትሮ : ጋራ : ጋራውን : እያየ : ይሄድ : የነበረው : ጉበዝ : ዛሬ : እንደ : ዘጠና : ዓመት : ሽማግሌ : ጎብጦ : ምርኩዝ : ይዘ : ምድር : ምድሩን : እያየ : ሆነ ። ቀድሞ : ይጠብበው : የነበረ : ልብስ : ዛሬ : የአጎቱን : ተውሶ : የለበሰ : አስመሰለው : ሳሉም : ተቀሰቀሰበትና : ከቀን : ወደ : ቀን : እየባሰበት : ሄደ ። ሲል : ሲል : የቀረው : በሽታው : ሁሉ : አገረሽበትና : ከአልጋው : መነሣት : ተሳነው ። እነዚያ : አብረውት : ሲያሸበሽቡ : የነበሩ : ንደኞቹም : በምር : መታመሙን : ሲያውቁ : ጊዜ : እንደ : ጤስ : በንነው : ቀሩ ። በዚህ : በችግሩ : ጊዜ : የሚደግፈው : ሰው : እንዳይኖርም : ጥንት : ዘመዶቹ : ዘወር : ብሎ : አይቶአቸው : አያውቅም ፤ እንዲያውም : አይፈቅዳቸው ። እነርሱም : የሚቀመጥበትን : ቦታ : አያውቁ : እንደምን : ብለው : ይፈልጉት ? ሕመሙ : ጸንቶበት ፤ አህል : ውሀ : አልቀምስ : ባለ : ጊዜም : ይተኛበት : የነበረ : «የዘነበ : ሲሳይ : » ሆኖ : ባለቤት : ለጽድቅ : ይሆነኛል : ብለው : ደግሞ : የዳነ : እንደሆነ : በዳቤ : ተቀልቦት : የነበረውን : ሂሳብ : ምናልባት : ቢከፍል : ተስፋ : በማድረግ : በድሆች : ሐኪም : ቤት : አስገብተው : አስተኝት ።

ምዕራፍ ፡ ስድስት ።

በሁለተኛ ፡ ደረጃ ፡ ትምህርት ፡ ቤት ።

ዓለሙ ፡ ሰብስቦ ፡ ሁለቱ ፡ ጓደኞቹ ፡ አብረውት ፡ እንዲዛወሩ ፡ እጂ ፡
 ለማሰኘት ፡ የተቻለውን ፡ ያህል ፡ ተነጋግሮአቸው ፡ እነርሱ ፡ ግን ፡
 ትምህርታቸውን ፡ ለማዝለቅ ፡ ስለ ፡ ቆረጡ ፡ ምክሩን ፡ ባለመስማ
 ታቸው ፡ እያዘነ ፡ ብቻውን ፡ ወደ ፡ ተግባረ ፡ ጽሕፈት ፡ ትምህርት ፡
 ቤት ፡ ተዛወረ ። ይህን ፡ ትምህርት ፡ ቤት ፡ ያስመረጠው ፡ ምክንያትም ፡
 ለሚገኘው ፡ ትምህርት ፡ ዝንባሌው ፡ ሳይሆን ፡ ትምህርቱ ፡ በጭር ፡
 ጊዜ ፡ ውስጥ ፡ የሚጠናቀቅ ፡ በመሆኑ ፡ አፋጥኖ ፡ ጨርሶ ፡ ሥራ ፡
 እንዲገባና ፡ እንደ ፡ ኾከለ ፡ ለባብሶ ፡ የዓለምን ፡ ፍሬ ፡ ቶሎ ፡
 ለመሳተፍ ፡ እንዲመቸው ፡ ሲል ፡ ነበር ። እንግዲህ ፡ ቀድሞ ፡ አራት ፡
 የነበሩት ፡ ጓደኞች ፡ አንድ ፡ በአንድ ፡ ተበታትነው ፡ ብርሃኑና ፡
 መክሪያ ፡ ብቻ ፡ ሳይለያዩ ፡ በነቅዓ ፡ ጥበብ ፡ ሁለተኛ ፡ ደረጃ ፡
 ትምህርት ፡ ቤት ፡ ቀሩ ።

ነቅዓ ፡ ጥበብ ፡ በአንድ ፡ ሚዳ ፡ ላይ ፡ የተሠራ ፡ ስምንት ፡ መቶ ፡
 አዳሬዎችና ፡ ተመላላሾች ፡ የሚማሩበት ፡ ዘመናዊ ፡ ሁለተኛ ፡ ደረጃ ፡
 ትምህርት ፡ ቤት ፡ ነው ። አቀማመጡም ፡ በደብረ ፡ ሰላም ፡ ከተማ ፡
 ገጠር ፡ በስተ ፡ አዜብ ፡ ነው ። በሕንፃዎቹ ፡ መካከል ፡ የአሥር ፡
 ዓመት ፡ ዕድሜ ፡ ያለፈው ፡ ቤት ፡ አይገኝም ።

አሠራራቸውም ፡ በቅያስ ፡ ሁኖ ፡ አንዱ ፡ ሕንፃ ፡ ራሱን ፡ ችሎ ፡
 ለአንድ ፡ ጉዳይ ፡ የታቀደ ፡ በመሆኑ ፡ ቅጥልጥል ፡ ሳይሉ ፡ አንድ ፡
 አርቲስት ፡ ከሰማይ ፡ ሁኖ ፡ ቁጭ ፡ ቁጭ ፡ ያደረጋቸው ፡ ይመስላሉ ።
 ምድረ ፡ ግቢውም ፡ ዙሪያውን ፡ በኮተቤ ፡ ጥርብ ፡ ድንጋይ ፡ ተከቦ
 አል ። እግራችን ፡ የቅስቱን ፡ ደጅ ፡ ሰላም ፡ ተሸግሮ ፡ ወደ ፡ ውስጥ ፡
 እንደገባንና ፡ በግንባር ፡ የሚገኙትን ፡ የአበባ ፡ መደቦች ፡ እንዳለፍን ፡
 ዋናው ፡ የአስተዳደር ፡ ጽሕፈት ፡ ቤቶች ፡ ሕንፃ ፡ በፊታችን ፡ ተደ
 ቅኖ ፡ ይገኛል ። የቤቱ ፡ ማዕዘኖች ፡ ጥርብ ፡ ድንጋይ ፡ የቀረው ፡ ግን ፡
 ከጡብ ፡ የተሠራ ፡ ባለ ፡ ሁለት ፡ ደርብ ፡ ሕንፃ ፡ ነው ። መስኮቶቹም ፡

የፎቅና ፡ የምድር ፡ ቤት ፡ ሳይበላለጡ ፡ በረድፍ ፡ በረድፍ ፡ ሆነው ፡
 ተሠርተዋል ። ደረጃውን ፡ ወጥተን ፡ ዋናውን ፡ ደጃፍ ፡ አልፈን ፡ ጥቂት ፡
 እርምጃዎች ፡ ተራምደን ፡ ወደ ፡ ቀኝና ፡ ወደ ፡ ግራ ፡ ስንመለከት ፡
 ሞላላው ፡ መተላለፊያ ፡ ይገጥ ጦናል ። ክፍሎቹም ፡ መዝጊያዎችም ፡
 ወደዚሁ ፡ ይከፈታሉ ። በበሮቹ ፡ መካከል ፡ የሚገኘው ፡ ግንብ ፡ ልሙ
 ጥነቱ ፡ ለዓይን ፡ አሰልቺ ፡ እንዳይሆን ፡ ታስቦ ፡ የሚያምሩ ፡ ሥዕሎች ፡
 ተሰቅለውበታል ። ከበሮቹ ፡ አንዱን ፡ ከፍተን ፡ ራሳችንን ፡ ብቻ ፡ አግ
 ብተን ፡ በተመለከትን ፡ ጊዜም ፡ ክፍሉ ፡ አንድ ፡ ጽሕፈት ፡ ቤት ፡ እን
 ደሆነ ፡ እናያለን ። የተለመደው ፡ ጠረጴዛ ፡ ወንበሮች ፡ ሰነዶች ፡ የሞሉ ፡
 ቁም ፡ ሳጥኖችና ፡ መደርደሪያዎች ፡ የጽሕፈት ፡ መኪና ፡ ስልክና ፡
 ይህን ፡ የመሳሰለ ፡ ያለበት ፡ መሆኑን ፡ እንመለከታለን ። በግንቡም ፡
 አንዳንድ ፡ ሥዕሎች ፡ ይንጠራወዛሉ ። በምድር ፡ ቤት ፡ የሚገኙት ፡
 ጽሕፈት ፡ ቤቶች ፡ ሁሉ ፡ ሁኔታቸው ፡ ይብዛ ፡ ይነስ ፡ ይኸው ፡ ሲሆን ፡
 በፎቅ ፡ የሚገኙት ፡ ግን ፡ የተለዩ ፡ ናቸው ። አብዛኛዎቹ ፡ የትምህ
 ርት ፡ ክፍሎች ፡ ሲሆኑ ፡ አንዳንዶቹ ፡ የሥነ ፡ ጥበብ ፡ መመርመሪያዎች ፡
 ናቸው ። ወንበሮችና ፡ ጠረጴዛዎች ፡ (ዴስኮች) ፡ ደግሞ ፡ ብዙ ፡ እን
 ዳገለገለ ፡ የሚያስታውቅበት ፡ ጥቁር ፡ ገበታ ፡ ልዩ ፡ ልዩ ፡ ካርታዎች ፡
 ሥዕሎችና ፡ አንባቢው ፡ የማይስታቸው ፡ ሌሎች ፡ የትምህርት ፡ ክፍል ፡
 ቁሳቁስ ፡ ይታይበቸዋል ። ከዋናው ፡ ሕንፃ ፡ ፈቀቅ ፡ ብሎ ፡ የሚገ
 ኘው ፡ የትምህርት ፡ ቤቱ ፡ የጉባኤ ፡ አዳራሽ ፡ ነው ። ሕንፃው ፡ ከውጭ ፡
 ሲታይ ፡ ያን ፡ ያህል ፡ አይደንቅም ፡ እንደቀሩት ፡ ቤቶች ፡ ከጡብ ፡
 የተሠራ ፡ ነው ። ግን ፡ ድንቁ ፡ የሚጀምረው ፡ መድረኩን ፡ ከተሻገ
 ርን ፡ በኋላ ፡ ነው ። ወደ ፡ ግንባር ፡ ዓይኖችን ፡ የሚያርፈው ፡ በቀይ ፡
 ከፊይ ፡ መጋረጃ ፡ በተጋረደው ፡ የተጫወቶቹ ፡ መደብ ፡ ላይ ፡ ሲሆን ፡
 በአዳራሹ ፡ ግጥም ፡ ብለው ፡ የሞሉት ፡ ወንበሮች ፡ ወደዚሁ ፡ መደብ ፡
 እየተመለከቱ ፡ ከዚሁ ፡ የተፈነጠቁ ፡ የፀሐይ ፡ ጮራ ፡ ይመስላሉ ።
 ግንቡ ፡ ለዓይን ፡ እንዲያምር ፡ በአረንጓዴና ፡ ብጫ ፡ ቅይጥ ፡ ቀለም ፡
 ተቀብቶአል ። ጣራውም ፡ እንደ ፡ አጎበር ፡ ሁኖ ፡ በልዩ ፡ ልዩ ፡ አረግ ፡
 ጌጥ ፡ ተሸልሞአል ። የትምህርት ፡ ቤቱ ፡ አደባባይ ፡ ይህ ፡ ክፍል ፡ ነው ።
 ቀጥሎ ፡ የሚገኙት ፡ እንደዚሁ ፡ በሸክላ ፡ የተሠሩት ፡ የግብር ፡
 አዳራሽና ፡ የመጃታ ፡ ቤት ፡ ናቸው ። ራቅ ፡ ብሎ ፡ እንደ ፡ እን

ጉዳይ ፡ በለምለሙና ፡ በባሕር ፡ ዛፉ ፡ መካከል ፡ ጉች ፡ ጉች ፡ ብለው ፡ የሚታዩት ፡ የአስተማሪዎችና ፡ የምድረ ፡ ግቢው ፡ ሠራተኛ ፡ መኖሪያ ፡ ቤቶች ፡ ናቸው ። ነገር ፡ ግን ፡ የእነዚህንም ፡ ሁኔታ ፡ ስንተነትን ፡ ተወዳጅ ፡ አንባቢን ፡ እንዳናሰለቸው ፡ የጨዋታ ፡ ሚዳውን ፡ እንዳይዘነጋ ፡ ብቻ ፡ እያሳሰብን ፡ ልጆቻችን ፡ በዚህ ፡ በአምሳል ፡ ገነት ፡ አከባቢ ፡ የሚኖሩትን ፡ ኑሮ ፡ ወደ ፡ መተረክ ፡ እንሻገራለን ።

የአንደኛ ፡ ደረጃ ፡ ትምህርት ፡ ቤት ፡ ባንድ ፡ ፊት ፡ የልጅነት ፡ ጨዋታ ፡ እንደልብ ፡ ሲገኝበት ፡ ጥናቱም ፡ ያን ፡ ያህል ፡ ጥብቅ ፡ አልነበረም ። በሁለተኛው ፡ ደረጃ ፡ ግን ፡ የትምህርቱ ፡ መጠን ፡ ከፍተኛ ስለነበረ ፡ ጥናቱ ፡ ሁሉ ፡ ከረር ፡ ያለ ፡ ሁኖ ፡ ለጨዋታ ፡ እምብዛም ፡ ፋታ ፡ አይገኝም ፡ ነበረ ።

እነ ፡ ብርሃኑም ፡ በዚህ ፡ በአዲሱ ፡ ቤታቸው ፡ ማለዳ ፡ ተነሥተው ፡ የብርድ ፡ ልብሳቸውን ፡ ይከናከቡና ፡ ሲያጠኑ ፡ አርፍደው ፡ ፊታቸውን ፡ ተጣጥበው ፡ ወደ ፡ ቄርስ ፡ ከዚያም ፡ መጻሕፍቶቻቸውንና ደብተሮቻቸውን ፡ ይዘው ፡ ከክፍል ፡ ወደ ፡ ክፍል ፡ ሲሯሯው ፡ ይውሉና ፡ ከሰዓት ፡ በኋላ ፡ ከላቦራቶሪ ፡ ወደ ፡ ስፖርት ፡ ሚዳ ፡ ተመላልሰው ፡ ማሳረጊያው ፡ ቤተ ፡ መጻሕፍት ፡ ነበረ ። የኑሮውን ፡ ሸክም ፡ ቀለል ፡ ያለ ፡ በማድረግ ፡ የሚረዱ ፡ ልዩ ፡ ልዩ ፡ ክበቦችና ፡ ማኅበሮች ፡ ባይኖሩ ፡ ኑሮ ፡ ይህ ፡ የሠርክ ፡ ሕይወት ፡ በእውነቱ ፡ በተሰለቸ ፡ ነበረ ፡ ነገር ፡ ግን ፡ ልጆቹ ፡ ሳይቦዝኑ ፡ የብዙዎች ፡ ክበቦች ፡ አባሎች ፡ ነበሩ ። ብርሃኑ ፡ ዓባይ ፡ ቀጥሎ ፡ በተዘረዘሩት ፡ ክበቦች ፡ ውስጥ ፡ ልዩ ፡ ልዩ ፡ ተግባር ፡ ነበረው ። የክርክር ፡ ክብብ ፡ አባል ፡ የወንዶች ፡ ወጣቶች ፡ ክርስቲናዊ ፡ ማኅበር ፡ አባል ፡ የማኅሌት ፡ ክብብ ፡ መሪ ፡ የትያትራዊ ፡ ቅኔ ፡ ክብብ ፡ ጸሓፊ ፡ የቴንስ ፡ ክብብ ፡ አባል ፡ የእርሻ ፡ ክብብ ፡ አባል ። ብርሃኑ ፡ በነዚህ ፡ ክበቦች ፡ ሁሉ ፡ ደንበኛ ፡ ማኅበረተኛ ፡ ሲሆን ፡ በተለየ ፡ በክርክር ፡ ክብብ ፡ ንግግሮች ፡ ውስጥ ፡ እስከ ፡ አንገቱ ፡ ድረስ ፡ ተነክሮ ፡ ነበረ ። እነዚህ ፡ ክርክሮች ፡ ቅጣቸው ፡ ምን ፡ እንደ ነበረ ፡ ተወዳጁ ፡ አንባቢ ፡ ለማወቅ ፡ ሳይፈልግ ፡ አይቀርምና ፡ ለዓይነት ፡ ያህል ፡ አንዱ ፡ ይኸውለት ፡—

የክርክር ፡ ክብብ ፡ ሰብሳቢ ፡ ክብረት ፡ ደስታ ።
ጸሐፊ ፡ መኩሪያ ፡ በላይ ።
ዳኞች ፡ ፩ መምሕር ፡ ጳውሎስ ።
፪ » ተወልደ ፡ ብርሃን ።
፫ አንድ ፡ ተማሪ ።

ተከራካሪዎች ፡—ይከልከል ፡ ባይ ፡ ብርሃኑ ፡ ዓባይ ።

አይከልከል ፡ ባይ ፡ ዘገየ ፡ ግድየለው ።

ክርክሩ ፡— መጠጥ ፡ ይከልከል ፡ ወይስ ፡ ነፃ ፡ ይሁን ? ብርሃኑ—
መጠጥ ፡ የሰውን ፡ የገላና ፡ የአእምሮ ፡ ጤናን ፡ አጉድሎ ፡ በሕመም ፡ ላይ ፡ ያጥልና ፡ ውሎ ፡ አድሮ ፡ ወደ ፡ ዕብደትና ፡ ወደ ፡ ሞት ፡ የሚያደርስ ፡ አጥፊ ፡ መርዝ ፡ በመሆኑ ፡ በሕግ ፡ ሊከለከል ፡ ይገባዋል ። የጉልበት ፡ ሠራተኛው ፡ ጸሐፊው ፡ ነጋዴው ፡ ወታደሩና ፡ ሌላውም ፡ ሠራተኛ ፡ ቀኑን ፡ ሙሉ ፡ ሲለፋ ፡ የዋለበትን ፡ ለቤቱ ፡ ለልጆቹ ፡ ለሰውነቱ ፡ የሚያስፈልገውን ፡ ምግብ ፡ ለመግዣ ፡ ለክፉ ፡ ቀን ፡ ይሆነኛል ፡ ሳይል ፡ ሌባው ፡ እንኳን ፡ ነፍሱን ፡ ሽጦ ፡ ሲሰርቅ ፡ ያድርና ፡) እኒህ ፡ ሁሉ ፡ ለፍተው ፡ ያገኙትን ፡ ገንዘብ ፡ ለአልከል ፡ ለውጠው ፡ ባዶ ፡ እጃቸውን ፡ እየተንገዳገዱ ፡ ወደ ፡ ቤታቸው ፡ የሚገቡ ፡ ወይም ፡ በእየጉድባው ፡ ወድቀው ፡ የሚያነጉ ፡ በመሆናቸው ፡ ጥቅማቸውን ፡ ከጉዳታቸው ፡ ሊለዩ ፡ አልቻሉምና ፡ መጠጥ ፡ በሕግ ፡ ሊከለከል ፡ ይገባዋል ።
ዘገየ ፡— ሰዎች ፡ በመጠጥ ፡ ምክንያት ፡ ጉዳት ፡ የሚደርስባቸው ፡ መጥነው ፡ ሳይጠጡ ፡ እየቀሩ ፡ ነው ፡ እንጂ ፡ መጠጥ ፡ በልክ ፡ ከሆነ ፡ ለሰውነት ፡ የሚበጅ ፡ ሕይወትን ፡ ለማደስ ፡ ደግሞ ፡ አስፈላጊ ፡ ስለሆነ ፡ በሕግ ሊከለከል ፡ አይገባውም ። አንተ ፡ አሁን ፡ የመጠጥን ፡ ስም ፡ እንዲህ ፡ የምታጠፋው ፡ ጥቅሙን ፡ እያወቅኸው ፡ ስታብል ፡ ነው ።
ብርሃኑ ፡— አልከል ፡ ለሰውነት ፡ መልካም ፡ ነው ፡ ያልከውን ፡ እስቲ ፡ በኋላ ፡ ታስረዳናለህ ። በተቀረ ፡ በልክ ፡ መጠጫ ፡ ተብሎ ፡ መለኪያ ፡ ተሠርቶ ፡ ነበረ ፡ ብቻ ፡ በዚህ ፡ እየተጠጣም ፡ ከመስከር ፡ አልተተረፈም ፡ እና ፡ በመለኪያ ፡ ተጠጥቶ ፡ ከሰከረ ፡ በሕግ ፡ ሊከለከል ፡ ይገባዋል ።

የአልክል ፡ መጠጥ ፡ ደግሞ ፡ አንዳች ፡ ምግብነት ፡ እንደሌለው ፡ በሐኪሞች ፡ ዘንድ ፡ ተረጋግጦ ፡ እነርሱም ፡ የሚመክሩን ፡ እንዳንጠጣው ፡ ነው ። በኛ ፡ በመሐይምኖቹ ፡ ዘንድ ፡ ቢሆንም ፡ አልክል ፡ ምግብ ፡ ቢሆን ፡ ኑሮ ፡ እናቶቻችን ፡ ወተቱንና ፡ አብሹን ፡ ትተው ፡ ልጆቻቸውን ፡ በዚሁ ፡ ያሳድጉአቸው ፡ አልነበረም ፡ ወይ ፡ ነገር ፡ ግን ፡ ይህን ፡ አጥፊ ፡ መጠጥ ፡ የምናዘወትረው ፡ « ነፍስ ፡ አውቆአል ፡ » ከተባልን ፡ ወዲህ ፡ ስለሆነ ፡ የዕውርነታችን ፡ ነገር ፡ ያስገርማል። መቅት ፡ ወይም ፡ ስካር ፡ ማለት ፡ የዕለት ፡ ዕብደት ፡ ነው ፡ እንጂ ፡ ሌላ ፡ አይደለምና ፡ መጠጥ ፡ በሕግ ፡ ሊከለከል ፡ ይገባዋል ።

ዘገየ ፡— ስሙን ፡ በከንቱ ፡ ታጠፋዋለህ ፡ እንጂ ፡ ሰው ፡ እንደሆነ ፡ የመጠጥን ፡ ጥቅም ፡ ከተገነዘበ ፡ ሰንብቶአል ። እስቲ ፡ በዓለም ፡ ውስጥ ፡ መጠጥ ፡ የማይጠጣበት ፡ አገር ፡ እንዳለ ፡ ንገረኝ ? » እስላሞቹ ፡ ልትለኝ ፡ ነው ? « እኛ ፡ ክርስቲያኖቹ ፡ በጌሾ ፡ ቋንጣ ፡ ስንሰክር ፡ እነርሱ ፡ ደግሞ ፡ በጫት ፡ ብሩንዶ ፡ ይስክራሉ ። ደግሞ ፡ መጠጥ ፡ በሰው ፡ አፍ ፡ ይቅርና ፡ በመጽሐፍ ፡ ቅዱስም፡ቢሆን ፡ ጠቃሚነቱ ፡ ተመስክሮለታል ፡ ሽማግሌው ፡ ኖህ ፡ እንኳ ፡ ወይን ፡ ጠጁን ፡ እያስጣለ ፡ ይመገምግ ፡ ነበር ። ቅዱስ ፡ ዳዊትም ፡ እንዲህ ፡ ሲል ፡ ተናግሮአል ፡— የወይን ፡ ጸጅም ፡ የሰውን ፡ ልብ ፡ ደስ ፡ እንዲያስኝ ። ፊቱ ፡ በዘይት ፡ እንዲበፈ ፡ እንጂ፡ም ፡ የሰውን ፡ ልብ ፡ እንዲያጸና ። » ሊቁ ፡ ንጉሥ ፡ ሰሎሞንም፡እንዲህ ፡ ሲል፡ጽፎ አል ። ለጥፋት ፡ በለሚቀርብ ፡ ሰው ፡ ጸጅም ፡ ስጡ ፡ ወይንም ፡ ሰውነታቸው ፡ ለተከዘ ፡ ይጠጣ ፡ ዘንድ ፡ መከራውንም ፡ ይረሳ ፡ ዘንድ ፡ ይከሰታልም ፡ ከዚያ ፡ በኋላ ፡ እንዳያስብ ፡ ጌታ ፡ በቃና ፡ ዘገሊላ ፡ ውሀውን ፡ ወደ ፡ ጠጅ ፡ እንደ ፡ ለወጠ ፡ የሚነግረውን ፡ ታፈክ ፡ ሳታነበው ፡ አልቀረህም ። ቅዱስ ፡ ጳውሎስም ፡ ጢሞቴዎስን ፡ «ደግሞ ፡ ውኃ ፡ ብቻ ፡ አትጠጣ ፡ ጥቂት ፡ ጸጅ ፡ ጠጣ ፡ እንጂ ፡ ስለ ፡ ሆይህ ፡ ስለ ፡ ደዌህም ፡ ብዛት ። » ብሎ ፡ መክሮታል ። ታዲያ ፡ አቶ ፡ ብርሃኑ ፡ ሆይ ፡ ይህን ፡ ሁሉ ፡ ስታውቅ ፡ እንደምን ፡ ይፍረህ ፡ መጠጥ ፡ በሕግ ፡ ይከልከል ፡ ትላለህ ?

ብርሃኑ ፡— መጽሐፍ ፡ ቅዱስን ከጠቀስክ ፡ ኖህ ፡ ከጠጣ ፡ በኋላ ፡ የሆነውን ፡ ንገረን ፡ እንጂ ፡ ለምን፡ሸፋናነህ ፡ ታልፈዋለህ ። ነፍሱን ፡ አጥቶ ፡ ዕርቃነ ፡ ሥጋውን ፡ እንደ ፡ ግንድ ፡ ተዘርሮ ፡ የገዛ ፡ ልጁን ፡

ከምን ፡ «ሳቅህብኝ» ብሎ ፡ ረገመ ፡ እንጂ ፡ ሌላ ፡ ምን ፡ ፋይዳ ፡ አገኘ?ደግሞ ፡ በመጽሐፍ ፡ ቅዱስ ፡ የተፈቀደው ፡ የቦካው ፡ አስከሬው ፡ መጠጥ ፡ ሳይሆን ፡ ጣፋጩ ፡ የፍሬው ፡ ጭማቂ ፡ እንደሆነ ፡ ብለው ፡ የሚከራከሩ ፡ የሃይማኖት ፡ ክፍሎች ፡ መኖራቸውን ፡ ታውቃለህ ፡ ወይ ? ይልቁን ፡ ያውልህ ፡ ስካር ፡ ከትልልቆቹ ፡ ኃጢአቶች ፡ አንዱ ፡ መሆኑ ፡ በመጽሐፍ ፡ ቅዱስ ፡ ተደጋግሞ ፡ ተነግሮአል ፡— ሰሎሞን ፡ እንዲህ ፡ አለ ፡— « ወይታ ፡ ለማን ነው ። ኃዘን ፡ ለማን ነው። ለማን ነው። ለማን ነው። ለማን ነው። ለማን ነው። ያለ ፡ ምክንያት፡መቁሰል፡ ለማን ነው። የዓይን፡ጥላት፡ ለማን ነው። ጸጅ፡ በመጠጣት ፡ ለሚዘገዩ ፡ አይደለምን ። የወይንን ፡ ጸጅ ፡ ይፈትኑ ፡ ዘንድ ፡ ለሚሰበሰቡ ። ወደ ፡ ፀጅ ፡ አትመልከት ፡ በቀላ ፡ ጊዜ ፡ መልኩም ፡ በብርሌ ፡ በግንጸባረቀ ፡ ጊዜ ፡ እያጸፈ ጠም ፡ ይገባል ። ከጠጡት ፡ በኋላ ፡ እንደ ፡ እባብ ፡ ይንድፋልና ፡ እንደ ፡ ጉብኝም ፡ መርዙን ፡ ይፈስሳል ። ዓይኖችህ፡መንገሮችን፡ ያያሉ ፡ ልብህም ፡ ጠማማ ፡ ነገርን ፡ ይናገራል ። በባሕር ፡ ውስጥም ፡ እንደተኛ ፡ ትሆናለህ ፡ እንዳንቀላፋም ፡ በምስሶ ፡ ላይ ፡ ትላለኝም ፡ መቼኝ ፡ ያውም ፡ አልተሰማኝም ፡ ጉተቱኝ ፡ እላወቅሁምም ። መቼ ፡ እነማለሁ ፡ ደግሞ ፡ እብዝቼ ፡ እሻታለሁ ። ጌታ ፡ ከተናገረው ፡ ጥቂቱ ፡ ያውልህ ፡— በነፍሳችሁ ፡ ግን ፡ ተጠንቀቁ ፡ ልባችሁ ፡ በሥሥት ፡ በስካርም ፡ እንዳይደነድን . . . ያም ፡ ቀን ፡ በደንት ፡ እንዳይደርስባችሁ። ቅዱስ ፡ ጳውሎስ ፡ እንዲህ ፡ ብሎአል ፡— የሥጋም ፡ ሥራ ፡ የተገለጠች ፡ ናት . . . ምንገር . . . (ገጠሙት) . . . ስካርም ፡ መሶልሶልም ፡ ይህንንም ፡ ሁሉ ፡ የሚመስል ። እንደዚህ ፡ ያለችውን ፡ የሚያደርጉ ፡ የእግዚአብሔርን ፡ መንግሥት ፡ አይወርሱም ፡ ጨምሮ ፡ ደግሞ ፡ — በቀኑም ፡ እንሂድ ፡ በቅን ነገር ። በዘፈን ፡ በስካር ፡ አይደለም ፡ በዝሙት ፡ አይደለም ፡ በሌሎችንም ፡ በፀብም ፡ በትናትም ፡ ብሎአል ።

ለሰካራም ፡ በመንግሥተ ፡ ሰማያት ፡ ቀርቶ ፡ በዚች ፡ ዓለምም ፡ ተስፋ ፡ የለውም ። « የመሸታ ፡ ነጋዴ ፡ ሰካራምን ፡ ይፈቅደዋል ፡ ልጁን ፡ ግን ፡ አይድርሱትም ። » እያሉ ፡ ዕርዓውያን ፡ ይተርታሉ ። ባንዳንድ ፡ ሃይማኖቶች ፡ ደግሞ ፡ መጠጥ ፡ ጨርሶ ፡ የተከለከለ ፡ መሆኑን ፡ አሳምረህ ፡ ታውቃለህ ። ለማንኛቸውም ፡ ዓይነት ፡ ሥራ ፡ በታማኝነት ፡ የሚፈለገው ፡ ጭምቱ ፡ ነው ፡ እንጂ ፡ ሰካራምን ፡ ማን ፡ ያምነዋል ?

ዘገየ — አዩ ጉድ ፡ በአብላት ፡ ልታሳምነን ፡ ትጣጣራለህ ። አሁን ፡ ላንተ ፡ እንደ ፡ መሰለህ ፡ ሁሉ ፡ በብዙዎች ፡ መንግሥታት ፡ ዘንድ ፡ በተለየም ፡ በተባበሩት ፡ የአሜሪካ ፡ መንግሥታት ፡ አገር ፡ ያንተ ፡ ብጤዎች ፡ ሰጧን ፡ በውሀ ፡ ጥም ፡ ሊፈጁ ፡ ተነሥተው ፡ «የመከል

ከል»(PROHIBITION) የሚባለውን ፡ ሕግ ፡ አውጥተው ፡ ሳይከናወንላቸው ፡ ቀርቶ ፡ መተረቻ ፡ ሆነዋል ። መጠጥ ፡ ለሰው ፡ ልጅ ፡ ሕይወት ፡ አስፈላጊ ፡ መሆኑ ፡ ያኔ ፡ ተረጋገጠ ። ከዚህ ፡ ከተባለው ፡ በላይም ፡ በአልኮል ፡ የሚተዳደረውን ፡ ሕዝብ ፡ ምን ፡ ይዋጠው ፡ ነው ፡ የምትለው ፡ እባክህን ?

ብርሃኑ ፡ በተባበሩት ፡ የአሜሪካ ፡ መንግሥታት ፡ አገር ፡ ቢሆንም ፡ «የመከልከል ፡» ሕግ ፡ በይጻና ፡ እንኳ ፡ አልኮል ፡ ስድ ፡ እንዳልሆነ ፡ ታውቃለህን ? በሌሎች ፡ አገሮች ፡ በብዙዎቹ ፡ ዘንድም ፡ መንግሥት ፡ በቅርብ ፡ የሚቆጣጠረውና ፡ ዕድሜው ፡ ሻያ ፡ አንድ ፡ ዓመት ፡ ያልሞላው ፡ ሰው ፡ በመሸታ ፡ ቤት ፡ እንዳይገባ ፡ በሕግ ፡ ክልክል ፡ መሆኑን ፡ ታውቃለህ ፡ ወይ ? አንተ ፡ እንደምትለውም ፡ ሞክረው ፡ ካታታቸው ፡ እኛ ፡ ሳንሞክረው እንድንቀር ፡ ማለትህ ፡ እነሱ ፡ ገደል ፡ ከገቡ ፡ እኛም ፡ እንግባ ፡ ማለትህ ፡ አይደለም ፡ ወይ ? ባይሆንም ፡ ሞክረን ፡ ይቀራል ፡ እንጂ ፡ ስድ ፡ ይሁን ፡ ማለትህ ፡ በአእምሮ ፡ የተነገረ ፡ አይመስለኝም ። በአልኮል ፡ ጠንቅ ፡ የሚደርሰውን ፡ ጉዳትና ፡ በዚህ ፡ ሳቢያ ፡ የሚያልቀውን ፡ ሕዝብ ፡ ብታስብ ፡ ኑሮ ፡ እንዲህ ፡ ብለህ ፡ አትናገርም ፡ ነበረ ። አብሮ ፡ አደጋችን ፡ ቸኩል ፡ ከበደ ፡ እንኳ ፡ ከመጠጥ ፡ የተነሣ ፡ ታሞ ፡ በሐኪም ፡ ቤት ፡ መሆኑን ፡ ሰምቼአለሁ ፡ መጠጥ ፡ የሕዝብ ፡ ግብረ ፡ ገብነት ፡ ጠር ፡ መሆኑን ፡ ደግሞ ፡ ለይም ሰል ፡ እሱን ፡ እንነግዳለን ፡ ብለው ፡ ^{የሚመዘገቡ} መርበባቸውን ፡ እየዘረጉ ፡ ወጣቶችን ፡ ሰንክለው ፡ የሚያስቀሩትን ፡ ብታስብ ፡ ኑሮ ፡ የተናገርከው ፡ ቃል ፡ ከአኖህ ፡ አይወጣም ፡ ነበረ ። ይህ ፡ ሁኔታ ፡ ዛሬ ፡ የገነነው ፡ ደግሞ ፡ ትምህርት ፡ ቤቶች ፡ በአያሌው ፡ ተከፍተው ፡ ዕውቀት ፡ በመስፋፋቱ ፡ ጭምቶች ፡ ልንሆን ፡ በሚገባን ፡ ጊዜ ፡ መሆኑ ፡ በጣም ፡ ያሳዝናል ። በመጠጥ ፡ ቤት ፡ ተወልደው ፡ የሚያድጉት ፡ ምስኪኖቹ ፡ ሕፃናት ፡ ና ፡ በነዚህ ፡ ቤቶች ፡ የሚያገለግሉት ፡ ደመወዝ ተኞች ፡ ሁሉ ፡ ምን ፡ ሞያ ፡ እያጠኑ ፡ እንደሚያድጉና ፡ በኋላ ፡ ለማኅበሩ ፡ ምን ፡ ዓይነት ፡ ሕዝብ ፡ እንደሚጨምሩለት ፡ እስቲ ፡ አስብ ። የእነዚህ የመጠጥ ፡ ቤቶች ፡ ሥራ ፡ አስኪያጆች ፡ ለቀሩት ፡ ልጃገረዶች ፡ ምን ፡ ዓይነት ፡ አርአያ ፡ ናቸው ? በአልኮል ፡ ጠንቅ ፡ የጠፋትን ፡

አገሮች ፡ በታሪክ ፡ ውስጥ ፡ ብትፈልግ ፡ ታገኛለህ ። በምን ፡ ይስተዳደሩ ፡ ላልከው ፡ ደግሞ ፡ ለሴቶች ፡ ልጆች ፡ ከአረቄ ፡ ንግድ ፡ በቀር ፡ ሌላ ፡ ሥራ ፡ የለም ፡ እንደማለትህ ፡ ይመስላል ። ይህን ፡ ማለትህም ፡ ወንድ ፡ የሚሠራውን ፡ ማናቸውንም ፡ ተግባር ፡ ሴት ፡ ልትሠራ ፡ የምትችል ፡ መሆንዋን ፡ ባለማወቅህ ፡ ነው ። በብዙ ፡ አገር ፡ ሴቶች ፡ በየፋብሪካው ፡ ከወንድ ፡ እኩል ፡ ሠርተው ፡ ራሳቸውን ፡ ችለው ፡ መኖራቸውን ፡ እወቅ ። ሌላ ፡ ቀርቶ ፡ የሴት ፡ ወታደር ፡ እንኳ ፡ አለ ። በትምህርት ፡ ረገድም ፡ ሴት ፡ የወንድ ፡ ተወዳዳሪ ፡ መሆንዋ ፡ የታወቀ ነው ። ደግሞ ፡ ሚስቱና ፡ ልጆቹ ፡ ከሁን ፡ ካሁን ፡ ይመጣል ፡ ሲሉ ፡ እንቅልፉ ፡ እያሸነፋቸው ፡ በየተቀመጡበት ፡ ተደፍተው ፡ ኮሽ ፡ ባለቁጥር ፡ ብንን ፡ እያሉ ፡ ሲጠብቁት ፡ በመንገድ ፡ ምን ፡ ክፉ ፡ ነገር ፡ ያገኘው ፡ ይሆን ፡ ብለው ፡ ነጋ ፡ ጠባ ፡ ሲሰጉለት ፡ እርሱ ፡ በዓለም ፡ ውስጥ ፡ አንዳች ፡ ግዳጅ ፡ እንደ ሌለበት ፡ እያፈራረቀ ፡ መለኪያዎቹን ፡ ሲገለብጥ ፡ ብርሌዎቹን ፡ ሲያንደቀድቅና ፡ አዝማሪን ፡ ሲያስገጥም ፡ አምሽቶ ፡ ዶሮ ፡ ጨኸት ፡ ላይ ፡ በየመንገዱ ፡ እየተንገዳገደና ፡ እየተለፋደደ ፡ አንዳንዴም ፡ እንደከብት ፡ በአራት ፡ እግሩ ፡ የሚያስኬድ ደው ፡ በኋላም ፡ ከቤቱ ፡ ገብቶ ፡ የፈረደበትን ፡ ቤተ ሰብ ፡ ሲያንጫጫ ፡ የሚያሳድረው ፡ የዚህ ፡ ግፍ ፡ ሁሉ ፡ መነሻው ፡ ዙሮ ፡ ዙሮ ፡ ያ ፡ አንተ ፡ ያመሰገንኸው ፡ መጠጥ ፡ አይደለም ፡ ወይ ? ሰውን ፡ ከበለዘ ፡ በኋላ ፡ ማኅበራዊ ፡ ኑሮን ፡ የሚያጠፋና ፡ ከዚህ ፡ የባሰ ፡ ተከታይ ፡ እንዳያመጣ ፡ የሚያስጋው ፡ በምር ፡ ሊታሰብበት ፡ የሚገባው ፡ መርዝ ፡ መጠጥ ፡ ነው ። ስለዚህ ፡ በሕግ ፡ ሊከለከል ፡ ይገባዋል ።

ይህን ፡ ጊዜ ፡ የተወሰነው ፡ ሰዓት ፡ ደረሰና ፡ ደወሉ ፡ ተደውሎ ፡ ክርክሩ ፡ ቆመ ። ከዳኞቹ ፡ ሁለቱ ፡ ለብርሃኑ ፡ ሲፈርዱ ፡ አንዱ ፡ ለዘገየ ፡ ፈረደና ፡ በድምጽ ፡ ብልጫ ፡ ብርሃኑ ፡ ረትቶ ፡ ተጨብጭቦለት ፡ ጉባኤው ፡ ተበተነ ። ።

የነቅዓ ፡ ጥበብ ፡ ትምህርት ፡ ቤት ፡ ከዚህ ፡ በላይ ፡ ባመለከትነው ፡ ክርክር ፡ መሳይና ፡ በልዩ ፡ ልዩ ፡ ስፖርት ፡ እየተቀለመ ፡ መሸቶ ፡ እየነጋ ፡ ሕይወት ፡ ይቀጥል ፡ ነበረ ። እነ ፡ ብርሃኑም ፡ ትምህርቱ ፡ ተሳክቶ

ላቸው : ሦስት : ክፍሎች : ፈጽመው : አሁን : በመጨረሻው : ክፍል :
 ውስጥ : ናቸው :: መክሪያ : እና : ብርሃኑም : ሳይበላለጡ : ከክፍል :
 ወደ : ክፍል : አብረው : እየተሸጋገሩ : ዛሬ : የሁለተኛው : ደረጃ : ትም
 ህርት : ፍጻሜ : ፈተና : ስለ : ደረሰባቸው : ቀን : እስከ : ሌሊት : በርት
 ተው : በማጥናት : ላይ : ይገኛሉ ::

ምዕራፍ : ሰባት ::

የአዲሱ : ሕይወት : ጣዕም ::

ዓለሙ : ሰብስቤ : ትምህርቱን : በተግባረ : ጽሕፈት : ትምህርት : ቤት :
 ለማከናወንና : ሥራ : ለመግባት : እጅግ : አላዳገተውም :: ከትምህርት :
 ቤት : በመጠኑ : ተመርቆ : እንደወጣም : በአንድ : የንግድ : ቤት :
 ጠቀም : ያለ : ደመወዝ : የሚገኝበት : የሂሳብ ሥራ : ወዲያው : አገኘና :
 ገቢ :: የቤት : ኪራይና : የቀለብ : ሐሳብ : እንዳይኖርበት : ኑሮው : በአ
 ባቱ : ቤት : ሁኖ : ደመወዙን : እንደመሰለው : ወ ቅለማድረግ : ተፋ
 ላሚ : የሌለበት : መብት : ነበረው :: ሐሳብን : ሁሉ : በወላጆች : ላይ :
 ጥሎ : የእናትን : ፍትፍት : እየጎረሱ : መቀመጥ : ከዚህ : የተሻለ :
 የሚያስመኝ : ምን : ኑሮ : አለ ?

ባለፈው : ሰዎን : ጉንፋን : መሳይ : ያዘውና : ዓለሙ : ተኝቶ :
 እንዲሰነብት : የሐኪም : ትእዛዝ : ሆነበት :: በአልጋው : ላይ : እየተገ
 ላበጠ : ጋዜጣዎች : ማንበብና : ራድዮኑን : ማዳመጥ : ሲሰለ
 ቸው : እነዚህን : ችላ : ብሎ : ሐሳቡ : እንደ : ፈቀደው : እንዲቀ
 ልል : በተወው : ጊዜም : ከጥቂት : ዓመታት : በፊት : አብሮአቸው :
 ሲላፋ : የነበሩትን : ዛሬ : ሁሉም : አድገው : ለሰውነት : የደረ
 ሱት : የትምህርት : ቤት : ጓደኞቹ : ትውስ : አሉት :: በተለይም :
 ጓዴው : የነበረው : ብርሃኑ : አባይን : ናፈቀና : መጥቶ : እንዲያ
 ጫውተው : ስልክ : ደወለለት :: ትምህርት : ቤቱ : ተዘግቶ : ብርሃኑ
 በዕረፍት : ላይ : ነው :: በንግግራቸውና : ስለ : ኑሮ : ባላቸው : አስተ

ያየት : እንደ : ሰማይና : ምድር : ቢራራቁ : እንኳ : ትርጉሙን : ለመ
 ረዳት : የሚያዳግት : ፍቅር : በዓለሙና : በብርሃኑ : መካከል : ነበረ ::

ሊመሽ : ሲል : ብርሃኑ : እንደ : ጥሬው : ወደ : አቶ : ሰብ
 ስቤ : ግቢ : መጥቶ : በሩን : በንኳኳ : ጊዜ : አሸከር : ከፈተለትና :
 ወደ : ዓለሙ : ክፍል : መራው :: ብርሃኑና : ዓለሙ : እንደ : ተያ
 ዩና : ሰላምታ : እንደተሰጣውም : ሐሳባቸው : እንደ : በምክር : ከመ :
 ቅጽበት : ወደ : ንጋት : ኮከብ : ትምህርት : ቤት : ቀኖቻቸው : ተመ
 ለሰና : ያ : ትናንት : ሲላፉትና : ሲነጋገሩት : በቀን : ሲቃገቱትና :
 አስተማሪዎቻቸውን : ለማናደድ : ሲያደርጉት : የነበረው : ሁሉ : ትዝ :
 እያላቸው : ዝም : ብለው : ጥቂት : ደቂቃዎች : ሲቆዩ : በግንባራቸው :
 አንዳንዴ : የትካዜ : አብዛኛውን : ጊዜ : ግን : የፈገግታ : መልክ :
 ይታይ : ነበረ :: ከዚህ : ሰመመን : ነቅተው : አፋቸውን : እንደከፈቱ :
 እኩል : ሰዓት : ያህል : ከልጅነታቸው : ጊዜ : ነገሮች : እንደገጠማ
 ቸው : እያነሡ : ሲጨዋወቱና : ሲስቁ : ከቆዩ : በኋላ : አሸከሩ :
 ሻይ : አመጣላቸውና : ጠጡ ::

«እህ : ዓለሙ : » አለ : ብርሃኑ : « ያማረ : ክፍልና : ምቹ :
 አልጋ : አለህ : እንግዲህ : እዚሁ : ታረጀዋለህ : እንጂ : ምን :
 አግደህ : ሚስት : ታገባለህ :: »

«ሰማህ : ወዳጄ : ብርሃኑ : » አለ : ዓለሙ : « በእውነቱ :
 የቤቴና : የኑሮዬ : ምቹት : አባብሎኝ : ሳይሆን : ሚስት : ጨርሼ :
 እንደማላገባ : እልሃለሁ :: ምክንያቱም : ሚስት : ማግባት : የሚ
 ያስፈልግ ሁኖ : ስላልታየኝ : ነው :: »

«ዓለሙ : » አለ : ብርሃኑ : « ሁሉም : እንዳንተ : ወንድላጤ :
 ቢሆን : ነሮ : ዓለም : ባዶዋን : ትቀር : ነበረ :: ለሁሉም : ነገር :
 ንግግራችንን : ከመቀጠላችን : በፊት : ትዳር : አስፈላጊ : ሁኖ :
 ያላገኘህበትን : ምክንያት : እስቲ : አስረዳኝ : እባክህን :: በቂ : ምክ
 ንያት : ከሰጠኸኝ : ምናልባት : ደቀ : መዝሙርህ : እሆን : ይሆናል :: »

«መቼ : አጣኸውና : ከሁሉ : በፊት : ለሠርጉ : ድግስ : ያለብህ :
 ጣጣ : በርበሬህንና : ጌሾህን : ሸምተህ : ስታስወቅጥ : ብቅል : ጥንስስ :
 መግላሊት : ስትል : እንጀራ : ስታስጋግር : የእርድ : ከብት : ስትገዛ :
 ድንኳን : ዋንጫ : ፈልጉ : ስትል : ይህን : ሁሉ : አድርገህ : ደ

ግሞ : ሐሚት : ላይቀርላህ : መቼም : የምታውቀውን : ሰው :
 ሁሉ : መጥራት : አትችልም ። እስቲ : ልብ : በለው ፤ አንድ :
 ወጣት : ለዚያች : ለአንዲት : ቀን : ድግስ : የሚለፋው : ልፋት :
 ጎጆውን : ለመሥራት : ወይም : ለሌላ : ጉዳይ : ቢያውለው : ኑሮ ፤
 እስከ : ሶለት : ሞቱ : ድረስ : የሚደግፈውን : ነገር : ሊያቋቁምበት :
 ይችላል : ነበረ ። ይህንንም : ሁሉ : እንለፈው ። ወርጉን : እንደም :
 ንም : ብለህ : አልፈህ : እንደገና : እፎይ : ሳትል : ወዲያው : ልጅ :
 ከተፍ : ይላል ። እንግዲህ : የሰው : ልጅ : አሳድረህ ፤ ልጆቹ : በስነ
 ጠሳቸው : ቅጥር : ወደ : ሐኪም : ቤት : ሩጠህ ፤ ከፍ : እንዳሉ :
 ደግሞ : ወደ : ትምህርት : ቤት : መላክ ። ከሚስትህ : ጋር :
 ደግሞ : ይህ : ጉደለ ፤ ይህ : አለቀ : ባለች : ቅጥር : እየባነንክ :
 ንዝንዘቱ : መከራ ። አንዳንዴም : ፍች : አይጠፋ ። ደግሞ : መጨረ
 ሻው : ይህ : መሰለህ : እንዴ : ጉዳ : ገና : ነው : እኮ ! ልጆች :
 ሲገለጹምሱ : ደግሞ : ማሳጨት ፤ መዳር ፤ ማፋታት ፤ አማት ፤ ምራ
 ት ፤ ተወኝ : እባክህን : ጣጣው : ፈንጣጣው : ተቆጥሮ : አይዘለቅም።
 ከዚህ : ሁሉ : ጭቅጭቅ : ምነው : ሳያገቡ : ቢቀሩ ፤ ሰው : የተፈጠረው :
 አንድ : ራሱን : ሲሆን : እዚህ : ማጥ : ውስጥ : ማን : ግባ : አለው ?
 ለዚህ : ለአላፊው : ሕይወቱ : ራሱን : ችሎ ፤ ሥጋውን : አስደስቶ :
 ከኖረ : መቼ : አነሰው ? አለ : ዓለሙ ።

«ትዳር: ሞክረህ: እንዲህ: ብታማርር: እንኳ: በማረብህ: ነበረ፤»
 አለ : ብርሃኑ ። « በተቀረ : ከሩቁ : ምን : አንገፈገፈህ : እባክህን ? :
 አንተ : በተለይ : የፈራኸው : ልጅ : ወልደው : ሲያሳድጉ : የሚገጥ
 መውን : ድካም : ይመስለኛል ። እነዚያ : መከኖች : በመሆናቸው ፤
 ልጅ : ያልወለዱት : ደግሞ : ውሻና ፤ ድመት : ሲያሳድጉና : ለልጅ :
 የነበረውን : የወላጅ : ፍቅር : ለነዚህ : አራዊቶች : ሲለግሡት :
 የሚኖሩ : መሆናቸውን : ዘንግተሃል: መሰለኝ ። ከነዚህ : ልጅ : ቢሰኙ :
 ዕድለኞች : የሆኑት : ደግሞ : የሰው : ልጅ : ያሳድጋሉ ። ይህን : አድ
 ርገውም : ልባቸው : አይደሰት ፤ እስከነ : ምሳሌው : « ያልወለድኩት :
 ልጅ : አባ : አባ : ሲለኝ : አፌን : ዳባ : ዳባ : አለኝ » ይባላል። አየህ : ጠለቅ :
 አድርገህ : ብታስብ፤ የትዳር : ሸክም : የወንድ : ብቻ : አይደለም፤ ሚስቱ
 ረዳት : አለችው ። ልጆች : ሲያሳድግ : ስለሚደርስበት : ድካም : ላል

ከው : ቡችላ : ከማሳደግ : የራስን : ልጅ : ማሳደግ : ይሻላል ። ደግሞ :
 መከሻው : ሰውየው : ባረጀ ሰዓት : የሚተኩት : ልጆች :
 አሉት ። አንተ : የተመለከትኸው : የድካሙን : ብቻ : ነው ። እረ :
 ይህን : ሁሉ : ሐተታ : እንተውና : ሚስት : ማግባትና : ዘር : መተው :
 ፍጡር : የተባለ : ሁሉ : ዓይነተኛ : ተግባር : ሲሆን : ሰው : ከዚህ :
 እንዴት : አድርጎ : ለማምለጥ : የሚችል : ይመስላል ? የሚያስፈራ
 ራህ : የወርጉ : ድግስ : እንደሆነ : አንተ : እንኳ : ዕድሜ : ለወላጆ
 ችህ ፤ ሐሳብ : የለብህም ፤ ሌላ : ዓቅም : የሚያጥረው : ደግሞ : እንደ :
 ችሎታው : ይደግስ : እንጂ : ማን : ተንጠራራ : አለው ? ደግሞ : ዕድ
 መኞቹ : ለትዳር : ጀማሪዎቹ : የሚያደርጉላቸውን : እርዳታ : ምነው :
 ዘነጋኸው ? »

« እባክህን : ሆቱል : ነጋዴ : ይመስል : ይህ : ዳስ : ደጃፍ : የጠ
 ረጴዛ : ኬላ : ገትሮ : ቀረጥ : መቀበልን : አታንሣብኝ፤ » አለ : ዓለሙ።

«ይልቁን : ስማ : ልንገርህ : » አለ : ብርሃኑ : «ትዳር : ያለው
 ሰው : ወደ : ሥራው : ውሎ : ቤቱ : ሲመለስ : አባባ : አባባ : እያሉ :
 የሚቀበሉት : ልጆች ፤ የሚፈቅደውን : የምታውቅና : የምታዘጋጅ
 ለት : ሚስት : በብሩህ : ገጽ : የምትቆየው : ባለቤት : ያለችበት :
 የራሱ : ቤት : ይጠብቀዋል ። የቤተ : ሰብእ : አሳዳሪ : በመሆኑ : በተ
 ሸከመው : አላፊነት : መጠን : ክብሩና : ግርማው : ያን : ያህል : ከፍ
 ተኛ : እንደሚሆን : አምናለሁ ። ወንደላጤ : ግን : እንደልቡ : ነፃ :
 ነኝ : ብሎ : ቢፎክርም : ዙረቱ : ሲደክመው : ሹክክ : ብሎ : ምኝታ :
 ቤቱ : ገብቶ ፤ በአልጋው : ላይ : እንደ : ውሻ : ጥቅልል : ጭብጥ :
 ብሎ : ከመተኛት : በቀር : ምን : ኑሮ : አለው : ብለህ : ነው : ?
 ሽል : ማለቱላ ። ትዳር : ለእለቱ : እንዲህ : ቢያስፈራራህ : እንኳ : ያን :
 ያህል : ክፉ : አይምስልህ ፤ ደግሞ : ውሎ : አድሮ : አይቀርልህም ።
 አንድ : ሊቅ : እንዲህ : ሲል : የተናገረው : አሁን : ትዝ : አለኝ ፤
 «ከላችሁበት : ነበርኩ ፤ ወዳለሁበት : ትመጣላችሁ ። » ታዲያ : የማይቀ
 ርልህን : ነገር : ቶሎ : ብታደርገው : አይሻልም : ወይ ? »

ብርሃኑ : ይህንን : ተናግሮ : ሲያበቃ : ሰዓቱን : ቢመለከት : እር
 ሱስ : በጣም : መሸቶአል ።

«በል ፡ መሸ ፡ ልሂድልህ ፤ እስቲ ፡ ሰሞኑን ፡ ደግሞ ፡ ብቅ፡ ብዬ፡
ጨዋታችንን ፡ እንቀጥልና ፡ የተረታው ፡ ሚስት ፡ ያገባል ፡ » ይልና ፡
ስቀው ፡ ተሰናብቶ ፡ ወደ ፡ ቤቱ ፡ አመራ ።

※

※

※

አቶ ፡ ሰብስቤ ፡ ልጃቸው ፡ ዓለሙ ፡ ትጻር ፡ እንዲይዝላቸው ፡
ምኞታቸው ፡ መሆኑን ፡ ነጋ ፡ ጠባ ፡ ለባለ ፡ ጉዳዩ ፡ ከመግለጽና ፡ ከመ
ሞታቸው ፡ በፊት ፡ « አበባውን » እንዲያዩ ፡ መናፈቃቸውን ፡ ከማስ
ረዳት ፡ አልቦዘኑም ። ዓለሙ ፡ ግን ፡ ይህን ፡ ሲያነሡበት ፡ አባቱን ፡ እን
ደገደሉበትና ፡ እርሱንም ፡ ሊገድሉ ፡ እንደመጡ ፡ ያህል ፡ ሆኖ ፡
እየከፋው ፡ አቀርቅሮ ፡ በመስማትና ፡ እንደ ፡ ድዳ ፡ ዝም ፡ በማለት፡
ይመልስላቸው ፡ ነበረ ። ደንፍተው ፡ ሲባቃቸው ፡ ቀስ ፡ ብሎ ፡ ተነሥቶ ፡
መሄድ ፡ ልማዱ ፡ ሲሆን ፡ አንዳዴ ፡ ብቻ ፡ ንዴታቸው ፡ በዝቶ ፡ ወላ
ፊት ፡ እንዳይደርስበት ፡ ሲያሰጋው ፡ « እሺ ፡ ታገሡኝ » በሚል ፡ መ
ልስ ፡ ይሸኛቸው ፡ ስለ ፡ ነበረ ፡ እናቱ ፡ እምብዛም ፡ ተስፋ ፡ አልቆረ
ጡም ። አንድ ፡ ማታም ፡ ሊነጋጋ ፡ እስኪል ፡ ድረስ ፡ እንደዚሁ ፡ ሲጨ
ቃጨቁ ፡ አመሹና ፡ ዓለሙ ፡ ሊሄድ ፡ ቆረጠ ። በማግሥቱም ፡ ቤቱን ፡
ትቶ ፡ በከተማው ፡ ወደሚገኝ ፡ ወደ ፡ አንድ ፡ ሆቴል ፡ ገባና ፡ ኑሮው
ን ፡ እዚያው ፡ ለማድረግ ፡ ተመዘገበ ።

«ሰማሽ ፡ ወይዘሮ ፡ ይታክቱ ፡ » አሉ ፡ አቶ ፡ ሰብስቤ ፡ በሣል
ስቱ ፡ ማታ ፡ ቤታቸው ፡ በረንዳ ፡ ተቀምጠው ፡ ከባለቤታቸው ፡ ጋር ፡
ሲወያዩ ፡ « እኔ ፡ ሕይወቴን ፡ ሙሉ ፡ ቀን ፡ እስከ ፡ ሌሊት ፡ የምለፋ
ው ፡ ለእርሱ ፡ ቅርስ ፡ ጉርስ ፡ አበጃለሁ ፡ ብየ ፡ ነበረ ። (እህቱ ፡ እን
ደንሆች ፡ ወደ ፡ ባል ፡ ቤት ፡ መሄድዋ ፡ ነውና ፡ ስለርስዋ ፡ ማሰቡ ፡
የባልዋ ፡ እንጂ ፡ የኛ ፡ ጉዳይ ፡ አይደለም ።) እርሱ ፡ እንደሆነ ፡ ይግ
ረማችሁ ፡ ብሎ ፡ ያውልሽ ፡ ጥሎልን ፡ ነገዶ ። አይ ፡ የኛ ፡ አበሳ ፡ «ስላ
ጐረስኩ ፡ እጄን ፡ ተነክስኩ ፡ » አሳድገን ፡ እንዲህ ፡ መካን ፡ ሁኑን ፡
እንቅር ፡ እንዴ ። ይህን ፡ የመሰለው ፡ ልጅ ፡ ምነው ፡ ሳይወለድ ፡
በቀረ ! »

ወይዘሮ ፡ ይታክቱ ፡ እንዲህ ፡ ብለው ፡ ይመልሳሉ ፤ « አይ
ዘሁ ፡ ትዕግሥት ፡ ያድርጉ ፡ የዓለሙ ፡ አባት ፡ እስቲ ፡ የውጩን

ጥቂት ፡ ይሞክረውና ፡ ተመልሶ ፡ መምጣቱ ፡ አይቀርም ። እንዲህ ፡
ሂዶ ፡ በዚያው ፡ ለመቅረት ፡ የሚያደርሰውን ፡ አላስቀየምነውም ፡
የሚጨክንብን ፡ አይመስለኝም ፡ » ይሉና ፡ ዕንባቸውን ፡ ርግፍ ፡ ርግፍ ፡
ያደርጋሉ ።

« አይሄሄ ! » አሉ ፡ አቶ ፡ ሰብስቤ ፡ « እኩያዎቹ ፡ እክ ፡ ሦስት
ና ፡ አራት ፡ ወልደዋል ። የእግዚር ፡ ነገር ፡ አይታወቅም ፡ እንጂ ፡ ከእ
ንግዲህ ፡ ወዲያ ፡ ሰው ፡ ይሆናል ፡ ብለሽ ፡ ነው? እርሱን ፡ ተስፋ ፡ ማድ
ረግ ፡ ንፋስን ፡ የመከተል ፡ ያህል ፡ ነው ። ይልቁን ፡ ብርድ ፡ ተነሥቶአ
ልና ፡ ቤት ፡ እንግባ ፡ » ብለው ፡ ወደ ፡ ቤት ፡ ገብተው ፡ ሌላ ፡ ተግባር ፡
በማሰብ ፡ የዓለሙን ፡ ነገር ፡ ለመርሳት ፡ ይጣጣራሉ ።

※

※

※

የዓለሙ ፡ አዲሱ ፡ ቤት ፡ በከተማው ፡ መካከል ፡ በአ
ራዳ ፡ የሚገኝ ፡ የተዋበ ፡ ሕንፃ ፡ ነበረ ። የተመደበለት ፡ ክፍል ፡
ጽዳትም ፡ በአባቱ ፡ ቤት ፡ ከነበረው ፡ የምኝታ ፡ ክፍል ፡ ጋር ፡ ይወዳደ
ራል ፡ እንጂ ፡ አያንስም ። በዚህ ፡ በአዲሱ ፡ አካባቢውና ፡ በወላጆቹ ፡
ቤት ፡ መካከል ፡ የነበረው ፡ ልዩነት ፡ ግን ፡ በሆቴሉ ፡ የሚወጣበት ፡ እና ፡
የሚገባበትን ፡ ሰዓት ፡ የሚታዘበው ፡ ነገናዛ ፡ ፍጡር ፡ አለመኖሩ ፡
ነው ። አምሽቶ ፡ በገባ ፡ ቊጥር ፡ ይወቅሱት ፡ የነበረውና ፡ ያ ፡ የማያስ
ፈልገው ፡ መቆጣጠር ፡ ቀርቶለት ፡ ስድ ፡ በመሆኑ ፡ ለሰው ፡ ልጅ ፡ የሚ
ገባውን ፡ መብት ፡ እንዳገኘ ፡ ሁኖ ፡ ተሰማው ። አይ ፡ ሆቴል ፡ መመ
ቸቱ ! በበዓል ፡ ቀን ፡ እስካሰኘው ፡ ሰዓት ፡ ድረስ ፡ እንዳይተኛ ፡
ቤቶቹ ፡ « ቤተ ፡ ክርስቲያን ፡ እንሂድ » እያሉ ፡ ሲያበሳጩት ፡ የነ
በረው ፡ አሁን ፡ ቀርቶአል ። በእውነቱ ፡ የገዛ ፡ ራሱ ፡ ጌታ ፡ የሆ
ነው ፡ ዛሬ ፡ ነው ። የሆቴሉ ፡ ኑሮ ፡ አሰልቺ ፡ እንዳይሆንበትም ፡ አብ
ረውት ፡ የሰፈሩ ፡ አንዳንድ ፡ የእርሱ ፡ መሳይ ፡ እንግዶች ፡ አል
ታጡም ። በበረሃ ፡ የሚጓዙ ፡ መንገደኞች ፡ ለጋራ ፡ ጥቅማቸው ፡
ሲሉ ፡ እንደሚቀራረቡ ፡ ሁሉ ፡ ዓለሙም ፡ ከመሰሎቹ ፡ የሆቴል ፡ እን
ግዶች ፡ ጋር ፡ ተዋወቀና ፡ መድረሻቸው ፡ ተመሳሳይ ፡ ሁኖ ፡ በሐሳብ ፡
በመግባባታቸው ፡ የመንፈስ ፡ ወንድማማችነታቸው ፡ ከመ ፡ ቅጽበት ፡
ተወልዶ ፡ ወዲያው ፡ ሥር ፡ ሰደደ ።

ሆኑል ፡ ለአገሩ ፡ እንግዳ ፤ ለሰው ፡ ባዳ ፡ ለሆነ ፡ ሰውና ፡ ለጨዋ ፡
 ልጅ ፡ መኖሪያ ፡ በመሆኑ ፡ በዓለሙ ፡ ልብ ፡ ውስጥ ፡ የቅርብ ፡
 ሽውታ ፡ ስሜት ፡ ያሳደረው ፡ የወጭው ፡ ጉዳይ ፡ ነበረ ፡ እንጂ ፡
 ከልዩ ፡ ልዩ ፡ ዓይነት ፡ ሰው ፡ ጋር ፡ በመተዋወቅና ፡ ከወጉ ፡ ከን
 ግግሩ ፡ ይሸመት ፡ የነበረው ፡ ፍልስፍና ፤ ሰው ፡ ከሰው ፡ ጋር ፡
 ሊኖረው ፡ ስለሚገባ ፡ ማኅበራዊ ፡ ግንኙነት ፡ ስልቱን ፡ በመረዳ
 ት ፡ በሌላ ፡ አኳኋን ፡ ሊገኝ ፡ የማይቻለውን ፡ ጥበብ ፡ ያገኝ ፡
 እንደ ፡ ነበረ ፡ ሆኖ ፡ ተሰማው ። ግንኙነቱም ፡ ቢሆን ፡ የበላይና ፡
 የበታች ፡ ሳይኖርበት ፡ እኩያ ፡ ለእኩያ ፡ ነው ። « ገንዘቡ ፡ እን
 ደሆነ ፡ ደግሞ ፡ ምን ፡ አለበት ። በእጅ ፡ ካለ ፡ ይከፈላል ፤ ለዕ
 ለቱ ፡ ከሌለ ፡ ደግሞ ፡ ተበድሮም ፡ ቢሆን ፡ ይከፈላል ፤ ሰው ፡ ሁኖ ፡
 የማይቸገርና ፡ የማይበደር ፡ የለም ፡ » እያለ ፡ ዓለሙ ፡ ራሱን ፡
 ያጽናና ፡ ነበረ ።

ዓውደ ፡ ዓመት ፡ እና ፡ የዕረፍት ፡ ቀን ፡ ሁኖ ፡ ወደ ፡ ሥ
 ራው ፡ በማይሄድበት ፡ ጊዜአትም ፡ ዓለሙ ፡ ከዓደኞቹና ፡ የደ
 ስታው ፡ ተሳታፊዎች ፡ ከሆኑ ፡ ሌሎች ፡ እንግዶች ፡ ጋር ፡ ሲቀ
 ናው ፡ በመኪና ፡ በተቀረ ፡ በአውቶቡስ ፡ ተሳፍረው ፡ ወደከተ
 ማው ፡ ገጠር ፡ እያመሩ ፡ መዝናናትና ፡ ንጹሐን ፡ አየር ፡ በጠ
 ርሙሶች ፡ ከሰነቁት ፡ የጉሮሮ ፡ ማራሻ ፤ የሕይወት ፡ ማደሻ ፡ ጋር ፡
 እያስማሙ ፡ መመገብ ፡ የሰርክ ፡ ተግባሩ ፡ ነበረ ። ከዚያ ፡ ምላ
 ሽም ፡ ድካም ፡ በልተሰማው ፡ ጊዜ ፡ ሲኒማ ፡ መግባት ፡ ካሰኘው
 ም ፡ ለማዕረጉ ፡ ተገቢ ፡ በሆነ ፡ ቡና ፡ ቤት ፡ እየሄደ ፡ በመደነስና ፡ አእ
 ምሮን ፡ የሚያበራ ፡ ወግ ፡ በማውጋት ፡ ጊዜውን ፡ ያሳልፋል ።
 ይህን ፡ የመሰለ ፡ ከሃሳብ ፡ ነፃ ፡ የሆነ ፡ ሕይወት ፡ እያለ ፡ ወላ
 ጆቹ ፡ ሚስት ፡ እንዲያገባ ፡ ይወተውቱት ፡ የነበረው ፡ ሁሉ ፡ ለረቡ ፡
 እንዳልነበረ ፡ አሁን ፡ ጉልህ ፡ የሆነለት ፡ መሰለው ። ደግሞ ፡ በታሪክ ፡
 ውስጥ ፡ በመካከላቸው ፡ እነ ፡ ቅዱስ ፡ ጳውሎስን ፡ ሾፕንህወርንና ፡
 ኒቸ ፡ ኤፒክቶሩስን ፡ የመሳሰሉት ፡ ሊቃውንት ፡ የሚገኙባቸውን ፡
 እየጠቀሰ ፡ እርሱም ፡ ከፍጹም ፡ ልቡ ፡ ደቀ ፡ መዝሙራቸው ፡
 መሆኑን ፡ አረጋገጠ ። በተለየም ፡ ቅዱስ ፡ ጳውሎስ ፡ «ከግግባት፡

አለማግባት ፡ ይሻላል ፡ » ባለው ፡ በጣም ፡ ያስብ ፡ ነበረ ። ልጅ
 ነት ፡ ሆርክ ፡ አይገኝም ፡ ጤንነት ፡ ዘወትር ፡ የለም ፤ የወጣትነት ፡ ጊ
 ዜስ ፡ እንደምንም ፡ ይለፍ ፡ ሕመም ፡ ወይ ፡ እርጅና ፡ በመጣበት ፡
 ሰዓትሳ ፡ የወንደላጤ ፡ ፍጻሜ ፡ ምን ፡ ይሆን ፡ ይሆን? » የሚል ፡
 ጥያቄ ፡ እንዳንዴ ፡ ሳይፈልገው ፡ በሃሳቡ ፡ ውስጥ ፡ ጣልቃ ፡ ሲገ
 ባበት ፡ « በመጣ ፡ ጊዜ ፡ ይታሰብበታል ፡ » እያለ ፡ ሕሊናውን ፡
 አሳረፈ ።

ምዕራፍ ፡ ስምንት ።

የትምህርት ፡ ትርጉም ።

ዓመታዊ ፡ ፈተና ፡ ተፈጽሞአል ። ብርሃኑና ፡ መክሪያም ፡
 ዓመታቱን ፡ ተግተው በመማር ፡ ይህንን ፡ በደኅና ፡ ስላለፉት ፡ የእ
 ነርሱን ፡ ያህል ፡ ደስ ፡ ያለው ፡ ሰው ፡ ይኖር ፡ ይሆን? እንግዲህ ፡
 ይህን ፡ ሁለተኛውን ፡ ኬላ ፡ ካለፉ ፡ ከባሕር ፡ ማዶ ፡ ወደ ፡ አንዱ ፡
 አገር ፡ ሂደው ፡ ትምህርታቸውን ፡ የመፈጸም ፡ መልካም ፡ ዕድል ፡ ዕጣ
 ቸው ፡ እንዲሆን ፡ ባለ ፡ ሙሉ ፡ ተስፋ ፡ ናቸው ።

የነቅዓ ፡ ጥበብ ፡ ትምህርት ፡ ቤት ፡ ግቢ ፤ እንደ ፡ ተዋበች ፡
 ሙሽራ ፡ በሰንደቅ ፡ ዓላማዎች ፡ ተሸልማ ፡ ስነ ፡ በዓሉን ፡ ለመካፈል ፡
 የመጡትን ፡ እንግዶች ፡ ትቀበላሉት ። ዛሬ ፡ መጨረሻው ፡ የትምህርት፡
 ቤት ፡ ቀን ፡ ነው ። የምስክር ወረቀቶቹን ፡ ለመስጠት ፡ ገናናው ፡ ግርማዊ ፡
 ንጉሠ ፡ ነገሥት ፡ በመካከላቸው ፡ በመገኘታቸው ፡ ተማሪዎቹ ፡ ወዲህ ፡
 ስለ ፡ ይህ ፡ መልካም ፡ ዕድላቸው ፡ ወዲህም ፡ የአያሌ ፡ ዓመታት ፡ ትም
 ህርታቸውን ፡ ስላከናወኑ ፡ ደስታቸው ፡ ዕጥፍ ፡ ነበረ ። በዓሉ ፡ የሚፈጸ
 ምበት ፡ የጉባኤው ፡ አዳራሽም ፡ በአበባ ፤ በሰንደቅ ዓላማና ፡ በሚያምሩ ፡
 ስዕሎች ፡ ተሸልሞ ፡ አጊጠአል ።

እነ ፡ ብርሃኑ ፡ ብዙ ፡ ዓመታት ፡ የጣሩበትና ፡ በናፍቆት ፡ ሲጠብቁት ፡
 የነበረውን ፡ የምስክር ፡ ወረቀታቸውን ፡ ከንጉሠ ፡ ነገሥቱ ፡ እጅ ፡ ለመ

ቀበል ፡ ስማቸው ፡ እስኪጠራ ፡ ድረስ ፡ በተቀመጡበት ፡ ቦታ ፡ ልባቸው ፡ ፍርሃት ፡ ፍርሃት ፡ እያለው ፡ ቆይተው ፡ ተፈቸው ፡ ሲደርስ ፡ እጅ ፡ እየነሡ ፡ ዕድለኞቹ ፡ ተማሪዎች ፡ የምስክር ፡ ወረቀታቸውን ፡ ወሰዱ ። ይኸው ፡ ወረቀት ፡ ለተማሪዎቹ ፡ ተሰጥቶ ፡ እንደ ፡ ተፈጸመም ፡ የትምህርት ፡ ቤቱ ፡ አለቃ ፡ ዶክተር ፡ ጴጥሮስ ፡ አብርሃም ፡ አስተዋጽኦውን ፡ ከዚህ ፡ ቀጥሎ ፡ የምናቀርበውን ፡ ጠሊቅ ፡ የምክር ፡ ቃላት ፡ ያዘለ ፡ ንግግር ፡ አደረጉ ፡ —

የዶክተር ፡ ጴጥሮስ ፡ አብርሃም ፡ ንግግር ፡ —

በዚህ ፡ በነቅዱ ፡ ጥበብ ፡ ሁለተኛ ፡ ደረጃ ፡ ትምህርት ፡ ቤት ፡ ትምህርታችሁን ፡ ለፈጸማችሁት ፡ ልጆች ፡ የምስክር ፡ ወረቀት ፡ የመስጠትን ፡ ስነ ፡ ሥርዓት ፡ ለማክበር ፡ መስጠሰባችን ፡ በጣም ፡ ደስ ፡ የሚያሰኝ ፡ ነገር ፡ ነው ። ይልቁንም ፡ ተወዳጅና ፡ ገናናው ፡ ንጉሠ ፡ ነገሥታችን ፡ መልካም ፡ ፈቃዳቸው ፡ ሁሉ ፡ በዓሉን ፡ ሊከፈሉ ፡ በመካከላችን ፡ መገኘታቸው ፡ ደስታችን ፡ ላይ ፡ ደስታ ፡ ይጨምርልናል ። ከእናንተተማሪዎች ፡ ብዙዎቻችሁ ፡ እንግዲህ ፡ የትምህርት ፡ ቤት ፡ ኑሮው ፡ በቅቶአችሁ ፡ ከአስተማሪዎችና ፡ ከፈተናዎች ፡ ነፃ ፡ ልትወጡ ፡ ስትሆኑ ፡ ጥቂቶቻችሁ ፡ ግን ትምህርታችሁን ፡ በከፍተኞች ፡ ትምህርት ፡ ቤቶች ፡ ልትቀጥሉ ፡ ናችሁ ። ስለዚህ ፡ ይህ ፡ ቀን ፡ ለአብዛኛዎቻችሁ ፡ የመጨረሻው ፡ የተማሪነት ፡ ቀን ፡ ይሆን ፡ ይሆናል ። ከሞግዚቶች ፡ መሪነት ፡ ወጥታችሁ ፡ በገዛ ፡ ሐሳቦችሁ ፡ እንደ ፡ ፈቃዳችሁ ፡ ለመኖር ፡ ወደ ፡ ሰፊው ፡ ዓለም ፡ ስትገቡም ፡ አብረን ፡ የነበርንበት ፡ ጊዜ ፡ መታሰቢያ ፡ እንዲሆናችሁ ፡ ጥቂት ፡ የምክር ፡ ቃላት ፡ ላበረክትላችሁ ፡ እወዳለሁ። ይህ ፡ ምክርም ፡ ዕድል ፡ አግኝተው ፡ የእናንተን ፡ ያህል ፡ የተማሩ ፡ ብዙዎች ፡ ልጆች ፡ እስከ ፡ አሁን ፡ ድረስ ፡ የሉምና ፡ « እንበልጣለን ፡ » የማለት ፡ ሐሳብ ፡ በአእምሮአችሁ ፡ ውስጥ ፡ እንዳታገቡ ፡ ትምህርት ፡ የሚለው ፡ ቃል ፡ ትክክለኛ ፡ ትርጉሙ ፡ ምን ፡ እንደ ፡ ሆነ ፡ በጭሩ ፡ ስገልጽላችሁ ፡ ታግሳችሁ ፡ እንድትሰሙኝ ፡ እለምናችሁአለሁ ።

« በፊትህ ፡ ወዝ ፡ እንጀራህን ፡ ትበላለህ ፡ » የሚለውን ፡ ንግግር ፡ ሁላችሁም ፡ ታስታውሱታላችሁ ። እንግዲህ ፡ የትምህርት ፡ ቀደምት ፡ አገልግሎት ፡ እንድ ፡ ብልሃት ፡ አውቀን ፡ በዚሁ ፡ እየወራን ፡

ደሞዝ ፡ አግኝተን ፡ ለሕወታችን ፡ የሚያስፈልገውን ፡ ለመግዛት ፡ እንዲያስችለን ፡ መሆኑን ፡ ማንም ፡ አይስተውም ። በድካም ፡ ምግብ ፡ ማግኘትን ፡ ደግሞ ፡ አእምሮ ፡ ያለው ፡ ሰው ፡ ብቻ ፡ ሳይሆን ፡ እስትንፋሱ ያለው ፡ ፍጡር ፡ ሁሉ ፡ የሚፈጽመው ፡ ተግባር ፡ ነው። ወፍም ፡ ሆነ ፡ ጉንዳን ፡ ምግቡን ፡ ካለበት ፡ ሂዶ ፡ ይፈልገዋል ፡ እንጂ ፡ በአንድ ፡ ቦታ ፡ ቁጭ ፡ ብሎ ፡ ምግቡ ፡ አይመጣለትም ።

ነገር ፡ ግን ፡ በዓለም ፡ ስንኖር ፡ ሳለን ፡ ከሥራ ፡ ችሎታ ፡ በቀር ፡ ደግሞ ፡ ብዙ ፡ ሌላ ፡ ችሎታ ፡ ያሻናል ። በሥራ ፡ ችሎታቸው ፡ ለፍተው ፡ ያገኙትን ፡ በቂ ፡ ገንዘብ ፡ በማስተዋል ፡ ወጭ ፡ ማድረጉ ፡ እየተሳናቸው ፡ ቁም ፡ ነገር ፡ ላይ ፡ ሳያውሉት ፡ በትንሹት ፡ የሚቀሩ ፡ እንዲያውም ፡ በገዛ ፡ ገንዘባቸው ፡ ጤናቸውን ፡ አሰናክለው ፡ ሕይወታቸውን ፡ በጭሩ ፡ የሚያስቀሩ ፡ ስንትና ፡ ስንት ፡ ናቸው ፡ ? ልዩ ፡ ልዩ ፡ ሰብ ፡ እያበጁ ፡ በመጨረሻ ፡ የዚህ ፡ ሰብ ፡ ተገዥዎች ፡ ሁነው ፡ የቀሩና ፡ ያገኙትን ፡ ገንዘብ ፡ ሁሉ ፡ የሰብ ፡ ማርኪያ ፡ የአመል ፡ መክሊያ ፡ ብቻ ፡ በማድረግ ፡ ዕድሜአቸውን ፡ የፈጁ ፡ ሰዎች ፡ ብዛታቸው ፡ ሊታወቅ ፡ ይቻል ፡ ይሆን ? እነዚህ ፡ ሰዎች ፡ የሥራ ፡ ችሎታ ፡ አልጎደላቸውም ። ነገር ፡ ግን ፡ ሕይወታቸውን ፡ ወደፊት ፡ ለማሻሻል ፡ እንድ ፡ ግብ ፡ ወስነው ፡ ከየዕለቱ ፡ ልፋታቸው ፡ የሚያገኙት ፡ ፍሬ ፡ ወደዚያ ፡ ግብ ፡ እንዲደርሱ ፡ እንደሚረዳቸው ፡ በማድረግ ፡ ፈንታ ፡ በአንዲት ፡ ጠባብ ፡ መንገድ ፡ በአንዲት ፡ ቀጭን ፡ መስመር ፡ ብቻ ፡ ሲመላለሱ ፡ የትም ፡ ሳይደርሱ ፡ ተቀጭተው ፡ የሚቀሩት ፡ የሰው ፡ ልጆች ፡ ልክ ፡ የላቸውም ። ስለዚህ ፡ ትምህርት ፡ አግኝቼአለሁ ፡ ብሎ ፡ የሚያስበው ፡ ሰው ፡ የሕይወቱን ፡ መምሪያ ፡ ቅን ፡ ፍልስፍና ፡ ለይቶ ፡ ያወቀ ፡ መሆን ፡ አለበት ። በልቡ ፡ ውስጥ ፡ ዕውቀት ፡ ንዋይና ፡ ደስታ ፡ ምን ፡ ምን ፡ ያህል ፡ ስፍራ ፡ ሊሰጡ ፡ እንደሚገባቸውና ፡ ከነዚህ ፡ አንዱ ፡ ያንዱን ፡ ድንበር ፡ እንዳያልፍ ፡ ሚዛን ፡ ለመጠበቅ ፡ የሚያስችለው ፡ በቂ ፡ ማስተዋል ፡ እንዲኖረው ፡ ያሻል ።

በዓለም ፡ ውስጥ ፡ ከመሰሉ ፡ ጋራ ፡ ተስማምቶ ፡ ሊቀመጥ ፡ ባለመቻሉ ፡ ከሁሉም ፡ ጋራ ፡ ሲነታረክ ፡ የሚኖረው ፡ ሰው ፡ ከዚህ ፡

ቀደም : ሳይገጥመን : አልቀረም ። ይህ : ሰው : በልጅነቱ : ከወንድ
 ሞቹና : ከአብሮ አደጎቹ : ጋራ : በመጣላት : ይጀምርና : ሲያድግ :
 ከሥራ : አለቆቹ : ከዘመዶቹ : ከሚስቱ : ከአማቶቹ : ከልጆቹ : ከጎ-
 ረቤቶቹ : ከጓደኞቹ : በጭሩ : ከእርሱ : ጋራ : ግንኙነት : ካለው : ሰው :
 ሁሉ : ጋራ : በትንሹም : በትልቁም : ነገር : ሲጨቃጨቅ : ይኖራል።
 ምክንያቱሳ ? ለእርሱ : እንደሚመስለው : እርሱ : ብቻ : ትክክለ
 ናውን : የተከተለ : ሲሆን : የቀሩት : ሁሉ : ተሳስተዋል ። « እገሌ :
 እክ : እንዲህ : አደረገኝ » : ብሎ : ዛሬ : ከበቀለ : ጋር : ተነጋግሮ :
 እንደሆነ : በማግሥቱ : « በቀለ : እክ : እንዲህ ሠራኝ » : ብሎ : ሕእ
 ገሌ : ጋር : ይጫወታል ። ይህ : ሰው : የክት : ተግባሩ : ጭቅጭቅ :
 እንደሆነ : ለማለት : ይቻላል ። ለአጥቢያው : የፖሊስ : ጣቢያ : ዘወ
 ትር : የማይሰለች : ደንበኛ : ስለሆነ : ፖሊሶቹ : ሁሉ : ያውቁታል።
 « በጥባጭ : ካለ : ማ : ጥሩ ይጠጣል » : ተብሎ : የተተረተው :
 በእርሱ : ብጤ : ሰበብ : ሳይሆን : ይቀራል : ትላላችሁን ? ይህን :
 የመሰለ : አመል : ያለው : ሰው : ብዙ : ዕውቀት : ቢሰበስብ :
 እንኳ : በእውነት : ተማርኩ : ብሎ : መናገር : አይገባውም ።

የተማረ : ሰው : ካልተማረው : የሚለይበት : ምክንያቱ :
 የተማረው : ሰው : በፈቃዱ : ሕግን : ሲያከብር : ያልተማረው : ሰው :
 ግን : የቅጣት : ፍራቻ : ብቻ : አስገድዶት : ሕግን : በማክበሩ :
 እንደሆነ : ይባላል ። የተማረ : ሰው : የውጭ : ምልክቱ : ሰው :
 ነቱ : ልብሱና : መኖሪያው : ንጹሕ : ነው ። በአገባብ : ስለሚሄድና :
 ስለሚናገር : ሁኔታው : ትሕትና : የተሞላ : ነው ። ሥራው : የታ
 ረመ : ነው ። አእምሮው : ለራሱ : ምቹትና : ድሎት : በማሰብ : ብቻ :
 የታጠረ : ሳይሆን : ለጎረቤቶቹ : ለሰፈሩና : በሰፊውም : ለአገሩ :
 ማሰብ : ተግባሩ : መሆኑን : በማወቁ : አላፈነቱን : ይፈጽማል ።
 በተቻለው : መጠን : ሌሎችን : ለመርዳት : ዝግጁ : ነው ። ይህ :
 ሰው : ስዕት : ቅናት : የራስ : ፍቅር : ስንፍና : እና : ቁጣ : የመሳሰ
 ሉትን : መጥፎ : የባሕሪ : ጉድለቶች : ሁሉ : አርም፣ ከሌላው : ፍጡር :
 ሁሉ : የበላይ : ሆኖ : ለተፈጠረበት : ደረጃ : ተገቢ : ሁኖ : እንዲገኝ :
 ሁሉ : ቀን : ሲጣጣር : ይኖራል ። መንፈሱና : ሐሳቡ : ንጹሕ : እንዲ
 ሆን : ሳይሰለች : ይታገላል ።

እንግዲህ : እናንተ : ትምህርት : ቤትን : ትታችሁ : ወደ :
 ሰፊው : ዓለም : የምትገቡ : ወጣቶች : ከአባቶቻችሁ : ተላልፎ :
 ወደ : እናንተ : ለደረሰው : አገር : እና : ለዘመናችሁ : ማማር :
 ወይም : መክፋት : የግል : አላፊነት : እንዳለባችሁና : ሌላ : አላፊ :
 እንደሌለ : ተረድታችሁ : የጥሪአችሁን : ከፍተኛነት : አክብራችሁ :
 እንድትኖሩ : በምትሔዱበት : ስፍራ : ሁሉ : ብርታትና : መልካም :
 ዕድል : እንዲገጥማችሁ : እየተመኘሁላችሁ : ለአባቶቻችሁ :
 አገር : ታማኞች : ሁናችሁ : እንድትገኙ : ያልኩትን : ደግሜ :
 እያሳሰብኩ : ንግግሬን : አቆማለሁ ። ለዚሁም : እግዚአብሔር : ይር
 ዳችሁ ።

ዕድሜ : ለግርማዊ : ንጉሠ : ነገሥት ።

ኢትዮጵያ : ለዘላለም : ትኑር : »

የዶክተር : ጴጥሮስ : አብርሃም : ንግግር : እንደ : ተፈጸመና :
 ጭብጨባው : ዝግ : እንዳለ : ግርማዊነታቸው : ቀጥሎ : የተመለ
 ከተውን : ንግግር : አሰሙ።
የግርማዊነታቸው : ንግግር ።

« . . . የሰው : የጎልማሳነቱ : ወሬት : በሚቀረው : ሕይወቱ :
 የሚደርሰውን : ዘመን : የሚጋራበት : ጊዜ : ስለሆነ : ራሱን : የሚገ
 ዛበት : ዓቅም : የሚያከማቸው : በዚሁ : ወሬት : ነው ። የሰውም :
 ዕድል : በዛሬው : ዘመን : ከአስተዳደጉና : ከትምህርቱ : ጋራ :
 የተያያዘ : ነው ። መልካሙን : አስተዳደግ : ያለፈው : ጎልማሳ :
 ምኞቶቹ : ሁሉ : ከፍ : ወዳለው : ግብ : ይንጠራራሉ ። ይህም :
 የሚገኘው : አሁን : እንዳቆምነው : ባለ : የልጅነት : ትምህርት :
 አልፎ : ወደ : ከፍተኛው : ደረጃ : በሚደርስበት : የጎልማሳነት : ወሬ
 ቶች : በሚለሰልሱበት : ትምህርት : ቤት : ነው ። ለኢትዮጵያ :
 ልጆች : የትልቅ : የትንሽ : ወገን : ሳይባባሉ : ማን : መሆናቸ
 ውን : ራሳቸው : የሚያሳውቁበት : ይህን : የሁለተኛ : ደረጃ :
 ትምህርት : ቤት : አቁመንላቸዋል ። . . . »

በዚህ : ትምህርት : ቤት : የኢትዮጵያ : ጎልማሶች : ለሕይ
 ወታቸው መሪ : የሚሆን : ትምህርት : ለመስጠት : የቀረባችሁ :

መምህራኖች ፡ ሥራችሁ ፡ ከባድ ፡ መሆኑ ፡ የታወቀ ፡ ነው ። የሱ ፡ ሕይወት ፡ ወደ ፡ በጎ ፡ ጎዳና ፡ የሚመራበትን ፡ መብራት ፡ ለእያንዳንዱ ፡ ተማሪያችሁ ፡ እንደ ፡ አቅሙና ፡ እንደ ፡ ስጦታው ፡ በእጁ ፡ ማስጨበጥ ፡ አለባችሁ ። መብራቱንም ፡ የሚያውለበልበው ፡ ንፋስ ፡ ምንም ፡ ብርቱ ፡ መሆኑ ፡ ቢታወቅ ፡ ተማሪዎቻችሁ ፡ ተግቡን ፡ አልፈው ፡ በቀን ፡ በቀኑ ፡ ያለመሰልቸት ፡ በምታለሰልሱት ፡ አእምሮአቸው ፡ እግዚአብሔርንና ፡ አገራቸውን ፡ ንጉሠ ፡ ነገሥታቸውንም ፡ ለማገልገል ፡ እንዲበቁ ፡ ተስፋ ፡ እናደርጋለን ። ከዚህም ፡ ፍጻሜ ፡ የበለጠና ፡ የተከበረ ፡ ነገር ፡ አይገኝም ።

እናንተ ፡ ጎረቤቶች ፡ ምንም ፡ ስጦታችሁ ፡ ለየብቻው ፡ ቢሆን ፡ ተርታ ፡ ስጦታ ፡ ያለው ፡ እንኳ ፡ ጠንክሮ ፡ በመሥራት ፡ ታላቁን ፡ አስተዋይነት ፡ ለመግዛት ፡ የሚችል ፡ መሆኑን ፡ ዕወቁ ። በእናንተም ፡ ዘንድ ፡ በጎ ፡ በሕርይና ፡ ጽኑ ፡ ጠባይ ፡ ያደረ ፡ እንደሆነ ፡ ሰው ፡ ራሱን ፡ ሰው ፡ የሚያደርግበትንና ፡ ለራሱ ፡ ዋጋ ፡ የሚሰጥበትን ፡ በዚህ ፡ ትምህርት ፡ ቤት ፡ ገንዘባችሁ ፡ ታደርጉታላችሁ ። የሰው ፡ ትልቅነትና ፡ ትንሽነት ፡ የሚመሠረተው ፡ እንደ ፡ አስተዋይነቱ ፡ መጠንና ፡ በበጎ ፡ በሕርይ ፡ በጽኑ ፡ ጠባይ ፡ ነው ። በመካከላችሁም ፡ በዕድሜ ፡ የምትቀዳደሙ ፡ ብትኖሩ ፡ ሁላችሁም ፡ ዛሬ ፡ በዚህ ፡ ትምህርት ፡ ቤት ፡ ደጃፍ ፡ ወደ ፡ ሕይወት ፡ መዝለቂያ ፡ በር ፡ ደርሳችኋል ። ጊዜያችሁን ፡ ሁሉ ፡ አስተዋይነትን ፡ ለመግዛት ፡ በበጎ ፡ በሕርይ ፡ የሚፈጸሙትን ፡ ለመልመድ ፡ ጽኑ ፡ ጠባይን ፡ ለማግኘት ፡ በሥራ ፡ አሳልፉ ። አእምሮአችሁንም ፡ በአስተማሪዎቻችሁ ፡ ሞግዚትነት ፡ በዚህ ፡ ትምህርት ፡ ቤት ፡ አሳድጉ ። ለወገኖቻችሁና ፡ ላገራችሁ ፡ ክብር ፡ ለእኛም ፡ ደስታ ፡ የምትሆኑበት ፡ ቀን ፡ በቅርብ ፡ ጊዜ ፡ ይደርሳል ። የእኛንም ፡ ውለታ ፡ የምትመልሱት እንዲሁ በማድረግ ነው ። . . . በአእምሮ፣ ጠንክሩ፣ በሥራ፣ ጠንክሩ፣ በሃይማኖት፣ ጠንክሩ፣ በተስፋ፣ ጠንክሩ፣ የመጨረሻውን ዕድልና የድል አክሊል፣ ተወርሳላችሁ። . . . ኢትዮጵያ፣ እናንተንና፣ እናንተን ፡ የመሰሉትን ፡ የልጆችዋን ፡ አገልግሎት ፡ ትጠብቃላችሁ ። »

የግርማዊነታቸው ፡ ንግግር ፡ እንደ ፡ ተፈጸመ ፡ የተማሪዎቹና ፡ የተሰበሰበው ፡ ሕዝብ ፡ ጭብጨባ ፡ አዳራሹን ፡ ሦስቱ ፡ ሞላው ። ዶክ

ተር ፡ ጴጥሮስም ፡ በራሳቸውና ፡ በተማሪዎቹ ፡ ስም ፡ ሁነው ፡ ስለ ፡ አባታዊው ፡ ጥበብ ፡ የተሞላ ፡ ንጉሣዊ ፡ ምክር ፡ ግርማዊነታቸውን ፡ አመስግነው ፡ ሲያበቁ ፡ የተሰበሰበው ፡ ሕዝብ ፡ ቁሞ ፡ የኢትዮጵያ ፡ ሕዝብ ፡ መዝሙር ፡ ተዘመረና ፡ የበዓሉ ፡ ፍጻሜ ፡ ሆነ ።

ምዕራፍ ፡ ዘጠኝ ።

ጉዞ ወደ ፈረንጅ አገር ።

ብርሃኑና ፡ መኮሪያ ፡ በትምህርት ፡ ሚኒስቴር ፡ እንዲገኙ ፡ የሚል ፡ የስልክ ፡ መልእክት ፡ መቀበላቸውን ፡ የትምህርት ፡ ቤቱ ፡ አለቃ ፡ ለልጆቹ ፡ ነገሩአቸው። ልጆቹ ፡ ወደ ፡ ትምህርት ፡ ሚኒስቴር ፡ እንደ ፡ ደረሱም ፡ ወደ ፡ ዋናው ፡ ዲሬክተር ፡ ወዲያው ፡ ቀረቡና ፡ ከእኒሁ ፡ ባለሥልጣን ፡ አንደበት ፡ እነዚህን ፡ ቃላት ፡ ሰሙ ፡ — « . . . ዛሬ ፡ ወደዚህ ፡ የጠራሁአችሁ ፡ በግርማዊ ፡ ንጉሠ ፡ ነገሥት ፡ ስም ፡ ሆኜ ፡ ትምህርታችሁን ፡ በውጭ ፡ አገር ፡ እንድትቀጥሉ ፡ የተመረጣችሁ ፡ መሆናችሁን ፡ እንድትገራችሁ ፡ ነው ። ይህ ፡ ድንቅ ፡ ዕድል ፡ የሚገጥመው ፡ ከተማሪዎች ፡ መካከል ፡ ከስንቱ ፡ ለአንዱ ፡ መሆኑን ፡ አሳምራችሁ ፡ ታውቃላችሁ። በመንግሥት ፡ ትምህርት ፡ ቤት ፡ ከገባችሁበት ፡ ቀን ፡ አንሥቶ ፡ ፈረንጅ ፡ አገር ፡ ከርማችሁ ፡ እስክትመለሱ ፡ ድረስ ፡ ለእያንዳንዳችሁ ፡ ከ፱ ፡ ሺሕ ፡ ብር ፡ የሚበልጥ ፡ ወጭ ፡ የሚደረግ ፡ መሆኑን ፡ አትዘንጉ። በግብርና ፡ በቀረጥ ፡ ከገበሬው ፡ ከነጋዴውና ፡ ከማናቸውም ፡ ዓይነት ፡ ሠራተኛ ፡ ከእያንዳንዱ ፡ ኢትዮጵያዊ ፡ ድሀ ፡ ወይም ፡ ሀብታም ፡ ሰይባል ፡ ተጠራቅሞ ፡ ይህን ፡ ያህል ፡ ወጭ ፡ ሲደረግላችሁ ፡ እናንተም ፡ ለውዲቱ ፡ አገራችሁ ፡ የግል ፡ ጥቅም ፡ የሌለበት ፡ ቅን ፡ አገልግሎታችሁን ፡ በማበርከት ፡ ውለታዋን ፡ እንድትመልሱ ፡ መትጋት ፡ እንደአለባችሁ ፡ ሳሳስባችሁ ፡ ለዚሁ ፡ እግዚአብሔር ፡ እንዲያበቃችሁ ፡ እየተመኘ ሁላችሁ ፡ ነው ። ሐሙስ ፡ በሦስት ፡ ሰዓት ፡ እዚህ ፡ ተገኙና ፡ ግርማዊነቸውን ፡ ልትስናበቱ ፡ ወደ ፡ ቤተ ፡ መንግሥት ፡ እወስዳችሁኑለሁ ።



ገ ጽ ፡ ፳፯ ። የኢትዮጵያ ፡ ስም ፡ እንዲልቅ ፡ ...

ለልብሳችሁና ፡ ለመንገድ ፡ መሰናዶ ፡ የሚያስፈልጋችሁ ፡ ገንዘብ ፡ ተዘጋጅቶላችሁአል ፡ አሁን ፡ ሂዱና ከሂሳብ ፡ ክፍል ፡ ተቀበሉ ። ... »

ልጆቹ ፡ ይህን ፡ በሰሙ ፡ ጊዜ ፡ አቤት ፡ የተሰማቸው ፡ ደስታ ፡ አንዳንዴ ፡ ሳቁ ፡ አንዳንዴም ፡ ዝለሉ ፡ ዝለሉ ፡ አሰኛቸው ። የምሥራቹን ፡ ለዘመድ ፡ ወዳጅ ፡ ለመንገር ፡ የቤታቸው ፡ መንገድ ፡ እርዝማኔ ፡ የመንፈቅ ፡ ጉዞ ፡ ሆኖ ፡ ተሰማቸው ። የዕድላቸውን ፡ ነገር ፡ እየተጨዋውቱ ፡ መንገድ ፡ ለመንገድ ፡ ሲሄዱም ፡ ወጭ ፡ ወራጁን ፡ ልብ ፡ ለማድረግ ፡ ዓይናቸው ፡ በደስታ ፡ ታውሮ ፡ ከእነርሱ ፡ በቀር ፡ ሌላ ፡ ሰው ፡ በዓለም ፡ ውስጥ ፡ ያለ ፡ ሆኖ ፡ አልታያቸውም ። በፊታቸው ፡ የቆያቸውን ፡ የሚያውቁትን ፡ ሰው ፡ ግን ፡ እንቅ ፡ አድርጎ ፡ መሳም ፡ ብቻ ፡ ነው ። ምክንያቱን ፡ ለመንገር ፡ ግን ፡ ጊዜ ፡ አላገኙም ።

ቤተ ዘመድ ፡ ይህን ፡ ውብ ፡ ወሬ ፡ በሰማ ፡ ጊዜ ፡ እግዚአብሔርን ፡ ከማመስገንና ፡ መንግሥትን ፡ ከመመረቅ ፡ ሊታገሥ ፡ አልቻለም ። « ሰማህ ፡ ልጄ ፡ ብርሃኑ ፡ » አሉ ፡ አቶ ፡ ዓባይ ፡ ይህንኑ ፡ ጉዳይ ፡ ከልጃቸው ፡ ጋር ፡ ሲጨዋውቱ ፡ « ነፃነት ፡ ምን ፡ ማለት ፡ እንደ ፡ ሆነ ፡ አሁን ትረዳለህ ፡ ወይ? ጠላት ፡ እንደሆነ ፡ ሁለተኛ ፡ ደረጃ ፡ ይቅርና ፡ ዩኒቨርሲቲማ ፡ አይታለምም ፡ ዱሮ ፡ ተቋቁመው ፡ የነበሩትን ፡ ትምህርት ፡ ቤቶች ፡ ሁሉ ፡ ድፍን ፡ አድርጎ ፡ ዘግቶ ፡ የኢትዮጵያ ፡ ሕዝብ ፡ እንደ ፡ ከብት ፡ ሁኖ ፡ እንዲቀርለት ፡ ቀን ፡ እስከ ፡ ሌሌት ፡ ይደክም ፡ ነበረ ። ነገር ፡ ግን ፡ ለሥላሴዎች ፡ ምሥጋና ፡ ይግባ ፡ ሰንደቅ ፡ ዓላማችን ፡ ትለምልም ፡ ንጉሠ ፡ ነገሥታችን ፡ ውለው ፡ ይግቡ ፡ አሁን ፡ ከናንተ ፡ ከልጉደለ ፡ በቀር ፡ ሰው ፡ በዓለም ፡ ሲኖር ፡ ሊገጥመው ፡ የሚችል ፡ ትልቁ ፡ ዕድል ፡ እንግዲህ ፡ ይኸው ፡ ደረሳችሁ ። እኛ ፡ ዘመዶቻችሁም ፡ ከዚህ ፡ ወዲያ ፡ ደስ ፡ የሚል ፡ የምንመኘው ፡ ነገር ፡ የለንም ። በል ፡ እስቲ ፡ በርታና ፡ ፍሬህን ፡ አሳይ! »

« እናንተ ፡ ወጣቶች ፡ ወደ ፡ ክፍተኛ ፡ ትምህርት ፡ ስትሄዱና ፡ ከተማ ፡ ፊቶችሁ ፡ በኋላ ፡ ስለሚገጥማችሁ ፡ መልካም ፡ ዕድል ፡ ስታስቡ ፡ በበቂ ፡ ደመወዝ ፡ ሹመት ፡ ነጭ ፡ እንጀራና ፡ ገንዘብ ፡ ሊያመጣው ፡ በሚችል ፡ ደስታ ፡ ብቻ ፡ ትወሰናላችሁ ። ሳይማሩ ፡ እነዚህን ፡ ነገሮች ፡ ለማግኘት ፡ የታደሉ ፡ ሰዎች ፡ አይታጡምና ፡ ለእነርሱ ፡ የሚገድላቸው ፡

ምን ፡ እንደ ፡ ሆነ ፡ ወይም ፡ ከፍተኛ ፡ ትምህርት ፡ ሊያስገኘው ፡ የሚችል ፡ ከዚህ ፡ ከተባለው ፡ የበለጠ ፡ ሀብት ፡ ምን ፡ እንደ ፡ ሆነ ፡ ለማሰብ ጊዜ ፡ ያገኛችሁ ፡ አይመስለኝም ። ያልተማረው ፡ ሰው ፡ ወደ ፡ ስነ ፡ ጥበብ ፡ ወደ ፡ ፍልስፍና ፡ ወደ ፡ ታሪክና ፡ ወደ ፡ ሌላው ፡ ወሰን ፡ ማለቂያ ፡ ወደሌለበት ፡ ንጹሕ ፡ የዕውቀት ፡ ዓለም ፡ ውስጥ ፡ እንዳይገባ ፡ በድንቁርናው ፡ ወህኒ ፡ ውስጥ ፡ ተግዞ ፡ ከሚኖረው ፡ ነፃ ፡ መሆናችሁን ፡ አእምሮአችሁና ፡ ብርታታችሁ ፡ እስከሚፈቅደው ፡ ድረስ ፡ በዕውቀት ፡ ጎዳና ፡ ልትጓዙ ፡ የምትችሉ ፡ መሆናችሁን ፡ ከሀብት ፡ አትቁጥሩትም ። የዚህ ፡ የሰፊው ፡ መንግሥት ፡ ባለ ፡ ሙሉ ፡ መብት ፡ ዜጋዎች ፡ እንድትሆኑ ፡ የሚፈቅድላችሁን ፡ የትምህርትን ፡ የይለፍ ፡ ወረቀት ፡ እንደሚገባው ፡ መጠን ፡ ዋጋ ፡ አትሰጡትም ። ግን ፡ ጥንትም ፡ አባቶቻችን ፡ በእጅ ያለ ፡ ወርቅ ፡ ከመዳብ ፡ ይቆጠራል ፡ ብለው ፡ ተርተዋል ።

የሥጋ ፡ ባርነት ፡ የመንፈስ ፡ ባርነትን ፡ እንደሚያስከትል ፡ የሥጋ ፡ ነፃነትም ፡ የመንፈስ ፡ ነፃነትን ፡ ያመጣልና ፡ ዕድላችሁ ፡ ምንኛ ፡ ትልቅ ፡ እንደሆነ ፡ ዕውቁ ።

«ደግሞ ፡ በሌላው ፡ በኩል ፡ ሰፊውን ፡ ዓለም ፡ ስታዩ ፡ አገራችን ፡ የዓለም ፡ እንብርት ፡ ናት ፡ ከሚለው ፡ ጠባብ ፡ አስተያየት ፡ የምትፈወሱ ፡ መሆናችሁን ፡ አትዘንጉ ። »

※ ※ ※

ብርሃኑና ፡ መኩሪያ ፡ ለቤተ ፡ መንግሥቱ ፡ ግቢ ፡ እንግዶች ፡ አልነበሩም ። በዓመት ፡ በዓመት ፡ ለክብረ ፡ በዓላትና ፡ ሽልማት ፡ ከንጉሠ ፡ ነገሥቱ ፡ እጅ ፡ ለመቀበል ፡ እየገቡ ፡ በጣም ፡ የሚያውቁት ፡ ቢሆን ፡ እንኳ ፡ ይህ ፡ አምሳለ ፡ ኤድን ፡ ገነት ፡ የሆነ ፡ ግቢ ፡ ለተመልካቹ ፡ ዓይን ፡ ዘወትር ፡ አዲስ ፡ ግርማማ ፡ ውበቱ ፡ ታይቶ ፡ የማይጠገብ ፡ የአትክልቱና ፡ የአበባው ፡ መዓዛ ፡ የጣፈጠ ፡ ነበረ ። ይልቁንም ፡ የነፃነቱ ፡ ምልክት ፡ የሆኑት ፡ ተወዳጆቹ ፡ ሦስት ፡ ቀለሞች ፡ በዚህ ፡ ዓጾድ ፡ መካከል ፡ ጫፉ ፡ ሰማይ ፡ በሚደርሰው ፡ ምሰሶ ፡ ላይ ፡ ሲውለበለቡ ፡ የሚመለከተው ፡ ኢትዮጵያዊ ፡ ልቡን ፡ ደስታና ፡ ኩራት ፡ እንደምን ፡ ሳይሞላው ፡ ይቀራል !

ዕድላዎቹ ፡ ልጆች ፡ እንደ ፡ ቀድሞው ፡ ሳይሆን ፡ ዛሬ ፡ አመጣጣቸው ፡ ልዩ ፡ ነው ። በእልፍኝ ፡ አስከልካዩ ፡ ተመርተው ፡ ወደ ፡ ንጉሠ ፡ ነገሥቱ ፡ ዙፋን ፡ አዳራሽ ፡ ገቡ ። ለግርማዊ ፡ ንጉሠ ፡ ነገሥት ፡ ለጥብለው ፡ እጅ ፡ እንደ ፡ ነሡ ፡ ወደ ፡ ጌቶቹ ፡ ዙፋን ፡ ጠጋ ፡ እንዲሉ ፡ ተነግረው ፡ ለቀረቡላቸው ፡ አባታዊ ፡ ጥያቄዎች ፡ መልስ ፡ ከሰጡ ፡ በኋላ ፡ ከገናናው ፡ ግርማዊ ፡ ንጉሠ ፡ ነገሥት ፡ የተሰጣቸውን ፡ ንጉሣዊ ፡ የምክር ፡ ቃል ፡ ከዚህ ፡ ቀጥሎ ፡ አትመነዋል ።

«የሚበቃ ፡ ዕውቀት ፡ እንድታገኙ ፡ ብትተጉ ፡ ብትጣጣሩና ፡ ብትማሩ ፡ የሚንቁዋችሁ ፡ ያከብሩዋችኋል ፡ የሚጠሉዋችሁ ፡ ይወዱዋችኋል ።

«አግዚአብሔር ፡ እኛን ፡ ለኻያ ፡ ሚሊዮን ፡ ሕዝብ ፡ ጠባቂ ፡ እንድንሆን ፡ ሲመርጠን ፤ የምንኮራባችሁ ፡ ከሁሉ ፡ ይልቅ ፡ በትምህርት ፡ ቤት ፡ በላችሁት ፡ ነው ። እንደዚህም ፡ ሲባል ፡ የቀሩት ፡ ትምህርት ፡ ስለጎደላቸው ፡ ነው ፡ እንጂ ፡ የማንኮራባቸውና ፡ የነቀፍናቸው ፡ ሆኖ ፡ አይደለም ። ስለዚህ ፡ . . . ፍሬያችሁን ፡ እንድታሳዩን ፡ ምኞታችን ፡ ነው ። ከዛሬ ፡ ቀደምም ፡ ከብዙዎቹ ፡ ፍሬ ፡ አግኝተንባቸዋል ። አግዚአብሔር ፡ በምትሄዱበት ፡ አገር ፡ ትምህርታችሁ ፡ እንዲከናወንላችሁ ፡ ረድቶ ፡ በደህና ፡ ወደ ፡ አገራችሁ ፡ ይመልሳችሁ ። »

«ከግርማዊነታቸው ፡ ንግግር ፡ በኋላ ፡ ከሁለቱ ፡ ተማሪዎች ፡ አንደኛቸው ፡ መኩሪያ ፡ በላይ ፡ እነዚህን ፡ ቃላት ፡ ተናገረ ፡—

ግርማዊ ፡ ጃንሆይ !

«በግርማዊነታቸው ፡ መልካም ፡ ፈቃድ ፡ ትምህርታችንን ፡ በውጭ ፡ አገር ፡ እንድንቀጥል ፡ ለዚህ ፡ ትልቅ ፡ ዕድል ፡ ያበቃንን ፡ ፈጣሪ ፡ ከሙሉ ፡ ልባችን ፡ እናመሰግናለን ። የኢትዮጵያ ፡ ስም ፡ እንዲልቅ ፡ ለሕዝቡ ፡ እድገትና ፡ ላገሩ ፡ ልማት ፡ ግርማዊነትዎ ፡ ቀን ፡ እስከ ፡ ሌሊት ፡ የደከመውንና ፡ የሚደክመውን ፡ እኛ ፡ በዕድሜ ፡ እነሥተኞች ፡ የሆነው ፡ ዜጎችዎም ፡ ሳንቀር ፡ በጉልህ ፡ የተመለከተ ነው ፡ ነው ። እኛም ፡ በውጭ ፡ አገር ፡ ትምህርት ፡ ቀስመን ፡ ተመልሰን ፡ የግርማዊነትዎ ፡ ቅን ፡ አገልጋዮች ፡ በመሆን ፡ በተደረገልን ፡ ችሮታ ፡ መጠን ፡ ውለታ ፡ እንድንመልስ ፡ ያበቃን ፡ ዘንድ ፡

አምላክን ፡ ዘወትር ፡ እንለምነዋለን ። ግርማዊነትዎ ፡ ሺሕ ፡ ዓመት ፡ ይንገሥ ! »

※ ※ ※

እነ ፡ ብርሃኑ ፡ ለጉዘው ፡ ሲሰናዱ ፡ ሰንብተው ፡ ከብዙ ፡ ቀን ፡ በኋላ ፡ ወደሚደረሰው ፡ አዲሱ ፡ ትምህርት ፡ ቤታቸው ፡ ለመሳፈር ፡ ዛሬ ፡ ጥዋት ፡ በዘመድ ፡ ወዳጅ ፡ ታጅበው ፡ ወደአይሮፕላን ፡ ጣቢያ ፡ ደረሱ ። ምንም ፡ አካሄዳቸው ፡ ለደግ ፡ ቢሆን ፡ እንኳ ፡ ከሚያፈቅ ሩት ፡ ሰው ፡ ቀርቶ ፡ ከተለማመዱት ፡ ጠላት ፡ እንኳ ፡ መለያየት ፡ አስደሳኝ ፡ አይደለምና ፡ የመለያየት ፡ ምጥ ፡ በሸኚዎችና ፡ በተሸኚዎች ፡ ግንባር ፡ ላይ ፡ ተስሎ ፡ ይታይ ፡ ነበረ ።

አይሮፕላኑ ፡ መነሻው ፡ ሲሆንም ፡ ልጆቹ ፡ ከዘመዶቻቸው ፡ ጋር ፡ ሲሳሳሙ ፡ ሁለቱም ፡ ወገን ፡ ዕንባቸውን ፡ ሊገቱ ፡ አልቻሉም። መሐረሞች ፡ ገሚሶቹ ፡ ከኪስ ፡ አብዛኛዎቹ ፡ ግን ፡ ከቦርሳ ፡ እየተመዘዙ ፡ ሁሉም ፡ በይፋ ፡ ይጠቀምባቸው ፡ ጀመረ ። ደግነቱ ፡ በራሪው ፡ ወዲያው ፡ ተነሥቶ ፡ ገላገላቸው ። ሰማየን ፡ እየቀዘፈ ፡ ሲያንጃብብ ፡ ተጨለጠና ፡ ከጥቂት ፡ ሴኮንድ ፡ በኋላ ፡ ትንኝ ፡ ያህል ፡ ሆኖ ፡ ሲታይ ፡ ቆይቶ ፡ ለዓይን ፡ ጠፋ ። ሸኚዎችም ፡ መቸስ ፡ ምን ፡ ይደረግ ፡ ወደ ፡ እየቤታቸው ፡ ተመለሱ ።

ልጆቹ ፡ በአረግራጊው ፡ ወንበር ፡ ተቀምጠው ፡ ለጥቂቶች ፡ ዓመታት ፡ የሚለዩትን ፡ በዓለም ፡ የተፈቀደላቸውን ፡ አጭር ፡ ዕድሜ ፡ እንዲኖርበት ፡ ከፈጣሪ ፡ የተመደበላቸውን ፡ ድርሻ ፡ ተናፋቂ ፡ አገራቸውን ፡ ከአይሮፕላኑ ፡ መስኮት ፡ ቁልቁል ፡ ይመለከቱ ፡ ነበረ ። ከሰማይ ፡ ሁነው ፡ ቁልቁል ፡ ሲመለከቱ ፡ ግርድፋ ፡ ቀርቶ ፡ ውብ ፡ ውቡ ፡ ብቻ ፡ የሚታየው ፡ የሸንተረሩ ፡ የወንዙና ፡ የእርሻው ፡ ማማር ፡ የአገራቸውን ፡ ፍቅር ፡ መልሶ ፡ ቀስቀስባቸውና ፡ ዕንባ ፡ እንቅ ፡ እንቅ ፡ ያደርጋቸው ፡ ጀመረ ። እንዲህ ፡ የሚለውን ፡ ድሮ ፡ በልጅነታቸው ፡ በትምህርት ፡ ቤት ፡ ይዘምሩት ፡ የነበረውን ፡ መዝሙር ፡ አስታውሱና ፡ ዛሬ በዝግታ ፡ ካንጀታቸው ፡ ይዘምሩት ፡ ጀመረ፡—

« ደኅና ፡ ሁኑ ፡ እንግዲህ ፡ እስክንገናኝ ፡

መመለሴ ፡ አይቀርም ፡ አምላክ ፡ ቢረዳኝ ፡

ተለየሁኸ ፡ እኔ ፡ አገሬ ፡ ደኅና ፡ ሁኝ ፡

በሰው ፡ አገር ፡ ሳለሁ ፡ እንዳትናፍቁኝ ። »

ይህን ፡ ከዚህ ፡ ቀደም ፡ እንደዛሬው ፡ አምሮ ፡ ያልታያቸውን ፡ የአበዎቻቸውን ፡ አገር ፡ እያደነቁ ፡ ከአሞራዎች ፡ ጋራ ፡ ሲያንጃብ ቡበት ፡ ምናልባት ፡ ተመልሰው ፡ የማያዩት ፡ የመሆናቸው ፡ ጭምልም ፡ ያለ ፡ ሐሳብ ፡ በልባቸው ፡ ውስጥ ፡ ስለ ፡ ነበረ ፡ ሰፊውን ፡ ዓለም ፡ የማየትና ፡ ትምህርታቸውን ፡ በትልልቆች ፡ ትምህርት ፡ ቤቶች ፡ የመቀጠል ፡ የገጠማቸው ፡ ትልቅ ፡ ዕድል ፡ የሚያሰማቸው ፡ ደስታ ፡ ከሐዘን ፡ ጋር ፡ የተደባለቀ ፡ ሆነ ። በአገራቸው ፡ ትተዋቸው ፡ የሄዱትን ፡ ዘመዶቻቸውንና ፡ አብሮ ፡ አደጎቻቸውን ፡ እያስተዋሱ ፡ ማን ፡ በሞት ፡ ተለይቶ ፡ ማን ፡ በሕይወት ፡ ይቆዩን ፡ ይታያን ፡ እያሉ ፡ ሲያስቡ ፡ አይሮፕላኑ ፡ የኢትዮጵያን ፡ ጥሬት ፡ ጨርሶ ፡ በሕረ ፡ ኤርትራ ፡ ላይ ፡ ሲበር ፡ ውሎ ፡ በምድረ ፡ ግብፅ ፡ ጣቢያ ፡ ላይ ፡ ሲያርፍ ፡ ብቻ ፡ ከሐሳብ ፡ ሕልማቸው ፡ ብንን ፡ አሉ ። በሕልማቸው ፡ መካከልም ፡ « አገሬ ፡ ስመለስ ፡ ይህን ፡ እወራለሁ ፡ ይህን ፡ እፈጥራለሁ ፡ . . . » የሚል ፡ ሐሳብ ፡ በብዙው ፡ እንደነበረ ፡ አይጠረጠርም ።

በመርከብ ፡ ሊሳፈሩ ፡ ወደ ፡ እስክንድርያ ፡ ከመውርዳቸው ፡ በፊት ፡ በካይሮ ፡ ከተማ ፡ የሚውሉበት ፡ የሁለት ፡ ቀን ፡ ጊዜ ፡ ነበራቸው ። ብርሃኑም ፡ ጊዜ ፡ ያገኝ ፡ እንደሆነ ፡ በምድረ ፡ ግብፅ ሊያያቸው ፡ ሲመኝ ፡ የነበረውን ፡ ታሪካዊ ፡ ትርእይቶች ፡ ሁሉ ፡ ዝርዝር ፡ ገና ፡ አዲስ ፡ አበባ ፡ ሳለ ፡ አዘጋጅቶ ፡ ኑሮ ፡ ወዲያውኑ ፡ እነርሱን ፡ ለማየት ፡ ከተማውንና ፡ ገጠሩን ፡ ሲዘሩ ፡ ዋሉ። በዝና ፡ በጣም ፡ የታወቁትን ፡ ድንቅ ፡ የሆኑትን ፡ ፒራሚዶችን ፡ ስሬንክስ ፡ የተባለውን ፡ በሰው ፡ ምስል ፡ የተቀረጸውን ፡ ጋራ ፡ ከምስት ፡ ሺህ ፡ ዓመት ፡ ይበልጥ ፡ ሳይፈርስ ፡ የተቀመጠውን ፡ የሰዎች ፡ አስከሬን ፡ (ሙሚ) ፡ እና ፡ ልዩ ፡ ልዩ ፡ ታሪካዊ ፡ ነገር ፡ ባለ ፡ አደራ ፡ የሆኑትን ፡ ቤተ ፡ መዝክሮች ፡ እና ፡ የግብፅ ፡ እስንፋስ ፡ የሆነውን ፡ እዚህ ፡ ስሙን ፡ ለውጦ ፡ «ኒል» የሚባለውን

የአባይን ፡ ወንዝ ፡ እየዘሩ ፡ ሲያዩ ፡ መሸ ። እነዚህን ፡ የጥንት ፡ ትን
ግርታዊ ፡ ሥራዎች ፡ ለማየት ከሁሉም ፡ የዓለም ፡ ክፍሎች ፡ ወደ ፡
ምድረ ፡ ግብፅ ፡ የሚመጣው ፡ በብዙ ፡ ሽሕ ፡ የሚቆጠረው ፡ ሕዝብ ፡
ለአገሩ ፡ ተወላጆች ፡ የሚያስገኘውን ፡ ጥቅም ፡ በተመለከቱ ፡ ጊዜ ፤
በአገራቸው ፡ ያሉትን ፡ የአክሱምን ፡ ሐውልትና ፡ የሮሐ ፡ (ላሊበላ ፡)
ቤተ ፡ ክርስቲያናትን ፡ የመሳሰሉት ፡ ታሪካዊ ፡ እጅ ፡ ሥራዎች ፡ የቀ
ረው ፡ ዓለም ፡ በሰፊው ፡ እንዲያውቃቸውና ፡ ጎብኚዎች ፡ መጥተው ፡
እንዲያየዋቸው ፡ በደረግ ፡ ለሕዝቡና ፡ ለመንግሥቱ ፡ የሚያስገኘውን ፡
መንፈሳዊና ፡ ንዋያዊ ፡ ብልጽግና ፡ እያሰቡ ፡ እነዚህ ፡ የአገራቸው ፡
ትልልቆች ፡ ሥፍራዎች ፡ የዓለም ፡ ጎብኚዎች ፡ መነካርያ ፡ ሁነው ፡ የሚ
ያዩበትን ፡ ጊዜ ፡ ይናፍቁ ፡ ጀመረ ።

፡ ፡ ፡

ከካይሮ ፡ ከተማ ፡ በባቡር ፡ ተሳፍረው ፡ በኒል ፡ (አባይ)
ዳርቻ ፡ በመስኖ ፡ ውሀ ፡ የተዘራውን ፡ እርሻ ፡ ማይ ፡ እየተመለ
ከቱ ፡ ሲጓዙ ፡ አርፍደው ፡ የግብፅ ፡ ዋና ፡ ወደብ ፡ ከተማ ፡ ወደ ፡
ሆነው ፡ ወደ ፡ እስክንድርያ ፡ ማታ ፡ ደረሱ ። ይህ ፡ ከተማም ፡ ቢሆን ፡
ብዙ ፡ ታሪክ ፡ ያየ ፡ ነው ። የቆረቆረውና ፡ ስሙን ፡ የሰጠው ፡ የዕርዕር ፡
ንጉሥ ፡ ትልቁ ፡ እስክንድር ፡ ሲሆን ፡ ሮማውያን ፡ ቱርኮችና ፡ ሌሎችም ፡
መንግሥታት ፡ በእየተራ ፡ ቅኝ ፡ አገር ፡ አድርገውት ፡ ነበረ ። እነ ፡ ብ
ርሃኑም ፡ የይለፍ ፡ ወረቀቶቻቸውን ፡ ጉዳይ ፡ ከጠናቀቁ ፡ በኋላ ፡ ታሪ
ካዊ ፡ ሥፍራዎችን ፡ ሲጎበኙ ፡ አምሽተው ፡ በማግሥቱ ፡ ማለዳ ፡ በመ
ርከባቸው ፡ ተሳፈሩ ። መርከብ ፡ ሲያዩና ፡ ሲቀመጡ ፡ የመጀመሪያ ፡ ቀና
ና ፡ ው ፡ ነበረ ። ይህን ፡ ከብረት ፡ የተሠራ ፡ ተንሳፋሬ ፡ ከተማ ፡ ሲመ
ለከቱ ፡ ጊዜ ፡ ብዙ ፡ ብልሃት ፡ ያዘለውን ፡ ይህን ፡ የሰው ፡ እጅ ፡ ሥራ ፡
በጣም ፡ እደነቁ ። የመርከብዋን ፡ ልዩ ፡ ልዩ ፡ ደርብ ፡ እየዘሩ ፡ ሲጎበኙ ፡
በገጠማቸው ፡ አስደናቂ ፡ ትርጓሜት ፡ መካከል ፡ የመርከብዋ ፡ ሞተር ፡
ትልቅነት ፡ በየቀኑ ፡ የሚመጣው ፡ ዜና ፡ ዕለት ፡ የሚዘጋጅበት ፡ ማተ
ሚያ ፡ ቤት ፡ በሺ ፡ የሚቆጠረውን ፡ ተሳፋሪና ፡ የመርከብዋን ፡ ጭፍራ ፡
በቀን ፡ በቀን ፡ የሚመግበው ፡ እንከን ፡ የሌለበት ፡ ወጥቤት ፡ ሆስ

ፒታሉ ፡ ቤተ ፡ ክርስቲያን ፡ እና ፡ አርኬስትራው ፡ ጎልተው ፡ ይታዩ ፡
ነበረ። አነስተኛው ፡ ነገር ማ ፡ ተቆጥሮም ፡ አይዘለቅ። ነገር ፡ ግን ፡ የባሕር ፡
ባቡር ፡ ሥራ ፡ ምንም ፡ መስተንክር ፡ ቢሆን ፡ እንኳ ፡ ሁለት ፡ ጀንቨር ፡
ገና ፡ ሳይጠልቅ ፡ ተሰልጆ ፡ መሆኑ ፡ ቅር ፡ ይላል ።

መንገደኞቹ ፡ መድረሻቸው ፡ ወደብ ፡ እስኪደርሱ ፡ ድረስ ፡
ጊዜአቸውን ፡ ወዲህና ፡ ወዲያ ፡ ከመንግሥታዊ ፡ እና ፡ በቡና ፡
ቤቱ ፡ ከመዝናናትና ፡ መጻሕፍትና ፡ ጋዜጣ ፡ ከመመልከት ፡ ወይም ፡
በሸራ ፡ ወንበር ፡ ላይ ፡ ተዘርድ ፡ አድማሱንና ፡ ሰማዩን ፡ ከመመልከት ፡
አንዳንዴም ፡ ለለውጥ ፡ ብለው ፡ ፀሐይ ፡ ከመሞቅና ፡ እርስ ፡ በእርስ ፡ ከመነጋ
ገር ፡ በቀር ፡ ሌላ ፡ ሥራ ፡ አልነበራቸውም ። ይህ ፡ የሰለቸው ፡ ደግሞ ፡
በመርከብዋ ፡ ኋላ ፡ ሁኖ ፡ ባሕሩን ፡ እየሰነጠቀች ፡ አለስልሳ ፡ ስትገሰግስ ፡
ውቅያኖሱን ፡ በመመልከትና ፡ ከፍላ ፡ ያለፈችው ፡ ውሀ ፡ የቀኙና ፡ የግ
ራው ፡ እየተንደረደረ ፡ ወደ ፡ ሥፍራው ፡ ሲመለስ ፡ መካከል ፡ ተገ
ናኝቶ ፡ ሲጋጭ ፡ የሚያሰማውን ፡ እምቦኔና ፡ የሚታየውን ፡ ኮረ
ብታ ፡ የሚያህል ፡ ድንገተኛ ፡ የውሀ ፡ ክፍር ፡ ከዚያም ፡ ዓረፋ
ው ፡ ሻሽ ፡ መስሎ ፡ ባሕሩን ፡ ልብስ ፡ ሲያደርገው ፡ ትርጓሜቱን ፡
በማድነቅ ፡ ጊዜውን ፡ ያሳልፍ ፡ ነበረ ። በመርከብ ፡ ላይ ፡ መወዳጀት ፡
ደግሞ ፡ የአስተዋዋቂ ፡ ስነ ፡ ሥርዓትና ፡ ሌላ ፡ ድካም ፡ አያሻውም ።
መኩሪያ ፡ ወደ ፡ ካናዳ ፡ ከሚመለስ ፡ ካንድ ፡ ወጣት ፡ ጋራ ፡
ወዲያው ፡ ተዋውቆ ፡ ዘወትር ፡ አብረው ፡ ሲታዩ ፡ ብርሃኑ ፡ ደ
ግሞ ፡ ዶክተር ፡ ክረሽና ፡ ከሚባል ፡ አንድ ፡ ሕንጻዊ ፡ ሊቅ ፡
ጋራ ፡ ተዋወቀና ፡ ቀኖቹን ፡ ሲነጋገሩ ፡ ያሳለፉአቸው ፡ ነበረ ።
ዶክተር ፡ ክሪስና ፡ በአንድ ፡ ትልቅ ፡ የአሚካሪን ፡ ዩኒቨርሲቲ ፡ ለማስ
ተማር ፡ የተመረጠ ፡ በዐምቦይ ፡ ዩኒቨርሲቲ ፡ የማሳበራዊ ፡ ኑሮ ፡
ጥበባት ፡ ፕሮፌሰር ፡ ነበረ ። ብርሃኑም ፡ የዚህ ፡ ጥበብ ፡ ደቀ ፡ መዝ
ሙር ፡ ስለ ፡ ነበረ ፡ ከዚህ ፡ አጋጣሚ ፡ ደስ ፡ ብሎት ፡ የልቡ ፡ እስኪደ
ርስለት ፡ ድረስ ፡ ከመጠየቅ ፡ አልቦዘንም ። ዶክተር ፡ ክሪሽናም ፡ ሆነ ፡
ብሎ ፡ የሚጠይቀውና ፡ እርሱም ፡ በበኩሉ ፡ ሲጠይቀው ፡ በቂ ፡
መልስ ፡ የሚሰጠው ፡ አስተዋይ ፡ ተማሪ ፡ ስላገኘ ፡ ደስታው ፡ ከብርሃኑ
ው ፡ ጋር ፡ ይወዳደራል ፡ እንጂ ፡ አያንስም ፡ ነበረ ። መርከብዋ ፡ ወደ ፡

ወደብ ፡ ለመድረስ ፡ ቀን ፡ ሌሊት ፡ ሳትል ፡ ስትገሰግስ ፡ ይክተር ፡ ክሪሽና ፡ እና ፡ ብርሃኑ ፡ ይጨዋወቱት ፡ የነበረውን ፡ ከብርሃኑ ፡ ዕለታዊ ፡ ደብተር ፡ እንዳለ ፡ ቀድተን ፡ ከዚህ ፡ ቀጥለን ፡ እናቀርባለን ፡—

« ሰኔ ፡ ፲፭ ፡ ቀን ፡— ዛሬ ፡ ይክተር ፡ ክሪሽና ፡ ከሚባል ፡ ሰው ፡ ጋር ፡ ተዋወቅሁ ። ዕድሜው ፡ ወደ ፡ ፶፭ ፡ ዓመት ፡ የሚጠጋ ፡ የማኅበራዊ ፡ ኑሮ ፡ ጥበብ ፡ ተመራማሪ ፡ የሕንድ ፡ ተወላጅ ፡ ነው ። የኢትዮጵያን ፡ ታሪክ ፡ ከዚህ ፡ ቀደም ፡ የተከታተለ ፡ መሆኑን ፡ አስረዳኝ ። ለማነጋገረው ፡ ለማንቸውም ፡ ጉዳይ ፡ አብስሎ ፡ ሊመልስልኝ ፡ የሚችልና ፡ የሚፈቅድ ፡ በመሆኑ ፡ በጣም ፡ ደስ ፡ ብሎኛል ። ብዙዎች ፡ ጥያቄዎቹ ፡ ኃይለኞች ፡ ናቸው ። ቋንቋችን ፡ እንግሊዝኛ ፡ ነው ። ከንግግራችን ፡ ፍሬ ፡ ፍሬው ፡ ይኸው ፡—

ብርሃኑ ። ዛሬ ፡ በሕሩ ፡ ጸጥ ፡ ብሎአልና ፡ እዚህ ፡ ዓርፈን ፡ መቀመጥ ፡ የምንችል ፡ ይመስለኛል ። ከብዙ ፡ ጊዜ ፡ ጀምሮ ፡ የአገርዎ ፡ አድናቂ ፡ ነኝ ። አሁን ፡ ስለ ፡ አገርዎ ፡ አንድዳንድ ፡ ጥያቄ ፡ ብጠይቅዎ ፡ ይጠሉብኝ ፡ ይሆን ?

ይክተር ፡ ክሪሽና ። ደስ ፡ እያለኝ ፡ እነግርዎታለሁ ፡ እንጂ ፡ ለምን ፡ ቅር ፡ ይለኛል ?

ብርሃኑ ። እንግዲያስ ፡ ስለ ፡ አገርዎ ፡ ሁኔታ ፡ ዋና ፡ ዋናውን ፡ ጉዳይ ፡ ያጫውቱኝ ፡ እባክዎን ።

ይክተር ፡ ክሪሽና ። ጉዳዩ ፡ በሕር ፡ ነውና ፡ በተለየ ፡ ለማወቅ ፡ የሚፈልጉትን ፡ ነገር ፡ በገልጹልኝ ፡ ለመመለስ ፡ በጣም ፡ ይረዳኛል ። በተቀረ ፡ አንድ ፡ ዓመት ፡ ሙሉ ፡ ብተርክልዎ ፡ እንኳ ፡ አጋመስሁት ፡ ለማለት ፡ ያዳግተኛል ።

ብርሃኑ ። እንግዲያውስ ፡ ይሁን ። አገርዎ ፡ (ሕንድ) ፡ ለእድገትዋ ፡ ስለምታደርገው ፡ ጥረት ፡ ይንገሩኝ ።

ይክተር ፡ ክሪሽና ። ሕንድ ፡ ነፃነትዋን ፡ ያገኘችው ፡ ከጥቂት ፡ ዓመታት ፡ በፊት ፡ ስለሆነ ፡ ቁጠባዋንና ፡ የሕዝብዋን ፡ ማኅበራዊ ፡ ኑሮ ፡ በማሻሻል ፡ ላይ ፡ ነች ። ደግሞ ፡ በሚሊዮን ፡

የሚቆጠሩትን ፡ ንባብና ፡ ጽሕፈት ፡ የማውያቁትን ፡ ልጆቻዋን ፡ በማስተማር ፡ በሰው ፡ ልጅ ፡ ላይ ፡ ሊደርስ ፡ የሚችለው ፡ የክፉ ፡ ሁሉ ፡ ምንጭ ፡ የሆነውን ፡ ድንቁርናን ፡ ለማሸነፍ ፡ በብርቱ ፡ ትታገላለች ። በውጭ ፡ ፖለቲካዋም ፡ ቢሆን ፡ ስለ ፡ ሰው ፡ ልጅ ፡ መብት ፡ እና ፡ ስለ ፡ ዓለም ፡ ሰላም ፡ ቀን ፡ እስከ ፡ ሌሊት ፡ ትደክማለች ።

ብርሃኑ ። ቁጠባዋን ፡ ለማዳበር ፡ የምታደርገው ፡ ጥረት ፡ ምን ፡ መልክ ፡ አለው ? ብዙ ፡ ሚሊዮን ፡ መሀይምኖቹን ፡ ለማስተማር ፡ ምን ፡ ዘዴ ፡ ተገለጸላችሁ ?

ይክተር ፡ ክሪሽና ። አገሬ ፡ ቁጠባዋን ፡ መመሥረት ፡ የጀመረችው ፡ ትልቁ ፡ መሪዎችን ፡ ማህትማ ፡ ጋንዲ ፡ (ነፍሱን ፡ ይማርና) « የአገር ፡ ልጅን ፡ ሥራ ፡ እናክብር ፡ ከውጭ ፡ አገር ፡ የሚመጣውን ፡ ዕቃ ፡ ሁሉ ፡ እናስወግድ » ብሎ ፡ ገና ፡ የትልቋ ፡ ብሪታንያ ፡ የቅኝ ፡ አገር ፡ ሳለን ፡ አንሥቶ ፡ በፈለመ ፡ ጊዜ ፡ ነው ። ከዚያ ፡ ወዲህ ፡ በተለይም ፡ ከባዕድ ፡ ቀንበር ፡ ወጥተን ፡ ነፃነታችንን ፡ ካገኘን ፡ ወዲህ ፡ ለሕዝቡ ፡ ኑሮ ፡ የሚያስፈልገው ፡ ዕቃ ፡ ልብስ ፡ መሣሪያ ፡ መጽሐፍና ፡ ማናቸውም ፡ ሌላ ፡ ነገር ፡ ሁሉ ፡ በአገር ፡ ውስጥ ፡ በአገር ፡ ልጅ ፡ በመሠራቱ ፡ አገራችንን ፡ አደህይቶ ፡ የባዕድ ፡ ሲሳይ ፡ የነበረው ፡ ጥቅም ፡ እዚህ ፡ እንዲቀር ፡ ይህ ፡ በመደረጉም ፡ ሥፍር ፡ ቁጥር ፡ የሌለው ፡ ሕዝብዋ ፡ ሥራ ፡ አግኝቶ ፡ ፊሉን ፡ እንዲችል ፡ ለማድረግ ፡ ትደክማለች ። ውጥንዋም ፡ በአያሌ ፡ በኩል ፡ ተሳክቶላታል ።

ብርሃኑ ። የሕዝብን ፡ ኑሮ ፡ ለማሻሻል ፡ ምን ፡ ልዩ ፡ ጥረት ፡ ትፈጽማለች ?

ይክተር ፡ ክሪሽና ። ዋናው ፡ ድካምዋ ፡ ሁሉ ፡ ንባብና ፡ ጽሕፈት ፡ አውቆ ፡ ከጨለማ ፡ ድርቁርና ፡ እንዲወጣ ፡ ለማድረግ ፡ ነው ። ይህን ፡ አቅድ ፡ በሥራ ፡ ለማዋልም ፡ እያንዳንዱ ፡ ንባብ ፡ የሚያውቀው ፡ ሰው ፡ አንድ ፡ ፊደል ፡ የማያውቀውን ፡ ሌላ ፡ ሰው ፡ አ—ቡ—ጊ—ዳ ፡ እንዲያስቆጥር ፡ በማለት ፡ ተነስታበታለች ። ማናቸውንም ፡ ዘመናዊ ፡ ከፍተኛ ፡ ጥበብ ፡ ለማስማር ፡ ሙሉ ፡ ትጥቅ ፡ ያላቸው ፡ ዩኒቨርሲቲ

ዎች ፡ ከፍታ ፡ ወጣቶችዋን ፡ ታሠለጥናለች ። በሌላ ፡ ወገን ፡ ደግሞ ፡ ትልልቆች ፡ ወንዞችዋን ፡ እየገደበች ፡ ኢንዱስትሪዋን ፡ ለማፋፋት ፡ የሚያስፈልገውን ፡ የኤሌትሪክ ፡ ኃይል ፡ በማስገኘትና ፡ ዱሮ ፡ ባዶ ፡ የነበረው ፡ ሰፊ ፡ መሬት ፡ ከግድቡ ፡ ውሀ ፡ በመስኖ ፡ እየለማ ፡ ለልጆችዋ ፡ ምግብ ፡ እንዲገኝ ፡ በማድረግ ፡ ትደክማለች ። ይህ ፡ ጥረትዋ ፡ አፍራሽ ፡ አግኝቶት ፡ ከንቱ ፡ ሁኖ ፡ እንዳይቀርም ፡ ማጎበፊዋ ፡ ግብረ ፡ ገብነት ፡ እንዲጠነክር ፡ ግልሙትናና ፡ ስካርን ፡ የመሳሰለው ፡ ነቀርሳን ፡ ሁልጊዜ ፡ በመከላከል ፡ ሕዝብ ፡ ከመጠን ፡ አልፎ ፡ መሬት ፡ እንዳይጠብበው ፡ ቤተ ፡ ሰባችን ፡ በመመጠን ፡ በጤና ፡ አጠባበቅና ፡ በሌላ ፡ አቅጣጫ ፡ የሚያስፈልገውን ፡ እርዳታ ፡ በማድረግ ፡ ትታገላለች ። »

ይህን ፡ ጊዜ ፡ የምሳ ፡ ደወል ፡ ተደወለና ፡ ምንም ፡ ቢጥመን ፡ እንኳ ፡ ንግግራችንን ፡ አቋርጠን ፡ ወደ ፡ ግብሩ ፡ አዳራሽ ፡ ወረድን ። ከምሳ ፡ በኋላ ፡ እንድንቀጥል ፡ ተብብለናል ።

«ሰኔ ፡ ፲፮ ፡ ቀን ፡ ዛሬ ፡ በሕሩ ፡ ታውኮአል ፡ ትልልቆች ፡ ዓሣዎች ፡ ከመርከቡ ፡ ዙሪያ ፡ ብቅ ፡ ጥልቅ ፡ እያሉ ፡ ሲሸኙን ፡ ዋሉ ። አንዳንዶችን ፡ ዓሣዎች ፡ ምናልባት ፡ ዘሆን ፡ እንጂ ፡ ሌላ የምድር ፡ አውሬ ፡ የሚተካከላቸው ፡ አይመስለኝም ። ወደ ፡ ቀኝ ፡ ሲመለከቱ ፡ ውሀ ፡ ወደ ፡ ግራ ፡ ሲመለከቱ ፡ ውሀ ፡ ወደ ፡ ፊት ፡ ሲመለከቱ ፡ ውሀ ፡ ወደ ፡ ኋላ ፡ ሲመለከቱ ፡ ውሀ ፡ ውሀ ፡ ውሀ ፡ ውሀ ፡ ከላይ ፡ በኩል ፡ ሰማዩ ፡ እንዳጎበር ፡ ሁኖ ፡ በረጁም ፡ ዘንግ ፡ የሚደረስ ይመስላል ። አድማሱም ፡ ደረስንብህ ፡ ሲሉት ፡ እየሸሸ ፡ ይሄዳል ። ታድያ ፡ እዚህ ፡ ሁሉ ፡ ቁጡ ፡ ውሀ ፡ መካከል ፡ መርከቡዋ ፡ ደሴት ፡ ትመስል ፡ አለስ ጋት ፡ ትገሰግሳለች ። ይህን ፡ ማለቂያ ፡ የሌለውን ፡ ውሀ ፡ ሳስተውል ፡ የኖህ ፡ መርከብና ፡ የጥፋት ፡ ውሀ ፡ ታወሰኝ ። ክሪስቶፎር ፡ ኮሎምቦ ፡ ይህን ፡ ዓይቶት ፡ የማያውቀውንና ፡ ዜናውን ፡ ያልሰማውን ፡ ውቅያኖስ ፡ እንደ ፡ ዛሬዎቹ ፡ መርከቦች ፡ ምቹትና ፡ መሣሪያ ፡ በሌላቸው ፡ የእንጨት ፡ መርከቦች ፡ አድርጎ ፡ በሞተር ፡ ፈንታ ፡ ሸፈውን ፡ ገትሮ ፡ ሲገወግሥ ፡ ምንኛ ፡ ልበ ፡ ቆራጥ ፡ እንደ ፡ ነበረ ፡ ለመገመት ፡ ቻልኩ ።

ወደ ፡ ማታ ፡ ጊዜ ፡ ከዶክተር ፡ ክሪስና ፡ ጋር ፡ ተገናኝተን ፡ ጭውውታችንን ፡ ቀጠልን ። ዛሬ ፡ ተጠያቂነቱ ፡ ወደ ፡ እኔ ፡ ዘረ ። ንግግራችን ፡ እንዲህ ፡ ነበረ ።

ዶክተር ፡ ክሪስና ። ያገርዎ ፡ ሕዝብ ፡ ብዛት ፡ ስንት ፡ ነው ?

ብርሃኑ ። ወደ ፡ ኻያ ፡ ሚሊዮን ፡ ይጠጋል ።

ዶክተር ፡ ክሪስና ። ስለ ፡ ሃይማኖት ፡ ጉዳይ ፡ የሕዝቡ ፡ አስተያየት ፡ እንዴት ፡ ነው ?

ብርሃኑ ። «ሃይማኖት ፡ የግል ፡ አገር ፡ የጋራ ።» የሚለው ፡ ባህል ፡ ባገሬ ፡ በጣም ፡ የገነነ ፡ ነው ። ክርስቲያኑም ፡ እስላሙም ፤ አረመኔውም ፡ ጐን ፡ ለጐን ፡ በሰላም ፡ ይኖራል ። ከጥቂት ፡ መቶ ፡ ዓመታት ፡ በፊት ፡ ግን ፡ አንድ ፡ ኃይለኛ ፡ አገሩን ፡ በሙሉ ፡ ለመያዝ ፡ ተነሥቶ ፡ በእግረ ፡ መንገዱም ፡ ሕዝቡን ፡ ወደ ፡ ራሱ ፡ እምነት ፡ ለመመልስ ፡ የወረራ ፡ ሐሳቡን ፡ በሃይማኖት ፡ ላይ ፡ አስመርኩዞ ፡ ኻያ ፡ ዓመት ፡ ሙሉ ፡ አገሩን ፡ አሸበረና ፡ ብዙ ፡ ሕዝብ ፡ አጠፋ ። ከርሱ ፡ ቀደም ፡ ብሎም ፡ ሃይማኖትዋ ፡ ከሕዝቡ ፡ ልዩ ፡ የሆነ ፡ ንግሥት ፡ ተነሥታ ፡ እንደዚህ ፡ በሕዝቡ ፡ ላይ ፡ ብዙ ፡ ጉዳት ፡ አደረገች ። በተቀረ ፡ ሕዝቡ ፡ ላባቶቹ ፡ ባህል ፡ ታማኝ ፡ ሰላማዊ ፡ ሕዝብ ፡ ነው ።

ብርሃኑ ። ዶክተር ፡ ክሪስና ፤ በጥያቄዎ ፡ መካከል ፡ እባክዎን ፡ አንድ ፡ ነገር ፡ ልጠይቅዎ ። ሰውን ፡ ከሰው ፡ ጋር ፡ የሚያጣላው ፡ መሠረታዊው ፡ ሰበብ ፡ ምንድር ፡ ነው ?

ዶክተር ፡ ክሪስና ። መልሱ ፡ ያን ፡ ያህል ፡ የሚያስቸግር ፡ አይምስልዎ ፡ አቶ ፡ ብርሃኑ ፡ የሰው ፡ ልጅ ፡ ዓለም ፡ ሲፈጠር ፡ ዘር ፡ ሲቈጠር ፡ ጀምሮ ፡ የተደነገገለትን ፡ የፍጥረትን ፡ ሕግ ፡ ጥሶ ፡ እንደ ፡ ልቤ ፡ እንደ ፡ ፈቃዴ ፡ ልኑር ፡ ሲል ፤ የያዘው ፡ መንገድ ፡ ከሕግ ፡ የወጣ ፡ ስለሆነ ፡ አስተሳሰቡ ፡ ይዛባል ። ለርሱ ፡ ብቻ ፡ እንዲደላው ፡ ሲል ፡ መንፈግ ፡ ግድ ፡ ይሆንበታል ። ራሱን ፡ በጣም ፡ መውደዱም ፡ ሌሎችን ፡ መጥላት ፡ ያስከትልና ፡ የሚጠላቸውን ፡ ሰዎች ፡ ይፈራቸዋል ። የሌሎች ፡ አለኝታ ፡ ከእርሱው ፡ ጋር ፡ እንዲስተካከል ፡ ስለማይፈልግም ፡ ቅናትን ፡ የመሰለ ፡ ነቀርሳ ፡ ያድርበታል ። ይህ ፡ ሁኔታ ከእየአንዳንዱ ፡ ሰው ፡ ጀምሮ ፡ ከቤተ ፡ ሰብ ፡ ጎሣ ፡ ከአውራጃ ፡ ከአገር ፡ አልፎ ፡ ዓለምን ፡ ሁሉ ፡ የሚጠቀልል ፡ ጉዳይ ። ይሆናል ።

ብርሃኑ ። ታድያ ፡ ምን ፡ ተሻለ ? ይህን ፡ ጭውጭ ፡ መንፈስ ፡ እንደምን ፡ አድርጎ ፡ ለመለወጥ ፡ ይቻላል ፡ ይሆን ?

ዶክተር : ክሪሽና ። ዙሮ : ዙሮ : ከብልሎት : ወደ : ነበረው።
 ወደ : ፍጥረት : ሕግ : መመለስ : ነዋ ። ይህ : ሕግም : የተተበተበ :
 አስቸጋሪ : ሕግ : እንዳይሆን : በጣም : ጉልህ : ነው ። «ሌሎች :
 ሊያደርጉልህ : የምትፈልገውን : አንተም : ለሌሎች : አድርግ ። »
 በሚለው : አጭር : ንግግር : ውስጥ : ተጠቃሎአል ። የጦርነቶች :
 ምክንያት : ምንድር : ነው ? ዓለም : አሁን : ካለችበት : ዘብጥ :
 ውስጥ : የገባችው : እንዴት : ሁኖ : ነው : የሰው : ልጅ : ወንድ
 ሙን : ለማጥፋት : እንደሚተጋውና : ይህን : እከይ : ሐሳቡን : ለመ
 ፈጸም : በሚልያርድ : የሚቈጠር : ገንዘቡን : ወጭ : አድርጎ : በአእ
 ላፋት : የሚቆጠረው : ሕዝቡን : አስከትቶ : አለምሕረት : ለጦርነ
 ትና : ለሞት : አሳልፎ : የሚሰጠውን : ያህል : ለመርዳቱ : ጊዜ : ቢበ
 ረታ : ኑሮ : የዚች : ዓለም : መልክ : ተለውጦ : የምድር : ገነት :
 ትሆን : ነበረ ። ግን : እንጂ : ታሪክ : ሊመዘገብ : ከተጀመረ : አን
 ሥቶ : የተጻፈውን : ስንመለከት : እና : በእድሜአችን : ውስጥ : የደ
 ረሰውንም : ስናይ : ካሳለፍነው : መከፈ : አንዲት : ልቡና : ስንኳ :
 የሸመትን : እንመስልም ። አይ : በጊዜ : ልብ : መግዛት : ይሻለናል።
 በተቀር : ጠፍተን : እንዳንቀር : ያሰጋናል ። መድኃኒቱ : ዙሮ : ዙሮ :
 ያው : ነው ። የፍጥረትን : ሕግ : ወደ : ማክበር : መመለስ : ነው ። »

ምዕራፍ : አሥር ።

በ አ ዲ ሱ ዓ ለ ም

ሆቲል : ማጀስቲክ : በከተማ : ውስጥ : በአማካይ : ሥፍራ :
 የሚገኝ : ያማረ : የእንግዶች : ማረፊያ : ነው ። እነ : ብርሃኑም :
 መርከባቸው : ወደብ : የምትደርስበትን : ቀን : ካወቁ : በኋላ : በቴ
 ሌግራም : ስፍራ : አስይዘው : ኑሮ : ከመርከብ : እንደወረዱ : በታ
 ክሲ : ሆነው : በቀጥታ : ወደዚህ : ሆቲል : ሔዱ ። አዚያ : እንደ :
 ደረሱ : የመጀመሪያው : አድናቆታቸው : በሕንፃው : ማማርና : በክ

ፍሎቹ : ጽዳት : ነበረ ። ወደ : ጽሕፈት : ቤቱ : ገብተው : ከተመ
 ዘገቡ : በኋላ : በወርቀ : ዘቦ : ያንቆጠቆጠውን : ሰማያዊ : ልብስ :
 የለበሰው : የእንግዳ ተቀባይ : ወደ : ክፍላቸው : መሬቸውና : ሻን
 ጣዎቻቸውን : አስከተለላቸው ።

በዚህ : በአዲሱ : አገር : የመጀመሪያውን : ሌሊት : በሆቲሉ :
 እንደ : አደራም : ትምህርት : ቤታቸው : ወደሚገኝበት : ከተማ :
 ጉዞ : ከመቀጠላቸው : አስቀድሞ : የነበራቸውን : የቦዘን : ሁለት :
 ቀን : ይህን : ስመ : ጥሩ : ሰፊ : ከተማ : እየዘሩ : ለመጎብኘት :
 እንዲያውሉት : ቁርጥ : ሐሣብ : አደረጉ ። ከተማው : እንኳን :
 ሁለንትናው : በሁለት : ቀን : ታይቶ : የሚዘለቅ : አላነበረም : ሆኖም :
 ሊጎብኙአቸው : የሚፈልጉአቸውን : ዋና : ዋና : ትዕይንቶች : ከከ
 ተማው : መሪ : መጽሐፍ : ውስጥ : መረጡና : ሐሳባቸውን : ወደ :
 ፍጻሜ : ለማድረስ : በማለዳ : ተነሡ ። ቀጥሎ : የሚገኘው : የጉብ
 ጃታቸው : ዜና : ከብዙው : በጥቂቱ : ከረጅሙ : በጭሩ : ከብር
 ሃኑ : የዕለት : መዝገብ : ተገልብጦ : ቀርቦአል ።

ጥቅምት : ፲፮ : ቀን : ፲፱፻ ዓ : ም : ዛሬ : ጥዋት : የ—ን

ከተማ : ልንገብኝ : በጥዋት : ከሆቲላችን : ተነሣንና : በታክሲና :
 በአውቶቡስ : ሆነን : አስቀድመን : በዕርዝማኔው : ወደ : ታወቀው :
 ሕንፃ : ሄድን ! (እዚህ : አገር : ታክሲው : በሔደው : ኪሎ :
 ሜትር : መጠን : ሂሳቡን : የሚያመለክት : ቆጣሪ : ስላለው : ተሣ
 ፋሪው : ይህንኑ : አይቶ : ይከፍላል : እንጂ : ከሹፌሩ : ጋራ : ውጣ :
 ውረድ : የለበትም ።) ይህ : ፎቅ : በሊፍት : (ፎቅ : መውጫ :) የማ
 ይወጣ : ቢሆን : ኑሮ : ጫፉ : ድረስ : ደረጃውን : ለመውጣት : የአ
 ንድ : ቀን : መንገድ : በሆነ ። በክረምት : ወራት : ዳመና : ጫፉን :
 ይሸፍነዋል : አሉን ። ከዚህ : ፎቅ : ጫፍ : ሁኖ : በተራራ : ላይ :
 ሁኖ : እንደሚታየው : ሁሉ : ከተማውና : ገጠኑ : ወለል : ብሎ :
 ይታያል ። ቁልቁል : ሲመለከቱ : በመንገዶቹ : የሚተላለፈው : የተ
 ሽከርካሪና : የእግረኛ : ብዛትና : ትንሽነት : ውር : ውር : የሚል :
 ገብረ : ጉንዳንን : ይመስላል ።

ጉብኝታችንን : በመቀጠል : ወደ : ሌላ : ስፍራ : ስንሄድ : ይህን :
 ከተማ : ገምሶ : የሚያልፈውን : አንድ : ትልቅ : ወንዝ : በፊት :

በድልድይ ፡ ተሻግረነው ። ስንመለስ ፡ ከውሀው ፡ በታች ፡ ተቆፍሮ ፡
 እንደ ፡ ሥረገላ ፡ በተሠራው ፡ ጥርጊያ ፡ ተሻገርን ። ይህ ፡ የውስጥ ፡
 ለውስጥ ፡ መንገድ ፡ በጣም ፡ ሰፊ ፡ ነው ። የኤፌትሪክ ፡ ፋኖሶቹ ፡ የሚ
 ሰጡት ፡ ብርሃንም ፡ ከፀሐይ ፡ ብርሃን ፡ አያንስም ። ይህን ፡ መንገድ ፡
 ለመሥራት ፡ የተገደዱበትን ፡ ምክንያት ፡ ብንጠይቅ ፡ ጊዜ ፡ ድልድይ ፡
 ለተላላፊ ፡ ባለመብቃቱ ፡ መሆኑን ፡ ገለጹልን። የዚህ ፡ ድልድይ ፡ ሥራ ፡
 የሰው ፡ ልጅ ፡ ለሥራ ፡ ሲታጠቅ ፡ ምን ፡ ያህል ፡ ትልቅ ፡ ነገር ፡
 ለማበጀት ፡ እንደሚችል ፡ ይገልጻል ።

ምሳኝንን ፡ በከተማው ፡ መካከል ፡ በሚገኝ ፡ አንድ ፡ የመብል ፡
 ቤት ፡ ከተመገብን ፡ በኋላ ፤ (ዋጋው ፡ ተወደደ ፡ እንጂ ፡ ምግብስ ፡
 ጣፋጭ ፡ ነበረ ፡) ዝና ፡ ገነኑን ፡ ቤተ ፡ መጻሕፍት ፡ ለማየት ፡ በባቡር ፡
 ሄድን ። የዚህ ፡ ከተማ ፡ ባቡር ፡ የሚጓዘው ፡ በአገራችን ፡ እንደለመድ
 ነው ፡ በመሬት ፡ ላይ ፡ መሆን ፡ ቀርቶ ፡ በመሬት ፡ ውስጥ ፡ ለውስጥ ፡
 እንደ ፡ አይዋ ፡ መንገድ ፡ ተቆፍሮ ፡ ነው ። ይህ ፡ የተደረገውም ፡ የየ
 ብስ ፡ ጥርጊያ ፡ ለባለ ፡ መንኲራዝር ፡ ተሽከርካሪ ፡ እንኳ ፡ ስለ ፡ ጠበብ
 መሆኑን ፡ ተረዳን ። ወደ ፡ ባቡር ፡ መሳፈሪያ ፡ የሚወርደውንና ፡ ከዚያ ፡
 የሚወጣውን ፡ ሕዝብ ፡ በማፋጠን ፡ እንዲረዳም ፡ ደረጃው ፡ ራሱ ፡
 ተንቀሳቃሽ ፡ ነው ። ዓይን ፡ ስንት ፡ ነገር ፡ ያያል ፤ ሁሉም ፡ ለአስደናቂ
 ነቱ ፡ መጠን ፡ የለውም ። ባቡሩ ፡ በሰዓት ፡ ከአንድ ፡ መቶ ፡ ኪሎ ፡
 ሜትር ፡ በላይ ፡ ይፈጥናል ።

የከተማው ፡ ቤተ ፡ መጻሕፍት ፡ አሥራ ፡ ሁለት ፡ ሚሊዮን
 መጻሕፍት ፡ የያዘ ፡ መሆኑን ፡ እንግዳ ፡ ተቀባይቱ ፡ ገለጸችልንና ፡
 ከኛ ፡ ብጤ ፡ ሌሎች ፡ ጉብኝቶች ፡ ጋራ ፡ ልዩ ፡ ልዩውን ፡ ክፍል ፡ እያ
 ስዘረች ፡ አሳዮችን ። አንባቢዎችን ፡ የሚያገለግሉና ፡ መጻሕፍቱን ፡
 የሚያደራጁ ፡ ሠራተኞች ፡ ብዛት ፡ ከአራት ፡ መቶ ፡ የሚበልጥ ፡ መሆ
 ኑንም ፡ አስረዳችን ። በቀን ፡ በቀን ፡ አምስት ፡ ሺህ ፡ አንባቢ ፡
 የቤተ ፡ መጻሕፍቱን ፡ መድረክ ፡ ይሻገራል ።

ቤቶቹ ፡ ሁሉም ፡ ረጃጅም ፡ ፎቆች ፡ በመሆናቸው ፡ ጣራ ፡ የሚ
 ባል ፡ ነገር ፡ ተፈልጎ ፡ ለዓይን ፡ ዓይታይም ። በባቡር ፡ መንገድ ፡
 ሲፈመዱም ፡ በኮረብታዎች መካከል ፡ ሸለቆ ፡ ለሸለቆ ፡ መጓዝን ፡
 ይመስላል ። ቀና ፡ ብለው ፡ ሲመለከቱ ፡ ፎቅ ፡ ላይ ፡ ፎቅ ፡
 የተደረሱ ፡ ቤቶችና ፡ ሰማዩ ፡ ብቻ ፡ ይታያል ።

በተቀረ ፡ በዚህ ፡ ከተማ ፡ ካየነው ፡ ብዙው ፡ እንግዳ ፡ ነገር ፡
 አንዱ ፡ አዋቂውም ፡ ልጁም ፡ አለ ፡ ይሉኝታ ፡ መንገድ ፡ ለመንገድ
 እየገመጠ ፡ መሄዱን ፡ ነው ። የፀሐይ ፡ ምች ፡ ወይም ፡ የሰው ፡ ዓይን ፡
 አለመፍራታቸው ፡ የተሽከርካሪው ፡ ብዛት ፡ መቼም ፡ መዓት ፡ ነው ።
 እግረኛ ፡ መንገድ ፡ ሲያደርግ ፡ ቀኝ ፡ ግራውን ፡ አጥርቶ ፡ ካልሆነ ፡
 ኬት ፡ መጣሽ ፡ ሳትባል ፡ አንዲት ፡ መኪና ፡ ቀንድባው ፡ ያርፈዋል ፤
 ደግሞ ፡ ወንድም ፡ ሴቱም ፡ ጥቅል ፡ ይሁን ፡ ሻንጣ ፡ ራሱ ፡
 ተሸክሞ ፡ መሄዱን ፡ ተመልክተን ፡ ገረመን ። »

* * *

የእነ ፡ ብርሃኑ ፡ የኒቨርሲቲ ፡ የሚገኘው ፡ ገባ ፡ ብሎ ፡ ካሉት ፡ አው
 ራጃዎች ፡ መካከል ፡ ባንዱ ፡ ነበረ ። የኒቨርሲቲው ፡ ራሱ ፡ አንድ ፡
 መጠነኛ ፡ ከተማ ፡ ያክላል ። -ሃያ ፡ ሽሕ ፡ ተማሪዎች ፡ ይገኙበታል ።
 ከብዛቱ ፡ የተነሣም ፡ ተማሪ ፡ ለተማሪ ፡ አይተዋወቅም ። ልጆቻችን ፡
 ወደ ፡ ትምህርት ፡ ቤታቸው ፡ እንደደረሱ ፡ የገጠማቸውን ፡ ሁኔታ ፡
 ወትሮ ፡ ጥንቁቁ ፡ ብርሃኑ ፡ በሶለታዊ ፡ መዝገቡ ፡ ጽፎት ፡ ኑሮ ፡ ከዚ
 ያው ፡ እንደገና ፡ እንቀዳለን ።

«ጥቅምት ፡ ፳፪ ፡ ቀን ፡ ፲፱፻—ዓ. ም. በእግዚአብሔር ፡ ቸርነት ፡
 ዛሬ ፡ በሰላምና ፡ በጤና ፡ ወደ ፡ ትምህርት ፡ ቤታችን ፡ ደረስን ። ወደ
 ትምህርት ፡ ቤቱ ፡ የአስተዳደር ፡ ጽሕፈት ፡ ቤት ፡ በሄድን ፡ ጊዜም ፡
 በደስታ ፡ ተቀበሉንና ፡ ክፋላችንን ፡ የሚያሳየን ፡ ሰው ፡ ሰጡን ።
 እዚህ ፡ ረዳት ፡ ኩሊ ፡ ባለመገኘቱ ፡ ሻንጣዎቻችንን ፡ ከታክሲው ፡
 በአሣር ፡ በመክራ ፡ ወደ ፡ መኝታ ፡ ክፍላችን ፡ አወጣን ፤ እርሱም ፡
 ለክፋት ፡ ብሎት ፡ በአምስተኛው ፡ ደርብ ፡ ነው ። አሁን ፡ ሰዓቱ ፡
 ምሽት ፡ ቢሆን ፡ እንኳ ፡ የትምህርት ፡ ቤቱ ፡ ግቢ ፡ የተዋበ ፡ መሆኑን ፡
 ከአትክልቱ ፡ ከመንገዶቹና ፡ ከመስኮቹ ፡ ከቤቶቹም ፡ ሊገመት ፡
 ይቻላል ።

ጥቅምት ፡ ፳፮ ፡ ቀን ፡ ፲፱፻ ዓ. ም. ሰሞኑን ፡ የትምህርትና ፡ የጤ
 ና ፡ ምርመራ ፡ ውርጅብኝ ፡ ሰንብቶብን ፡ በደኅና ፡ አለፍነው ፡ እና ፡
 ትምህርታችንን ፡ ዛሬ ፡ ጥዋት ፡ ጀመርን። ከክፍል ፡ ወደ ፡ ክፍል ፡ ሲርዋ
 ርዋጡ ፡ ቀኑ ፡ ይመሻል ። የተዋወቅናቸው ፡ አስተማሪዎቻችንና ፡ ጓደ

ደኞቻችን ፡ ተማሪዎች ፡ ለሚያቀርቡልን ፡ ጥያቄ ፡ ማለቂያ ፡ የለውም ።
 ስለ ፡ አገራችን ፡ ስፋት ፡ ስለ ፡ ሕዝቡ ፡ ብዛት ፡ ስለ ፡ ሰብሉ ፡ ስለኑሮው ፡
 ምን ፡ መሳይ ፡ ልብስ ፡ እንደምንለብስ ፡ እና ፡ ምን ፡ እንደምንበላ ፡
 በምን ፡ በምን ፡ እንደምንጠጣ ፡ ምን ፡ ላይ ፡ እንደምንተኛ ፡ . . ይጠ
 ይቁናል ። ጥያቄያቸው ፡ አንዳንድ ፡ ጊዜ ፡ የልጅ ፡ ይሆንና ፡ በጣም ፡
 ያስቃል ። ሆኖም ፡ እኛ ፡ በዘልማድ ፡ የምናደርገው ፡ ብዙ ፡ ነገር ፡
 ለእነርሱ ፡ እንግዳ ፡ መሆኑ ፡ የእነርሱም ፡ ብዙው ፡ ነገር ፡ ለእኛ ፡
 እንደዚሁ ፡ መሆኑ ፡ አይገርምም ። እኛስ ፡ ኑሮአቸው ፡ ከኛው ፡
 ልዩ ፡ የሆነ ፡ የውጭ ፡ አገር ፡ ዜጋዎች ፡ ጋራ ፡ በከተማችን ፡
 ልምምድ ፡ ስለ ፡ ነበረን ፡ የዚህ ፡ አገር ፡ ሰው ፡ ኑሮ እምብዛም ፡
 እንግዳ ፡ አልሆነብንም።እነዚህ ፡ ተማሪዎች ፡ ግን ፡ ያገራችንን ፡ ነገር
 ስንነግራቸው ፡ ተረት ፡ እንደሚሰማ ፡ ሕፃንዓይናቸውን ፡ ጎልጉለው ፡
 ያስተውሉናል ። ወይም ፡ እንደ ፡ ጋዜጣ ፡ አነጋገር ፡ ከማርስ ፡ እንደ
 መጡ ፡ ሰዎች ፡ ያህል ፡ ይቁጥሩናል ። ከአገራቸው ፡ ልማድ ፡
 በቀር ፡ ሌላ ፡ የሌለ ፡ የሚመስላቸው ፡ አንዳንድ ፡ ንዝሃላሎችም ፡
 ሳይገጥሙን ፡ አልተሩም ። ታዲያ ፡ ያንዱ ፡ አገር ፡ ከሌላው ፡ አገር ፡
 ልማድ ፡ ጋራ ፡ አይስማማ ። አንዱ ፡ ባንዱ ፡ ሲስቅ ፡ ጀምበር ፡ ጥልቅ ፡
 . . የምኝታ ፡ ክፍል ፡ ንደኞቻችን ፡ ያገራቸውን ፡ ሲያስጠኑን ፡
 እኛ ፡ ደግሞ ፡ ለውጡን ፡ ያገራችንን ፡ እንነግራቸዋለን ።

ጥቅምት ፡ ፴ ፡ ቀን ፲፱፻፲፯ ፡ ዓ. ም. በውድም ፡ ሆነ ፡ በግድ ፡ የቶ
 ምህርት ፡ ቤት ፡ ኑሮውን ፡ መልመዳችን ፡ ነው ። የቀረውስ ፡
 ቢሻው ፡ መብሉ ፡ እንደሆነ ፡ ግን ፡ ዘወትር ፡ አልጫ ፡ ውሀ ፡ ውሀ ፡
 የሚል ፡ ነገር ፡ ብናኝ ፡ በርበሬ ፡ እንኳ ፡ የለበት ፤ የበርበሬ ፡ ያለሽ!
 እግዚአብሔር ፡ ሶድሜ ፡ ቢሰጠንና ፡ ሃሳባችንን ፡ ቢፈጽምልን ፡ ትም
 ህርታችንን ፡ በአራትና ፡ በአምስት ፡ ዓመት ፡ ውስጥ ፡ አከናውነን፡
 ወደ ፡ ውዲቱ ፡ ለምለም ፡ አገራችን ፡ ለመመለስ ፡ ተስፋ ፡ አለን ።

ምዕራፍ ፡ አሥራ ፡ አንድ ፡

የ ወ ዲ ያ ወ ሬ

ወደ ፡ ውጭአገር ፡ የሄዱት ፡ ልጆች ፡ አዲሱ ፡ አካባቢአቸውን ፡
 ሲላመዱና ፡ ትምህርታቸውን ፡ ሲያጠናቅቁ ፡ በአገር ፡ በቀሩት ፡

ዘመዶቻቸው ፡ ዘንድኑሮ ፡ እንደወትሮው ፡ ይቀጥላል ። አቶ ፡ አባይ ፡
 (የብርሃኑ ፡ አባት ፡) ሰርክ ፡ ጥዋት ፡ በሦስት ፡ ሰዓት ፡ በሥራቸው ፡
 ቦታ ፡ ተገኝተው ፡ በሰዓት ፡ ለምሳ ፡ ወጥተው ፡ በዘጠኝ ፡ ሰዓት ፡ ተገ
 ልሰው ፡ ሄደው ፡ ማታ ፡ በአሥራ ፡ ሁለት ፡ ሰዓት ፡ የቀኑን ፡ ተግባር ፡
 ፈጽመው ፡ ወደቤታቸው ፡ የሚመለሱ በመሆናቸው ፡ ኑሮአቸው ፡ ነጋ ፡
 ጠባ ፡ ይህ ፡ ሲሆን ፡ የሚለዋወጥ ፡ ነገር ፡ ባለመኖሩ ፡ የሚሰለች ፡ ሳይ
 መስለን ፡ አይቀርም ። ነገር ፡ ግን ፡ አቶ ፡ አባይ ፡ በሚቀመጡበት ፡ በአ
 ገረ ፡ ሰላም ፡ ከተማም ፡ ብዙ ፡ ነገር ተለዋውጦ ፡ ነበረና ፡ እርሳቸው ፡
 ይህን ፡ አዳዲስ ፡ ሁኔታ ፡ ሳይታዘቡት ፡ አልቀሩም ። ለምሳሌ ፡ ያህል ፡
 አቶ ፡ አባይ ፡ ልጅ ፡ በነበሩበት ፡ ጊዜ ፡ አንድ ፡ ከበርቱ ወደ ፡ አደባባይ ፡
 ወደ ፡ ገበያ ፡ ወይም ፡ ማኅበራዊ ፡ ኑሮ ፡ አስገድዶት ፡ ሊደርስ ፡ ወደሚ
 ገባው ፡ ጉዳይ ፡ ሊሄድ ፡ ስጋር ፡ በቅሎውን ፡ ያስጭንና ፡ በፍጥነት ፡ ከበ
 ቅሎው ፡ ጋራ ፡ የሚወዳደረውን ፡ ለጓሚ ፡ ያስከትል ፡ ነበረ ። ዛሬ ፡ ግን
 ይህ ፡ የጋማ ፡ ከት ፡ የከተማ ፡ ቦታውን ፡ ለአውቶመቢል ፡ ለቆ ፡ ራቅ
 ወዳለው ፡ ባላገር ፡ ሸሽቶ ፡ ያወፈር ፡ ጨዋው ፡ መኪናቸውን ፡ ራሳቸው ፡
 ሽምጥ ፡ ይነዳሉ ። ደከም ፡ ሲላቸውም ፡ ስሙን ፡ ለውጦ ፡ ዛሬ ፡ ሹፌር ፡
 ተብሎ ፡ በጉናቸው ፡ ለተቀመጠው ፡ ለዱሮ ፡ ለጓሚአቸው ፡ መሪውን ፡ ይለ
 ቃሉ ። የራሱን መኪና ፡ ለመግዛት ፡ የማይችለው ፡ ተራው ፡ ሰው ፡ ቢሆን
 እንኳ ፡ በትንሽ ፡ ገንዘብ ፡ በአውቶሙስ ፡ ተሳፍሮ ፡ ወዳሰኘው ፡ ሊደርስ ፡
 በመቻሉ ፡ ከብዙ ፡ ልፋት ፡ ድኖአል ። ስለዚህ ፡ የልጅነታቸው ፡ ጊዜንና ፡ የዛ
 ሬውን ፡ ሁኔታ ፡ ሲያመዘገቡት ፡ ብዙ ፡ ነገር ፡ ተለውጦና ፡ ተሻሽሎ ፡
 ይታያል ። ሴቶችም ፡ ቢሆኑ ፡ ዛሬ ፡ ወደ ፡ ገበያ ፡ ሲሔዱ ፡ መኪና ፡ ተሳ
 ፍረው ፡ ስለሆነ ፡ የሸመተችውን ፡ አዝላ ፡ ወደቤትዋ ፡ የምትቻከሉል ፡
 እምብዛም ፡ አትታይም ።

አቶ ፡ አባይ ፡ ከዕለታት ፡ አንድ ፡ እሑድ ፡ ቀን ፡ ከዕቁብ ፡ ማኅበር ፡
 ስብሰባ ፡ አርፍደው ፡ ወደቤታቸው ፡ ሲመለሱ ፡ ይህን ፡ ይህን ፡ በአእም
 ሮአቸው ፡ ሲያወጡና ፡ ሲያወርዱ ፡ ሳያስቡት ፡ ቤታቸው ፡ ደረሱና ፡ ክል
 ጃቸው ፡ ከብርሃኑ ፡ ፖስታ ፡ መጥቶላቸው ፡ ኑሮ ፡ ባለቤታቸው ፡ ሰጥተ
 ዋቸው ፡ ሊያነሱ ፡ ከፈቁት ፡ በውስጡም ፡ ቀጥሎ ፡ እንደቀዳነው ፡ እነ
 በቡ ።

... ከተማ

ሰኔ ፡ ፲፯ ፡ ቀን ፲፱፻—ዓ. ም.

“የተወደድክ ፡ አባቴ ፡

ከማፈቅፊት ፡ እናቴና ፡ ከተወዳጆቼ ፡ ወንድሞቼና ፡ እህቶቼ ፡ ጋራ ፡ ሁላችሁም ፡ እንደምን ፡ ከርማችኋል ፤ እኔ ፡ ለጤናዬ ፡ በጣም ፡ ደኅናነኝ ፡ እግዚአብሔር ፡ ይመስገን ፡ ከናፍቆታችሁ ፡ በቀር ፡ የሚጎድለኝ ፡ ነገር ፡ የለም ። ባለፈው ፡ መጋቢት ፡ የጻፍክልኝ ፡ ደብዳቤህ ፡ ደርሶኝ ፡ ደስ ፡ ብሎኝልኝ ፡ ነገር ፡ ግን ፡ ሰሞኑን ፡ በፈተና ላይ ፡ ስለሰነበትን ፡ መልሱን ፡ ቶሎ ፡ ሳልጽፍ ፡ በመቅረቴ ፡ ይቅርታ ፡ እንድታደርግልኝ ፡ እለምንሃለሁ ። ዘመዶቻችን ፡ ሁሉ ፡ ጤና ፡ እንዲሆኑ ፡ ምኞቴና ፡ ጸሎቴ ፡ ነው ።

ባለፈው ፡ ጊዜ ፡ ደብዳቤዬ ፡ እንደገለጽኩልህ ፡ ሁሉ ፡ ትምህርቴን ፡ ወደመፈጸሙ ፡ ገደማ ፡ ተቃርቤአለሁ ። ከእንግዲህ ወዲያ ፡ አንድ ፡ ዓመት ፡ ያህል ፡ ቢያስጨምረኝ ፡ ነው ፡ እንጂ ፡ ወደ ፡ ውዲቱ ፡ አገሬ ፡ የምመለስ በት ፡ ጊዜ ፡ በመቃረብ ፡ ለደስታዬ ፡ መጠን ፡ የለውም ። የራስ ፡ አገር ፡ ጣዕም ፡ ካልተለየት ፡ አይታወቅም ። አሁን ፡ ሩቅ ፡ ሁኔ ፡ ሳስታውሰው ፡ የአገሬ ፡ ወንዙ ፡ ሸንተረሩ ፡ ሜዳው ፡ ተራራው ፡ ጨፌውና ፡ ጫካው ፡ ገበሬው ፡ ሲያርስ ፡ ከብቱ ፡ ሲሰማራ ፡ ዓይኔ ፡ ላይ ፡ መጥቶ ፡ ድቅን ፡ እያለብኝ ፡ እዚህ ፡ አገር ፡ በጣሁ ፡ ጊዜ ፡ በአድናቆት ፡ እመለከተው ፡ የነበረውን ፡ ሁሉ ፡ ከምናምን ፡ አድርጎታል። ዛሬ ፡ የዘወትር ፡ ሐሳቤም ፡ ወደ ፡ ውዲቱ ፡ አገሬ ፡ መቼ ፡ ተመልሼ ፡ እዚህ ፡ ከአስተማሪዎችና ፡ ከመጻሕፍት ፡ ያገኘሁትን ፡ ጥበብ ፡ በተግባር ፡ በማዋል ፡ ለኔ ፡ የተገለጸልኝን ፡ ብርሃን ፡ ለአገሬ ፡ ሰዎች ፡ መቼ ፡ አካፍቺ ፡ በሐሳቤም ፡ ሆነ ፡ በጉልበቴ እስከ ፡ መጨረሻይቱ ፡ የላቤ ፡ ጠብታ ፡ ድረስ ፡ ሀገሬን ፡ አገልግቦ ፡ ነው ።

እዚህ ፡ አገር ፡ ስለ ፡ ተመለከትኩትና ፡ ስለ ፡ ሰማሁት ፡ በአያሌው ፡ እጽፍልህ ፡ ነበረ ። ነገር ፡ ግን ፡ አሁን ፡ በወረቀት ፡ ጨርሼው ፡ ባፌ ፡ የማወራውን ፡ እንዳላጣ ፡ ብዬ ፡ በተመለስኩ ፡ ጊዜ ፡ በቃሌ ፡ እንድ ፡ ነግራችሁ ፡ አቆይቸውአለሁና ፡ ደብዳቤዬ ፡ በማጠሩ ፡ እንዳታዝኑብኝ ፡ ተስፋ ፡ እያደረግሁ ፡ የናፍቆት ፡ ሰላምታዬን ፡ እልክለሁ ።

የሚወድህ ፡ ልጅህ ፡ ብርሃኑ ።»

አቶ ፡ አባይ ፡ አንብበው ፡ እንደጨረሱ ፡ ንጉተው ፡ ይጠብቁአቸው ፡ ለነበሩት ፡ ለባለቤታቸውና ፡ ለልጆቻቸው ፡ ደብዳቤውን ፡ አነበቡላቸውና ፡ ተናፋቂው ፡ ልጃቸውና ፡ ወንድሜቸው ፡ የደኅንነቱንና ፡ የሚመለስበትን ፡ ጊዜ ፡ በማንሣት ፡ በጻፈላቸው ፡ ሁሉም ፡ ተደሰቱ ። ይልቁንም ፡ አቶ ፡ አባይ ፡ ልጃቸው ፡ ከትምህርት ፡ ቤት ሲመለስ ፡ ስለሚፈጽመው ፡ ሥራ ፡ ለእህቶቹና ፡ ለወንድሞቹ ፡ ተገን ፡ ሁኖ ፡ የቤተ ፡ ሰብን ፡ ኃላፊነት ፡ በመሸከም ፡ የሚረዳቸውን ፡ በተለይም ፡ ልደታን ፡ ሳይስት ፡ ከሚመጣባቸው ፡ ጠያቂ ፡ (ባለቤት) ፡ ነፃ ፡ የሚወጡበትን ፡ ዘዴ ፡ በመፈለግ ፡ እንዲረዳቸው ፡ ተስፋ ፡ አድርገው ፡ ሐሳባቸውን ፡ ወደ ፡ ደስታ ፡ ጎዳና ፡ አመሩ ።

ምዕራፍ ፡ ፲፪ ።

ይታደሉታል ፡ እንጂ ፡ አይታገሉትም ።

ብርሃኑ ፡ እና ፡ ዓለሙ ፡ ቸኩልን ፡ ጠይቀው ፡ ሲመለሱ ፡ በሆስፒታሉ ፡ ደጅ አቅራቢያ ፡ ቁመው ፡ ጋራ ፡ ይጠብቁኑበረ ። ብርሃኑ ፡ ከውጭ ፡ አገር ፡ ከተመለሰ ፡ ሦስት ፡ ወር ፡ ሁኖታል ። ጋራው ፡ ሲዘገይባቸው ፡ ጊዜም ፡ በባቡር ፡ መንገዱ ፡ ጻርቻ ፡ ሽቅብ ፡ ቁልቁል ፡ በመንሸራሸር ፡ ማስታገሻ ፡ ሲያበጁ ፡ አንድ ፡ በባለጸግነቱ ፡ የታወቀ ፡ ሰው ፡ «ሽንጡ ፡ ሰላሣ ፡ ክንድ ፡ በሚያህል» ፡ መኪና ፡ መጥተው ፡ ሆስፒታል ፡ ግቢ ፡ ውስጥ ፡ ገቡ ።

«እኒህ ፡ ሰው ፡ ታመዋል ፡ መሰለኝ ፤ ሐኪም ፡ ፍለጋ ፡ ነው ፡ የመጡት ።» አለ ፡ ብርሃኑ ።

«አይ ፡ ሞኙ!» ብሎ ፡ መለሰ ፡ ዓለሙ ፡ «ሰው ሁሉ ፡ እንዳንተ ፡ መናጢ ፡ ድኃ ፡ ነው ፡ የሚመስልህ ። ርሳቸው ፡ ሐኪም ፡ ሲፈልጉ ፡ እስካሉበት ፡ ድረስ ፡ እያለኸልኸ ፡ ይመጣላቸዋል ፡ እንጂ ፡ እዚህ ፡ ድረስ ፡ ማን ፡ ልፉ ፡ አላቸው?»

«እረ ፡ አዎን ፡ ጃል ፤ እውነትህን ፡ ነው ፡ እኮ ። እኔ ፡ የተናገርኩት ፡ ሳላወጣኝ ፡ ሳላወርድ ፡ አስቀድሞ ፡ በሐሳቤ ፡ ውስጥ ፡ ጥልቅ ፡ ያለውን ፡

ነው ። » ብርሃኑ ፡ ይህን ፡ ተናግሮ ፡ ጥቂት ፡ ጊዜ ፡ ገዝም ፡ ብሎ ፡ ይቆይና ፡ እንዲህ ፡ ብሎ ፡ ይቀጥላል ፡ « ዓለሙ ፡ አሁን ፡ አንድ ፡ ነገር ፡ ትውስጥ ፡ አለኝ ። እኒህ ፡ ሰውዬና ፡ በዙዎች ፡ የእርሳቸው ፡ መሰል ፡ ከበርቴዎች ፡ ሐኪምና ፡ ሌላ ፡ ነገር ፡ ሲፈልጉ ፡ እቤታቸው ፡ ድረስ ፡ ይጣላቸዋል ። የሥራ ፡ ሰዓት ፡ እንዳይረፍደባቸው ፡ አይሰጉም ፤ ከሥራ ፡ ሲቀሩም ፡ የበላይን ፡ ተግሳሳና ፡ የደሞዝ ፡ ቁርጥን ፡ አይፈሩም ። የተመኙትን ፡ ነገር ፡ ደግሞ ፡ ሁሉን ፡ በይሆን ፡ እንኳ ፡ አብዛኛውን ፡ ያገኛሉ ። ልክ ፡ ፡ እንደ ፡ « አላዲን ፡ ፋኑሥ ፡ » ጫር ፡ ጫር ፡ አድርገህ ፡ ያስኘህን ፡ ማስመጣት ፡ ነው ። ታዲያ ፡ አጥብቀህ ብታስብበት ፡ እክ ፡ እንዲህ ፡ ያለው ፡ ኑሮ ፡ ምኑ ፡ ደስ ፡ ይል ፡ ይመስልሃል ? ሰው ፡ መቼም ፡ የተፈጠረው ፡ ሊወርድና ፡ ሊወጣ ፡ ሊያገኝና ፡ ሊያጣ ፡ ሊሞቀውና ፡ ሊበርደው ፡ ሊስቅና ፡ ሊያለቅስ ፡ ሊለብስና ፡ ሊተረዝ ፡ ተስፋ ፡ እንዲያደርግና ፡ ተስፋ ፡ እንዲቆርጥ ፡ እንዲደክምና ፡ እንዲያርፍ ፡ ነው ። በወፋ ፡ በአውሬውና ፡ በሌላው ፡ ሕያው ፡ ፍጡር ፡ ላይ ፡ ስንመለከተው ፡ ሁሉም ፡ ተግባራት ፡ ለኑሮው ፡ የሚያስፈልገውን ፡ ሲሳ ፡ እንደሚገመግሥ ፡ ነው ። ከዚህ ፡ ሁኔታም ፡ ይህ ፡ የፍጥረት ፡ ሕግ ፡ መሆኑን ፡ ለመረዳት ፡ ሳንችል ፡ አንቀርም ፡ ይመስለኛል ። ታዲያ ፡ ከሕግ ፡ ውጭ ፡ የሆነ ፡ ማናቸውም ፡ ነገር ፡ ከዜማ ፡ የወጣ ፡ ሰልፍ ፡ አበላሽ ፡ ነውና ፡ ለኔ ፡ እንደሚመስለኝ ፡ የጌታ ልጅ ፡ ሁኖ ፡ ተወልዶ ፡ በተድላና ፡ በቅምጥል ፡ ውስጥ ፡ ተውጦ ፡ ከመቅረት ፡ ይልቅ ፡ በድህነት ፡ ተወልዶ ፡ ጥሮ ፡ ግሮ ፡ በማደግ ፡ የሕወትን ፡ ጣዕም ፡ ይበልጥ ፡ ለመቅመስ ፡ ሳይቻል ፡ እንደማይቀር ፡ ው ። ይህን ፡ የማያደርገው ፡ ማለት ፡ በጥረቱ ፡ የማይኖር ፡ ሰው ፡ ለተፈጠረበት ፡ ዓላማ ፡ በውነት ፡ ኖረ ፡ ለማለት ፡ የማይቻል ፡ ይመስለኛል ። በዚህ ፡ ዓለም ፡ ላይ ፡ የሕይወት ፡ መልእክቱን ፡ ሊፈጽም ፡ የተላከው ፡ እያንዳንዱ ፡ ሰው ፡ የመኖርን ፡ ተግባር ፡ ካልፈጸመ ፡ በቀር ፡ በቁመናው ፡ ሳለ ፡ የሞተ ፡ እንደሆነ ፡ ሊባል ፡ ይቻላል ። « እገሌ ፡ የሞተ ፡ ሬሳ ፡ ነው ፡ « ስንል ፡ ገና ፡ በቁመናው ፡ ሳለ ፡ ነው ፡ እክ ። »

« እባክህን ፡ ተወኝ ፡ እኔስ ፡ ለኑሮዬ ፡ የሚያሻኝን ፡ ሳልወጣና ፡ ሳልወርድ ፡ ከገኘሁት ፡ ማን ፡ ልፋ ፡ አለኝ ? » ብሎ ፡ ዓለሙ ፡ ሲናገር ፡

ገር ፡ መኩሪያ ፡ ወዲያው ፡ በመኪናው ፡ ሆኖ ፡ ባጠገባቸው ፡ ሲያልፍ ፡ እጁን ፡ ለሰላምታ ፡ አወዛወዘላቸው ።

« እንዴት ፡ መኩሪያ ፡ አይደለም ፡ እንዴት ከውጭ ፡ አገር መቸተመለስ ፡ እባክህን ? » አለ ፡ ዓለሙ ።

« አላወቅህም ፡ ኑሮአል ፡ እንዴት ? » አለ ፡ ብርሃኑ ፡ « ሰንብቶአል ፡ እክ ፡ አሁንስ ፡ ወደ ፡ ስድስቱ ፡ ወር ሳይጠጋው ፡ አይቀርም ። በቅርብ ፡ ቀን ፡ ውስጥ ፡ ወይዘሪት ፡ ጥሩ ፡ ወርቅን ፡ ሊያገባልህ ፡ ነው ። ጥሩ ፡ ወርቅን ፡ ታውቃት ፡ የለም ፡ ! »

« ከመጣ ፡ ተገናኝታችሁአል ፡ ወይ ፡ ? » አለ ፡ አለሙ ።

« እንዴታ ፡ ከንተ ፡ ጋራ ፡ አልተገናኝቶሁም ፡ መሰለኝ ፡ » አለ ፡ ብርሃኑ ።

« ያውልህ ፡ እንግዲህ ፡ የኛ ፡ ነገር ፡ » አለ ፡ ዓለሙ ፡ « ከተለያየን ፡ ዘመኑ ፡ ልክ ፡ የለውም ፡ ምንው ፡ የእግዚርጌ ፡ ሰላምታ ፡ እንኳ ፡ ነፈገኝ ፡ ከሩብ ፡ ሰዓት ፡ በፊት ፡ ተገናኝተን ፡ የነበረ ፡ ይመስል ፡ እጁን ፡ አወዛወዘ ፡ ብቻ ፡ ገዝም ፡ ወየ ፡ ጉድ ! »

« ቢቸኩል ፡ ይሆናል ፡ እባክህን ! » አለ ፡ ብርሃኑ ። « ይልቁኑ ፡ ይህ ፡ ጋሪ ፡ ደግሞ ፡ ሳይሄድብን ፡ እንሳፈር ። » ይህንን ፡ ይባባሉና ፡ ሁለቱ ፡ ወጣቶች ፡ ጋሪያቸው ፡ ላይ ፡ ጉብ ፡ ብለው ፡ የከተማውን ፡ ነፋስ ፡ እየተመገቡ ፡ ወደ ፡ ዓለሙ ፡ ቤት ፡ አመሩ ።

ከፍ ፡ ብሎ ፡ ከሁለቱ ፡ ሰዎች ፡ ንግግር ፡ እንደ ፡ ተረዳነው ፡ መኩሪያ ፡ ትምህርቱን ፡ በውጭ ፡ አገር ፡ አከናውኖ ፡ ስተመለሰ ፡ መንፈቅ ፡ ያህል ፡ ሆኖታል ። የተከታተለው ፡ ትምህርትም ፡ ከትውልድ ፡ ወደ ፡ ትውልድ ፡ ሲወራረስ ፡ የመጣውንና ፡ አባቱም ፡ ከሕፃንነቱ ፡ አንስተው ፡ በአእምሮው ፡ ውስጥ ፡ ቀርጸውት ፡ የነበረውን ፡ የቤተ ፡ ሰቡን ፡ ማዕርግ ፡ ከፍ ፡ የሚያደርግ ፡ ዓይነት ፡ ትምህርት ፡ ነበረ ። ወደ ፡ ትውልድ ፡ አገሩ ፡ እንደ ፡ ተመለሰም ፡ ወዲያው ፡ ደህና ፡ ደሞዝ ፡ የሚገኝበት ፡ ሥራ ፡ አገኘ ። ክብር ፡ ሀብትና ፡ ማዕርግ ፡ በጠቅላላው ፡ ዓለም ፡ ልታቀርበው ፡ የምትችል ፡ ብዕል ፡ ይህን ፡ የታደለ ፡ ልጅ ፡ ይጠብቀው ፡ ነበረ ። ከሁሉ ፡ ይልቅ ፡ ደስታ ፡ ላይ ፡ ደስታ ፡ የሆነው ፡ ግን ፡ የወላጆቹ ፡ የኑሮ ፡ ጓደኛ ፡ የምትሆነውን ፡ አስበው ፡ ጨርሰው ፡

ለት ፡ ስለ ፡ ነበረ ፡ ከትምህርት ፡ ቤት ፡ እንደ ፡ ተመለሰ ፡ ወዲያው ፡
አ ቶ ፡ ጥቂት ፡ ወራት ፡ ቆየት ፡ እንዳለ ፡ ደግሰው ፡ በዳሩት ፡ ጊዜ ፡
ነው ።

የሠርጉን ታሪክ ፡ በወሬ ፡ እንደሰማነው ፡ ለትንግርት ፡ ነበረ ።
ሆኖም ፡ የአፍ ፡ ታሪክ ፡ ከሰው ፡ ወደ ፡ ሰው ፡ ሲቀበበል ፡ መራባቱ ፡
አይቀርምና ፡ እውነተኛውን ፡ ታሪክ ፡ ከንድ ፡ ጋዜጣ ፡ ላይ ፡ እንዳለ ፡
ቀድተነው ፡ ይኸውና ፡—

የከተማ ፡ ወሬ ።



ሠርግ



ትላንት ፡ አሁድ ፡ ጥር ፡ ፯ ፡ ቀን ፡ ፲፱፻፱ ዓ. ም. የልጅ
መኩሪያ ፡ በላይና ፡ የወይዘሪት ፡ ጥሩ ፡ ወርቅ ፡ ደምሴ ፡ የሠርግ ፡
በዓል ፡ ተከብሮ ፡ ዋለ ። እድለኞቹ ፡ ሙሽሮች ፡ ብዛታቸው ፡
ከሁለት ፡ መቶ ፡ በማያንስ ፡ መኪናዎች ፡ ታጅበው ፡ ከሙሽራ
ይቱ ፡ ቤት ፡ ወደ ፡ ወንዱ ፡ ቤት ፡ በመጡ ፡ ጊዜ ፡ እልልታውና ፡
ሆታው ፡ ጆሮ ፡ የሚያደነቁር ፡ ነበረ ። የሰነበቱበት ፡ በመሆኑ
ቸው ፡ ተዳክመው ፡ የነበሩት ፡ ልጅ ፡ አገረዶችም ፡ የሙሽሮ
ቹን ፡ መምጣት ፡ ድምጽ ፡ እንዳገኙ ፡ ዘፈኑን ፡ እያቀለሙ ፡ ከበሮ
ውን ፡ እስኪተረተር ፡ ይመቱና ፡ ግጥሙን ፡ ያጎርፉ ፡ ጀመሩ።
በደጃዝማች ፡ በላይ ፡ ግቢ ፡ ሙሽሮቹን ፡ ይጠብቃቸው ፡ የነበረ
ረውን ፡ ዳስም ፡ በትልቅነትና ፡ በማማር ፡ የሚስተካከለውን ፡
ዳስ ፡ ከዚህ ፡ ቀደም ፡ ያየ ፡ ሽማግሌ ፡ ባገር ፡ ሊገኝ ፡ አልተ
ቻለም ። በአነስተኛ ፡ ግምት ፡ ባንድ ፡ ጊዜ ፡ ሁለት ፡ ሺ ፡
ሰው ፡ ሊያበላ ፡ የሚችል ፡ ሆኖ ፡ የስፋቱ ፡ መጠን ፡ በአንዱ ፡
ጫፍ ፡ ሆኖ ፡ የሚጣራውን ፡ በወዲያኛው ፡ ጫፍ ፡ ያለ ሰው ፡
ሊሰማው ፡ እንደማይችል ፡ ታውቆአል ። ይህ ፡ አስደናቂ ፡ የሆነ

አደራሽ ፡ የድንኳንና ፡ የዳስ ፡ ቅልቅል ፡ ሁኖ ፡ ግንቦቹና ፡ ምሰ
ሶዎቹ ፡ ውበታቸው ፡ ባማረ ፡ መአዛቸው ፡ በጣፈጠ ፡ አበባዎች ፡
ና ፡ በሰንደቅ ፡ ዓላማዎች ፡ ተሸልመው ፡ የሰማይን ፡ ከዋክብት ፡
የመሰሉ ፡ የኤሌትሪክ ፡ ፋናዎች ፡ ብርሃናቸውን ፡ እንደ ፡ ፀሐይ
ያጎርፉበት ፡ ነበረ ። በወለሉም ፡ መለስለሱ ፡ ወፍራም ፡ ስጋጃን ፡
የሚወዳደር ፡ ለምለም ፡ ቀጤማ ፡ ተነስንሶበታል ።

ሙሽራይቱ ፡ ተኩላ ፡ ተሸልማ ፡ በረዶ ፡ የመሰለ ፡ ነጭህር ፡
ለብሳ ፡ መልአክ ፡ የመሳሰሉት ፡ ደንገጥሮችዋ ፡ በእጃቸው ፡ እረ
ጃጅም ፡ ሻማ ፡ ይዘው ፡ እያጀቡአት ፡ ሙሽራውም ፡ ከሚዜዎቹ ፡
ጋር ፡ እንደ ፡ ንጋት ፡ ኮከብ ፡ ደምቆ ፡ አምሮበት ፡ የዳ
ሱን ፡ መድረክ ፡ በግርማ ፡ እንደ ፡ ተሻገሩ ፡ እድመኞቹ ፡ ብድግ ፡
ብድግ ፡ አሉና ፡ ጭብጨባው ፡ ዳር ፡ እስከ ፡ ዳር ፡ አስተጋባ ።
ይህ ፡ ትንግርታዊ ፡ ትርእይት ፡ ለዘላለም ፡ ተመዝግቦ ፡ እንዲቆይ ፡
በማለትም ፡ ፎቶ ፡ ግራፍ ፡ አንሽዎች ፡ ተግተው ፡ ተግባራቸ
ውን ፡ ይፈጽሙ ፡ ነበረ ።

ለገበታዎቹ ፡ እስኪከብድ ፡ ድረስ ፡ የተትረፈረፈው ፡
ሲሳይና ፡ ይጎርፍ ፡ የነበረው ፡ ልዩ ፡ ልዩ ፡ የአገርና ፡ የባ
ሕ፤ ፡ መጠጥ ፡ ዓይነት ፡ ሠርገኞቹን ፡ አስደስቶ ፡ ይመ
ግብ ፡ ነበረ ። ይህን ፡ ስፍር ፡ ቁጥር ፡ የለሌውን ፡ ሠርገኛ ፡
ሲያገለግሉ ፡ የነበሩት ፡ አሳላፊዎችም ፡ ቅልጥፍናቸው ፡ የተ
መልካችን ፡ ሆድና ፡ ዓይን ፡ ሳያስደስት ፡ አልቀረም ። ሳሕ
ንና ፡ ቢላዋ ፡ እየተጋጨ ፡ የበላተኛው ፡ ድምፅ ፡ እንደ ፡ ሠራ
ዊት ፡ ወይም ፡ እንደ ፡ ገበያ ፡ ሕዝብ ፡ ድምፅ ፡ ሲተም ፡ ይህን ፡
ጊዜ ፡ አዝማሪዎች ፡ ለዛው ፡ በጣፈጠ ፡ ምትና ሰማረ ፡ ጉሮሮ ፡
ልዩ ፡ ልዩ ፡ የሆኑ ፡ የአገር ፡ ዜማዎችን ፡ ሲያሰሙ ፡ እንግዶቹ ፡
በቀረበው ፡ የምድር ፡ ፍሬ ፡ እየተመገቡ ፡ ለመንፈሳቸው ፡
ደግሞ ፡ ይህን ፡ የተዋበ ፡ ዜማ ፡ ሲሰሙ ፡ የአባቶችን ፡ ታሪክ ፡
እያስታወሰ ፡ ፊቱ ፡ በርቶ ፡ ዓይኑ ፡ እሳት ፡ ነበልባል ፡ መስሎ ፡
ወኔው ፡ ያልተቀሰቀሰበት ፡ አንድ ፡ ስንኳ ፡ በመካከላቸው ፡ አይ
ገኝም ፡ ነበረ ። ይልቁንም ፡ አዝማሪዎቹ ፡ የደጃዝማች ፡ በላይን ፡
ስም ፡ እያነሡ ፡ ክብራቸውን ፡ ሲያሞግሱ ፡ በተሰማ ፡ ጊዜ ፡ ልቡ ፡

በእነዚህ : መኳንንት : ፍቅር : ያልተነካ : ሰው : ከወዴት : ይምጣ !

በውነቱ : ይህ : ሠርግ : አንዳች : ጉድለት : የማይገኝበት : ነበረ ። ዳሱ : የተሠራበት : የልዩ : ልዩ : ዓይነት : ዛፍ : ቅጠልና : የአበባው : የቀጤማውና : የመብሉ : የበየዓይነቱ : መጠዋና : የልዩ : ልዩውን : ሽቶ : መዓዛ : አንድ : ላይ : የሰነፈጠው : አፍንጫ : ንግሥተ : ሳባ : ለንጉሥ : ሰሎሞን : ገጸ : በረከት : ያቀረበችለትን : ሽቶ : ግምት : ሳያስገኝ : አልቀረም ።

የልጅ : መኮሪያ : በላይ : ሠርግ : እንዲህ : ባለ : አስደሳች : ስነ : ሥርዓት : ተፈጸመ ።

ከሠርገኞቹ : አንዱ ።

መኮሪያ : የዕድሉ ! ሁኖ : በቆየው : ሀብት : ላይ : ከፍተኛ : ትምህርቱ : በሚፈቅድለት : መደብ : ሥራ : ተሰጥቶት : በቂ : ደምዝ : በማግኘቱ : በገንዘብ : ማጠር : ሳንክ : የጉጆ : ወጮችን : ታንኳ : ከሚያውክ : ሞገድ : ነፃ : ሁኖ : ትዳሩን : በሚያስደስት : ሁኔታ : ጀመረ ። የሳምንት : ተግባሩ : ጣልቃ : ከሚገባው : በቀርም : በዘምድና : በወዳጅ : ቤት : ግብዣ : መሳተፍና : መሽራጭን : እየያዘ : ንፋስ : ለመቀበል : በአዲሱ : መኪናው : ሽርሽር : መሄድ : አልተለየውም ። በተቀረ : ሲኒማንና : ትያትርን : የመሳሰሉ : ትርዕይቶች : የስፖርትና : የመደሰቻ : ቦታዎች : በደፈናቸው : ታማኝ : ደንበኛ : በመሆኑ : መንፈሱን : ከማደስ : አልቦዘንም : ነበረና : የትዳር : ሸክም : ቀለል : ያለ : ስለሆነለት : በዚሁ : ሸክም : ከብደት : ሲማረሩ : የሚሰማቸውን : ሰዎች : ንግግር : ለመቀበል : በጣም : አዳጋች : ይሆንበት : ነበረ ። ደግሞ : እነርሱ : እንደሚሉት : አስቸጋሪ : ቢሆንባቸው : እንኳ : «ሰው : የተጻፈለትን : የእርባ : ቀን : ዕድሉን : ተመስገን : ብሎ : መቀበል : አለበት።» እያለ : እርሱ : እንደሆነ : የዕድሉን : እያመጣ ገን : ይኖር : ነበረ ።

ምዕራፍ : አሥራ : ሦስት ።

በ ፍ ቅ ር : መ ነ ደ ፍ

ዓለሙ : ሰብስቤ : በሆኑል : ኑሮው : ተደስቶ : ረጅም : ጊዜ : ሊኖር : አልቻለም ። ላዲሱ : መኖሪያው : የነበረው : የወረት : ወላፊን : እንደቀዘቀዘና : አዲሱ : ሕይወቱ : የማያዛልቀው : በተለይም : በውጭው : በኩል : የሚከብደው : መሆኑን : እንደ : ሞከረ ፤ ወደ : ወላጆቹ : ቤት : መመለስ : ከሁሉ : የተሻለ : መሆኑን : ተረዳ ። ይህንኑ : ሐሳብ : ወደ : ፍጻሜ : ለማድረስ : በመደለት : የሚረዱትም : እናቱ : ወይዘሮ : ይታክቱን : የመሰለ : መካሪ : አገኘና : ውሎ : አድሮ : ኮርቶ : ትቶት : ሄዶ : ወደ : ነበረ : ቤት : ተመለሰ ። ይህን : በማድረጉም : ደስታው : የብዙዎች : ሲሆን : ከነዚህ : አንዱ : ጓደኛው ብርሃኑ : ነበረ ። በዚህ : ሰሞንም : ጓደኛነታቸው : ከወትሮው : ይልቅ : ጋል : አለና : ብርሃኑ : ወደ : ማታ : ጊዜ : በዕረፍቱ : ሰዓት : ከዓለሙ : ጋር : ለማውጋት : ወደ : አቶ : ሰብስቤ : ቤት : ይመጣጣ : ነበረ ።

የአቶ : ሰብስቤ : ቤት : ዙሪያውን : ረጅም : ግንብ : ደብቆት : አንዳንዴ : የብረቱ : በር : ሲከፈት : ብቻ : ጨረፍታውን : ካልሆነ : በቀር : ሕንፃውን : በሞላው : ለማየት : የማይቻል : ነበረ። ከውጭ : ከሩቅ : ሲመለከቱ ፤ ከቤቱ : ጣራና : በግቢው : ውስጥ : ከሚገኙ : አንዳንድ : ዛፎች : ጫፍ : ባቀር : ሌላ : አይታይም ። በሩን : ዘልቀን : ስንገባ : ግን : መሬቱን : ባነጠፈው : ሣርና : በውቦቹ : የአበባ : መደቦች : መካከል : ከጡብ : የተሠራው : አራት : ማዕዘን : ቤት : በግርማ : ቁብ : ብሎ : እናያለን ። የቤቱን : አሠራር : ስንመረምርም : የዋንቱንና : የአዲሱን : ዘመን : ቅያስ : ያጣመረ : በመሆኑ : መሐንዲሱ : የድሮ : ሰው : መሆኑን : ያሳስበናል ።

ብርሃኑ : እንደ : ልማቱ : አገድ : ምሽት : ወደ : ዓለሙ : ዘንድ : መጣና : ዛሬ : በቤት : ቆይቶ : የተቀበለው : ያው : ጓደኛው ሳይሆን : እንቱ : ተዋበች : ነበረች ። ወላጆችዋ : ዘመድ : ሊጠይቁ : ወደ : ከተ

ጣው ፡ ገጠር ፡ ሂደው ፡ ስለነበረ ፡ እስኪመለሱ ፡ ድረስ ፡ የቤቱ ፡ አላፊነት ፡ የብቻዋ ፡ ነበረ ። ብርሃኑም ፡ በሩን ፡ በንጃኳ ፡ ጊዜ ፡ የከፈተች ለት ፡ እርስዋ ፡ ነበረችና ፡ የደንበን ፡ ሰላምታ ፡ ከተሰጣት ፡ በኋላ ፡ የወንድምዋን ፡ መኖር ፡ አለመኖር ፡ ሁኔታ ፡ አስረድታ ፡ በቶሎ ፡ የሚመለስ ፡ መሆኑን ፡ ገልጿ ፡ በቤት ፡ ገብቶ ፡ እንዲጠብቀው ፡ አልችው ።

« ግባና ፡ ጋዜጣ ፡ ስትመለከት ፡ ቆየው ፡ እርሱ ፡ እንደሆነ ፡ አሁን ፡ ይመጣልህል ፡ » አለች ፡ ተዋበች ፡ ዓይንዋን ፡ ሰበር ፡ አድርጋ ፡ « ጋዜጣው ፡ ሲሰለችህ ፡ ደግሞ ፡ ሻይ ፡ አመጣልህለሁ ። »

ብርሃኑ ፡ ይህን ፡ የመሰለ ፡ ጥሪ ፡ መልኳና ፡ ስምዋ ፡ ውብ ፡ ከሆነ ፡ አስተናጋጅ ፡ አግኝቶ ፡ ይቅርና ፡ በዜሮም ፡ ቢሆን ፡ ለመጠበቅ ፡ ዝግጁ ፡ ስለ ፡ ነበረ ፡ ጥሪውን ፡ በደስታ ፡ ተቀብሎ ፡ ወደ ፡ እንግዳ ፡ ማረፊያ ፡ ክፍል ፡ መራቸውና ፡ በረግራጊው ፡ ወንበር ፡ ውስጥ ፡ ስጥም ፡ አለ ። ባጠገቡ ፡ ከነበረው ፡ ጠረጴዛ ፡ አንድ ፡ ጋዜጣ ፡ ሳብ ፡ ያደርግና ፡ ማንበብ ፡ ይጀምራል ። ወትሮ ፡ እንኳ ፡ ትጉ ፡ አንባቢ ፡ ነበረ ፡ ምነው ፡ ዛሬ ፡ ሐሳቡ ፡ እየኮበለለ ፡ አልሰበሰብልህ ፡ አለው ? ብርሃኑ ፡ በንጋት ፡ ከከብ ፡ አንደኛ ፡ ደረጃ ፡ ትምህርት ፡ ቤት ፡ ይማር ፡ በነበረበት ፡ ጊዜ ፡ ተዋበች ፡ አብራው ፡ ትማር ፡ ስለ ፡ ነበረ ፤ ዕውቂያቸው ፡ የከረመ ፡ ነበረ ፤ በትንሽ ነትዋ ፡ ጊዜም ፡ ይህችን ፡ ዓቅመ ፡ ቢስ ፡ ንፋስ ፡ ሽው ፡ ሲል ፡ ገፍትሮ ፡ እንዳይጥላት ፡ የምታሰጋ ፡ ልጅ ፡ ማናቸውም ፡ ጉዳት ፡ እንዳይደርስባት ፡ ልዩ ፡ ጠባቂዋ ፡ እርሱ ፡ እንደሆነ ፡ ይመስለው ፡ ነበረ ። ዛሬ ፡ ግን ፡ ተዋበች ፡ ቁመትዋ ፡ ዘለግ ፡ ያለ ፡ ሰውነት ፡ ፍርጥም ፡ ልጃገረድ ፡ ሁናለች ። ፈገግ ፡ ያለው ፡ ጠይም ፡ መልክዋ ፡ የአደይ ፡ አበባን ፡ መስሎ ፡ በሚያብብበት ፡ የወጣትነት ፡ ዘመን ፡ ውስጥ ፡ በመሆኑ ፡ የደም ፡ ግባትዋ ፡ እንደ ፡ ምንጭ ፡ ውሀ ፡ ኩል ፡ መስሎ ፡ ጠርቶ ፡ ይታይ ፡ ነበረ ። የጥቁር ፡ ሀር ፡ ነዶ ፡ የመሰለው ፡ ጠጉርዋ ፡ በራስዋ ፡ ላይ ፡ እንደ ፡ አክሊል ፡ ተደፍቶ ፡ እንደ ፡ አልማዝ ፡ የጠሩት ፡ የሾተል ፡ ጉጥ ፡ የመሰሉት ፡ ዓይኖችዋ ፡ የጨረቃን ፡ አስኳል ፡ ይመስላሉ ። ደረትዋ ፡ መከዳ ፡ የመሰለ ፡ ሽንጥዋ ፡ እንደ ፡ ተሳብ ፡ አረግ ፡ ዳሌና ፡ አቋቋመ ። መልካም ፡ ልጅ ፡ ነበረች ። ሰውነትዋን ፡ ያጐናጸፈው ፡ ራስዋ ፡ ፈትላ ፡ የሰፋቸው ፡ ወተት ፡ የመሰለው ፡ ቀሚስም ፡ ውብ ፡ ቅርጽዋን ፡ ሊሰውር ፡ እጅግ ፡ አልቻለም ። ትሕት ፡

ናና ፡ ዓይነ ፡ አፋርነትም ፡ ይህን ፡ ውበትዋን ፡ ደምድሞታል ። ታዲያ ፡ ይህ ፡ ገና ፡ ዓይኑን ፡ የሚገልጠው ፡ ወጣት ፡ ይህን ፡ የውበት ፡ ጸደይ ፡ በፊቱ ፡ ተዘርግቶ ፡ ሲያስተውል ፡ አንዳንዴ ፡ አእምሮውን ፡ ቢነሣው ፡ ሊፈረድበት ፡ ይገባ ፡ ይሆን ? ከዚህ ፡ ቀደም ፡ ግን ፡ ተዋበች ፡ እንዲህ ፡ የተሟላ ፡ ቁንጅና ፡ የተሰጣት ፡ ልጅ ፡ መሆንዋን ፡ ብርሃኑ ፡ አስተውሎ ፡ አያውቅም ፡ ነበረ ። በፊቱ ፡ ዘርግቶት ፡ በነበረ ፡ ጋዜጣላይ ፡ ሐሳቡን ፡ ለመሰብሰብ ፡ ሞክረ ፡ ግን ፡ ወየው ፡ ሁሉም ፡ ከንቱ ፡ ልፋት ሆኖ ፡ ቀረ ። ሐሳቡ ፡ ዙሮ ፡ ዙሮ ፡ ወደዚያ ፡ ወደ ፡ አንድ ፡ ነገር ፡ ብቻ ፡ እያንሸራተተ ፡ አስቸገረው ። ዓይኑ ፡ የታተመውን ፡ ጽሑፍ ፡ አፍጥጦ ፡ ሲከተል ፡ ልቡ ፡ ግን ፡ የሚዋልለው ፡ በሌላ ፡ ሐሳብ ፡ በረሀውስጥ ፡ ነበረ ። ሆኖም ፡ ይህ ፡ ችግር ፡ የግሉ ፡ ሁኖ ፡ ገመናውን ፡ የሚገልጥበት ፡ ወዳጅ ፡ ጠላት ፡ ስላልነበረ ፡ ሽብሩ ፡ ብዙ ፡ አልነበረም ።

ብርሃኑ ፡ እንዲህ ፡ ውስጥ ፡ ውስጡን ፡ ሲሸበር ፡ ተዋበች ፡ ወዲያው ፡ ሻይ ፡ አመጣችና ፡ ትይዩው ፡ ተቀምጣ ፡ ከብያዎቻቸውን ፡ ያጋቡ ጀመረ ። እጆችዋ ፡ ሥራ ፡ እንዳይፈቱ ፡ የሥራ ፡ አገልግላዊት ፡ አቀረበችና ፡ እጅ ፡ ሥራዋን ፡ በፈጣኖቹ ፡ ከአለንጋ ፡ በሚያሳስቱ ፡ ጣቶችዋ ፡ ትጠልፍ ፡ ጀመረ ። ንግግራቸው ፡ በልጅነታቸው ፡ ጊዜ ፡ በንጋት ፡ ከከብ ፡ አንደኛ ፡ ደረጃ ፡ ትምህርት ፡ ቤት ፡ አብረው ፡ ይማሩ ፡ ወደ ፡ ነበረበት ፡ ጊዜ ፡ አመራና ፡ የሰዓቱን ፡ ማለፍ ፡ ሳይመለከቱ ፡ ረጅም ፡ ጊዜ ፡ ሲጨዋወቱ ፡ ቆዩ ። የአንደኛ ፡ ደረጃ ፡ ትምህርታቸውን ፡ አብረው ፡ ጨርሰው ፡ እርሱ ፡ ወደ ፡ ነቅዓ ፡ ጥበብ ፡ ሁለተኛ ፡ ደረጃ ፡ ትምህርት ፡ ቤት ፡ ሲዛወር ፡ እርስዋ ፡ ወደ ፡ ሴቶች ፡ ከፍተኛ ፡ ትምህርት ፡ ቤት ፡ ተዛውራ ፡ ነበረና ፡ ከዚያ ፡ ወዲህ ፡ አንዳንድ ፡ ጊዜ ብቻ ፡ ማዶ ፡ ለማዶ ፡ ለዓይን ፡ ለመተያየትና የሩቅ ፡ ሰላምታ ፡ ለመሰጣት ፡ ያህል ፡ እንጂ ፡ እንደ ፡ ዛሬው ፡ ቅርብ ፡ ለቅርብ ፡ ተገናኝተው ፡ ተነጋግረው ፡ አያውቁም ፡ ነበረ ። ዛሬ ፡ ብርሃኑ ፡ የመጣው ፡ ዓለሙን ፡ ፈልጎ ፡ ሲሆን ፡ ይህ ፡ ሐሳቡ ፡ ስላልተፈጸመለት ፡ ተደስተ ፡ እንጂ ፡ ቅር ፡ አልተሰኘም ። ከተዋበች ፡ ጋር የትምህርት ፡ ቤታቸውን ፡ ትዝታ ንግግር ፡ እንዳበቁ ፡ ወደ ፡ አገር ፡ ውስጥ ፡ ወሬ ፡ ገቡና ፡ ንግግራቸው ፡ ተፋፋመ ። ዓለሙ ፡ መቸም ፡ ጨርሶ ፡ ተረሳ ።



ገጽ ፲፭ ። የዕድላችን መሐንዲሶች . . .

«በይ : እስቲ : » አለ : ብርሃኑ : «አስተያየትሽ : ከጨርቅ : ዓይነት ፅውቀት : ያልፋል : ብዬ : አላሰብኩም : ነበረ ። አሁን : ግን : ስንነጋገረው : ከቆየን : ሁሉ : እንዲህ : አስተያየትዋ : የሰፋ : አስተዋይ : ልጅ : መሆንሽን : ከተረዳሁ : ከረር : ስላለ : ጉዳይ : እንነጋገር : እባክሽን ። »

«ወንዶች : መቼም : ከራሳችን : ላይ : አትወርዱ : » አለች : ተዋበች ። «እኛን : ሴቶች : ስትንቁና : ቆጃችሁን : ስታዋድዱ : ትኖራላችሁ ግን : በከንቱ : ትደክማላችሁ ። እኛ : ሴቶች : እንደሆንን : እኮ : ከእናንተ : አናንስም ። » ብላ : ትስቃለች ።

ብርሃኑም : አብሮአት : ይስቅና : እንዲህ : ይላታል ። «ዛሬስ : ፅውነትሽን : ነው : በገራችን : ዳሮ : ሴት : የወንድ : ምክትል : ሁና : የባልን : ረዳትነት : ስፍራ : ይዛ : ትኖር : ነበረ ። ዛሬ : ግን : ጊዜው : በመራመዱና : የምዕራባውያን : ሥልጣኔና : አስተያየት : በገራችን : ገብቶ : በመስፋፋቱ : ብዙውን : ነገር : ሲለውጥ : ከዚህ : አንዱ : የሴቶች : ሁኔታ : ሁኖአል ። ዳሮ : ከቤቱ : ወይም : ከመንደሩ : ሩቅ ሂዶ : ሠርቶ : ለቤተ : ሰባ : የሚያስፈልገውን : የሚያመጣው : ወንድ ብቻ : ነበረ ። ዛሬ : ግን : ጥዋት : ባላና : ሚስት : አኩል : ወደ : እየሥራቸው : ይሰማሩና : ማታ : በቤታቸው : ይገናኛሉ ። ልጃገረድም : እንደ : ዳሮው : ባል : እስኪገኝላት : ድረስ : በቤትዋ : መጠበቅዋ : ቀርቶ : አስቀድማ : ሥራ : ትገባለች ። ታዲያ : ይህ : አዲስ : ሁኔታ : ልጃገረዶችን : ከቤታቸውና : ከወላጆቻቸው : ከለላ : አውጥቶ : ስለ : ወደፊት : ለድላቸው : ራሳቸው : እንዲያስቡ : በገዛ : ራሳቸው : እንዲመርጡ ፤ እንዲመሩ : መብት : ሲሰጣቸው : በሚዛኑ : ደግሞ : ፈተናና : አላፊነት : የጨመረባቸው : መሆኑን : ሁሉ : የተገነዘቡት : አይመስለኝም ። ሴት : ልጅ : ሠርታ : ገንዘብ : አግኝታ : ራስዋን : በመቻልዋ : ከወንድ ላይ : ፈላጊነትዋ : ስለቀረላትና : በምክንያቱም : እኩል : መብት : ስላገኘች : ለደስታዋ : መጠን : የለውም ። ነገር : ግን : የወደቀበት : ዕዳ : ያን : ያህል : መሆኑን : ሴቶች : ሁሉ : አላወቁትም : መሰለኝ ። » አለ : ብርሃኑ ።

«ይዘ : የምትለው : እውነት : ነው ። » አለች : ተዋበች ። «ዳሮ : ሴት : ልጅ : በውድም : በግድ : በሆነ : ከወንድ : ፈቃድ : ሥር :

አዳሬ : ነበረች : የዛሬዬቱ ግን : የወንድን : ያህል : ሙሉ : መብት :
 ያላት : በመሆንዋ : ሁኔታዋ : ተሻሽሎአል ። ሁኖም : ፈተናዋና : የተ
 ዘረጋባት : ወጥመድ : ያን : ያህል : የበዛ : ሁኔታአል ። ፈተናዋን : ለማ
 ለፍ : ያልቻለችውም : መነሻ : ሳይኖራት : ወድቃ : የምትቀር : መሆ
 ንዋ : አይጠረጠርም ። ይህ : ሁኔታ : ለጊዜው : የገነነው : በከተማ
 ዎች : ብቻ : ቢሆን : እንኳ : ውሎ : አድሮ : ወደ : ባላገር : መዝለቁ
 አይቀርምና : ሁሉንም : ያጠቃልላል : ለማለት : ሳንችል : አንቀርም ። »

«ከአባቶቻችን : ከቀድሞ : አያቶቻችን : የወረሰነው : ልማድ :
 ተሸሮ : በእግሩ : አዲስ : እንደምን : እንደሚተካው : ነገር :
 ትንንሽሊ አለሽን ? » አለ : ብርሃኑ ። «አሁን : ስለምንናገርበት : ጉዳይ
 እንኳ : ጥንት : ወንድም : እጮኛ : ፍለጋ : አይወጣ : ይልቁንም :
 ልጃገረድ : ቀና : ብላ : ጎረምሳ : አታይ ። የእርሱና : የእርስዋ :
 ወላጆች : ወኪሎች : ሁነዋቸው : አስፈላጊውን : ድርጅት : በሙሉ :
 ከፈጸሙላቸው : በኋላ : የልጆቹ : ፈንታ : መጋባቱና : እነርሱም :
 በተራቸው : ወላጆች : ሁነው : ይህንኑ : ትርእይት : በልጆቻቸው :
 እየደገሙ : ለተከታዩ : ትውልድ : ማሻገር : ነበረ ። ዛሬ : ግን :
 ሸክሙ : በወጣቶች : ጫንቃ : ላይ : ወደቀ ። የቆየላቸውን : ያባቶቻ
 ቸውን : ባህል : አለ : ሐሳብ : መከተላቸውን : ትተው : አዲስ : ያገር :
 ልማድ : አዲስ : ሥነ : ሥርዓት : እንዲጀምሩ : ይገደዳሉ ። እንደም
 ታውቁት : ሁሉም : ጀማሪ : የሆነ : ሁሉ : ብዙ : መድከምና : ማሳ
 ሳት : ዕጣው : ነውና : ይህ : ጉዳይ : እኛ : ወጣቶችን : በጣም :
 የሚያሳስበን : ነው ። ስለዚህ : ይህ : ከድሮው : ወደ : አዲሱ :
 የምንሸጋገርበት : ጊዜ : የሚያመጣው : ደግ : ይሁን : ክፉ : ያል
 ታወቀ : በመሆኑ : በተቻለው : መጠን : ከባቶቻችን : ከመጣልን :
 መልካም : መልካሙን : መርጠን : ማስቀረትና : ከአዲሱ : ባህል :
 ጋር : ማዋሐድ : ደግሞ : አዲሱ : ዘመንና : ምዕራባዊ : ሥልጣኔ :
 የወለደውን : ሁሉ : በጭፈና : መቀበል : ሳይሆን : ገለባውን :
 ትተን : ፍሬ : ፍሬውን : እንድንይዝ : መጣር : ዓይነተኛ : ተግባራ
 ችን : መሆን : አለበት ። ተግባራችንን : ችላ : ብለን : እንዳፈቀደው :
 ይሁን : ብንል : ግን : ተከታዩ : ዕሬት : የማይቀርልን : ነውና :

ከኋላ : ጸጸት : በጊዜው : መንቃት : የሚሻል : ይመስለኛል ።
 ለወደፊት : ዕድላችን : ማሰብ : የእኛ : የወጣቶች : ፈንታ : በሆ
 ነው : መጠን : ማሰብና : መድከም : አለብን ። ስለዘመናችን : ሁኔታ
 ፈጣሪአችንን : ወይም : አበዎችንን : ማመስገን : ወይም : መንቀፍ :
 ሳይኖርብን : የዕድላችን : መሐንዲሶች : እኛው : ራሳችን : መሆናች
 ንን : ማወቅ : አለብን ። እኛ : አባቶቻችን : እንደምናማርር :
 ወይም : እንደምንመርቅ : ሁሉ : ልጆቻችን : ደግሞ : በቆየንላ
 ቸው : ልክ : እኛን : የሚያማርሩ : ወይም : የሚያመሰግኑ : መሆና
 ቸውን : እንገነዘባለን : ወይ ? »

« አይ : ብርሃኑ : ቅድም : ጨርቅ : ከማማረጥ : በቀር : ሌላ :
 የምታውቁ : አይመስለኝም : ነበር : ያልሸኝ ። » አለች : ተዋ
 በች : ራስዋን : ደፍታ : አንዴ : ብቻ : ሰረቅ : አድርጋ : አየችውና :
 «እኔም : እንደ : አንዳንድ : የዘመንህ : ጥሬዝ : ነጠቅ : ወጣት :
 በዳቤ : አጊጠህ : «ሰው : በልጅነቱ : ካልተጫወተ : ቁም : ነገሩ :
 ነፍስ : ካወቀ : በኋላ : ይሆናል ። » የሚለውን : ፈሊጥ : ይዘህ :
 እስክስታ : ስትወርድ : የምትውል : ትመስለኝ : ነበረ : እንጂ : እን
 ዲህ : ሩቅ : አሳቢ : መሆንህን : አልገመትሁም : ነበረ ። »

ብርሃኑ : ይህን : ሞገስ : በሴት : ልጅ : ዘንድ : ሊገኝ : የሚቻ
 ለው : ሥጋዊና : መንፈሳዊ : መልክ : ሁሉ : ባለቤት : ሁና : ከምት
 ታየው : ልጅ : እፍ : ባገኘ : ጊዜ : ልቡን : ያነደው : የነበረውን :
 የፍቅር : እሳት : መፍጀቱን : የሚያውቅ : እርሱ : ብቻ :
 ነበረ ። «ልብ : ስልም : ዓይን : ጭልም» : ሆነ ። ድሮ : ሰው : የነበረ
 ችው : አሁን : መልአክ : ሁና : ትታየው : ጀመረ ። ከሰው : ልጆች :
 ሁሉ : ርቃ : በዳመና : ውስጥ : የምትኖር : የዓለም : ሰው : ሊደርስ
 ባት : የማይችል : ረቂቅ : ፍጥረት : የሆነች : መሰለችው ። እርሱሳ :
 ወደ : እንፋሎት : ጤስ : ተለውጦ : ወደዚያ : ወዳለችበት : ሰማይ :
 ሊወጣና : ሊሰግድላት : ይችላል : ይሆን ? እረ : ማን : አዋቂ : ይህን :
 ይንገረው ? እስከዚያ : ድረስ : እሳቱ : አሳርሮት : አመድ : እንዳያደር
 ገውሳ : ማን : ይርዳው ?

ይህ : ሁሉ : ሲሆን : ግን : ተዋበች : ካጠገቡ : አራት : ክንድ :
 እንኳ : ሳትርቅ : ጣቶችዋ : ሳይቦዝኑ : ጥልፍዋን : ትወራለች ።

ሲል ፡ ዓለሙ ፡ « ምንድር ፡ ነው ፡ እህ ! » እያለ ፡ ወደ ፡ ምኝታ ፡ ክፍሉ ፡ አመራ ።

ብርሃኑ ፡ ወደ ፡ ቤቱ ፡ ሲመለስ ፡ ዓይኖቹ ፡ የባቡር ፡ መንገዱን ፡ ወጭ ፡ ወራጅ ፡ ለማየት ፡ አልቻሉም ። ሰላምታ ፡ የሰጡት ፡ አንዳንድ ፡ የሚያውቁት ፡ መንገድ ፡ አላፈጸምቸውም ፡ መልስ ፡ ባለማግኘታቸው ፡ « ምነው ፡ ዛሬስ ፡ አቶ ፡ ብርሃኑም ፡ አለ ፡ ወትሮው ፡ ለሰላምታ ፡ ኮራ ፡ « ብለው ፡ ሳያሙት ፡ አልቀሩም ። ብርሃኑ ፡ ግን ፡ በንድ፡ነገር ፡ ዓይኑ ፡ ታውሮ ፡ ልቡ ፡ ተሠውሮ ፡ ነው ፡ እንጂ ፡ ትዕቢት ፡ የሚባል ፡ ነገር ፡ እንኳ ፡ በሆዱ ፡ አልነበረም ። ሰሞኑን ፡ ቀን ፡ በውኑና ፡ ሌሊት ፡ በሕልሙ ፡ የሚታየው ፡ የአንድ ፡ ነገር ፡ ምስል ፡ ብቻ ፡ ሆኖ ፡ የቀረው ፡ ሁሉ ፡ ተደምስሶበታል ። በመንገድ ፡ ወደ ፡ ወትሮ ፡ ተግባሩ ፡ ሲሔድም ፡ የሚንጠራወዘው ፡ መንገደኛ ፡ ተሽከርካሪውና ፡ የኤሌትሪክ ፡ ምስሶን ፡ የመሳሰለው ፡ ነገር ፡ ሁሉ ፡ በድንገት ፡ በድማ ፡ ሆነበት ። ይህ ፡ ፍጡር ፡ ምን ፡ ይባላል ? ሬሳ ፡ አይሉት ፡ ይራመዳል ። ሕያው ፡ ነው ፡ አይሉት ፡ እንደሰው ፡ አይወዛወዝና ፡ አይገላመጥ ። ብርሃኑ ፡ እንደዚህ ፡ ምትህት ፡ እንደመሰለ ፡ በቤቱ ፡ ገባና ፡ ክፍሉን ፡ ቆልፎ ፡ አልጋው ፡ ላይ ፡ ተዘረረ ። እርሱን ፡ ከሐሳቡ ፡ ጋር ፡ ሲተናክቅ ፡ ትተን ፡ እርስዋ ፡ የምትሆነውን ፡ ደግሞ ፡ እስቲ ፡ እንይ ።

ተዋበች ፡ ብርሃኑ ፡ ያለውን ፡ ነገር ፡ እንደ ፡ ሰማች ፡ ጀርዋን ፡ ለማመን ፡ ተሳናት ። ይህን ፡ የመሰለ ፡ ሐሳብ ፡ ይመጣል ፡ ብላ ፡ ጨርሳ ፡ አላሰበች ፡ ኑራ ፡ ለጊዜው ፡ ምን ፡ እንደምትናገር ፡ ጠፍቶአት ፡ አፍዋ ፡ ተቆለፈ ። የምታስበውም ፡ አልገለጽልሽ ፡ አላት ። መንታ ፡ መንገድ ፡ ላይ ፡ ሳለች ፡ ወንድምዋ ፡ እንደገባም ፡ ተቻኩላ ፡ ወደ ፡ ማዕድ ፡ ቤት ፡ ሄደችና ፡ አሳቱን ፡ እየቆሰቆሰች ፡ ነበረባሉን ፡ በፈጠጡ ፡ ዓይኖቻቸው ፡ ስትመለከት ፡ የብርሃኑና ፡ የእርስዋን ፡ ንግግር ፡ ማሳረጊያ ፡ ስታወጣ ፡ ስታወርድ ፡ ቆየች ። ከሁሉ ፡ ይበልጥ ፡ የጣማት ፡ ግን ፡ እ—ወ—ድ—ሻ—ያላት ፡ ነበረ ። የከራከራት ፡ ሳይኖር ፡ በድንገት ፡ ሳቅ ፡ ሳቅ ፡ ይላት ፡ ጀመረ ። አፍዋንም ፡ በግራ ፡ እጅዋ ፡ ሸፈን ፡ አደረገችው ። በሰውነትዋም ፡ ሙቀት ፡ ተሰማት። ይህ ፡ ግለት ፡ ግን ፡ ምንጩ በፊትዋ ፡ ካለው ፡ እቶን ፡ ሳይሆን ፡

ከሌላ ፡ ነበረ ። ብርሃኑ ፡ አብሮ ፡ አደግዋ ፡ ስለ ፡ ነበረም ፡ በባሕሪው ፡ በኩል ፡ አሳምራ ፡ ታውቀው ፡ ነበረና ፡ መጠራጠር ፡ አላሻትም ። የመልኩ ፡ ማማርና ፡ የባሕሪው ፡ ጥራት ፡ ወከክ ፡ ብሎ ፡ ይታያት ፡ ጀመረ። በዓለም ፡ ውስጥ ፡ የሚስተካከለው ፡ ሌላ ፡ ወንድ ፡ ይኖር ፡ ይሆን ! እርሱ ፡ ስሜቱን ፡ ገልጸላታል ፡ እርስዋሳ ፡ መቸ ፡ አግኝታው ፡ ትገልጽለት ፡ ይሆን ? እስከዚያ ፡ ድረስሳ ፡ እንዲህ ፡ እየተጠበሰች ፡ እንዴት ፡ ትቆይ ?

፡ ፡ ፡

«ውሻና ፡ ቀን ፡ ሳይጠፋት ፡ ይመጣል » ፡ እንኳ ፡ ነበር ፡ የሚባለው ፡ ነገር ፡ ግን ፡ ቀኑ ፡ መምጣቱ ፡ ይቅርና ፡ እየራቀው ፡ የሚሔድ ፡ ሆኖ ፡ ስለ ፡ ተሰማው ፡ ብርሃኑ ፡ የዚህን ፡ ምሳሌ ፡ እውነትነትን ፡ ይጠረጥር ፡ ጀመረ ። ብቻ ፡ እንደማያልፍ ፡ የለምና ፡ በማለቱ ፡ ብርሃኑ ፡ ወደ ፡ አቶ ፡ ሰብስቤ ፡ ቤት ፡ ከቀጠሮው ፡ ሰዓት ፡ በጣም ፡ አስቀድሞ ፡ መጣ ። እንዲህ ፡ ያጣድፈው ፡ የነበረውንም ፡ ሳንገምት ፡ አንቀርም ። በሩን ፡ እንዳንጓዝም ፡ ዕድሉ ፡ ሁኖ ፡ የከፈተችለት ፡ ያቺ ፡ በሕልሙ ፡ ሲያያት ፡ የነበረችው ፡ ልጅ ፡ ነች ። ዓይኖቻቸው ፡ እንደተጋጠሙ ፡ የተሰማቸውን ፡ ስሜት ፡ በብርዕ ፡ ለመተረክ ፡ ስለማይቻል ፡ እንዝለለው ፡ ይሆን ? እረ ፡ እስቲ ፡ እንሞክር ፡ ፀሐይ ፡ ከሰማይ ፡ ወርዳ ፡ ፊቱ ፡ ቁማ ፡ የሚያይ ፡ መሰለው ። ሕይወት ፡ በፊቱ ፡ ይቻት ፡ መሬት ፡ ወድቆ ፡ እግርዋን ፡ ይሳም ፡ ወይስ ፡ እጅዋን ፡ ይሳም ፡ ወይስ ፡ ጨረርዋ ፡ አደንዝዘት ፡ እንዳይቀር ፡ ዓይኖቹን ፡ ከልሎ ፡ ተገትሮ ፡ ይቅር ? ብርሃኑ ፡ ይህን ፡ እያለ ፡ ሲያመነታ ፡ ተዋበች ፡ እጅዋን ፡ ዘረጋችና ፡ « እንዴት ፡ ዋልክ ፡ ብርሃኑ » አለችው ። ታዲያ ፡ ብርሃኑ ፡ ይህን ፡ የመልአኩን ፡ እጅ ፡ እንደምን ፡ ጨካኛ ፡ ይልቀቀው ።

« እጄን ፡ ሰበርከው ፡ እባክህን ፡ ልቀቀኝና ፡ ወደ ፡ ቤት ፡ ግባ ፡ ይልቅ ፡ ዓለሙ ፡ አሁን ፡ ይመጣልህል » አለችና ፡ ሳቀች ፡ ተዋበች።

« ዓለሙ ፡ ገደል ፡ ቢገባ ፡ ምን ፡ ቸገረኝ » አለ ፡ ብርሃኑ ፡ አጎበሩን ፡ እያስተዋለ ።

«እንዴ ፡ ወንድሜን ! » አለች ፡ ተዋበች ፡ «ታዲያ ፡ ማንን፡ፈልገህ ፡ መጣህ ? »

«መቼ ፡ አጣሺውና ፡ ጨለማ ፡ ሲሆንብኝ ፡ ጊዜ ፡ ወደ ፡ ፀሐይ ፡ መጥቼ ፡ ትንሽ ፡ ቢበራልኝ ፡ ብዬ ፡ ነው ፡ » አለ ፡ ብርሃኑ ።

«ታዲያ ፡ ፀሐይህ ፡ የት ፡ አለች ? » አለች ፡ ተዋበች ።

«ፊቱ ፡ ተቀምጣ ፡ ታነጋግረኛለች ፡ » አለ ፡ ብርሃኑ ።

«የዛሬ ፡ ፀሐይስ ፡ አፍ ፡ አላት ? » ብላ ፡ ሳቀች ፡ ተዋበች ።

«በይ ፡ ይልቁን ፡ በሰው ፡ መቀለዱን ፡ ተይና ፡ ቁም ፡ ነገሩን ፡ አጫውችኝ ፡ » አለ ፡ ብርሃኑ ፡ «ከትላንት ፡ ወዲያ ፡ እከ ፡ መልሱን ፡ ሳትነግሪኝ ፡ ወንድምሽ ፡ መጣና ፡ አቋረጠን ። »

«የምኑን ፡ መልስ ፡ እባክህን ? » አለች ፡ ተዋበች ፡ ፊትዋን ፡ እንደ ፡ ከ-ስተር ፡ አድርጋ ።

«ትወጅኛለሽ ፡ ወይ ? » አለ ፡ ብርሃኑ ።

«አዎን ፡ » አለች ፡ ተዋበች ።

«ተዋበችሁ ፡ ካላንች ፡ ሕይወት ፡ የለኝም ፡ » አለ ፡ ብርሃኑ ።

«እኔም ፡ እወድሃለሁ ፡ »አለች ፡ ተዋበች ፡ « ብቻ ፡ ወላጆቼን ፡ አስቀድመህ ፡ ማስፈቀድ ፡ አለብህ ። »

፡

፡

፡

ብርሃኑ ፡ የአዱኛ ፡ በር ፡ እንደ ፡ ተከፈተለት ፡ ሁኖ ፡ ተስምቶት ፡ ተስፋው ፡ ሙሉ ፡ ቢሆን ፡ እንኳ ፡ እህል ፡ አልበላልህ ፡ ካለው ፡ ሰንብቶአል ። ዛሬም ፡ አይቶአት ፡ ወደ ፡ ቤቱ ፡ እንደ ፡ ተመለሰ ፡ ወላጆችዋን ፡ እንደምን ፡ አድርጎ ፡ እንደሚጠይቅ ፡ ሲያሰላስል ፡ ሌሊቱን ፡ አነጋና ፡ በወረቀትና ፡ በቀለም ፡ አማካይነት ፡ ለመጠየቅ ፡ ወሰነ ። ላባትዋ ፡ የላከላቸው ፡ ደብዳቤም ፡ እንዲህ ፡ የሚል ፡ ነበረ ፡ -

«አገረ ፡ ሰላም ፡

መስከረም ፡ ፳፱ ፡ ቀን ፡ ፲፱፻ ፡ ዓ.ም ፡

ለክቡር ፡ አቶ ፡ ሰብስቤ ፡ ምንተስኖት ፡

አገረ ፡ ሰላም ።

ክቡር ፡ ጌታዬ ፡ ሆይ ፡

የማክበር ፡ ሰላምታዬን ፡ ካቀረብኩ ፡ በኋላ ፡ አስቀድሜ ፡ ስለ ፡ ድፍረቱ ፡ ይቅርታ ፡ እንዲያደርጉልኝ ፡ እየለመንኩ ፡ ነው ። ጥያቄየም ፡ ከባድ ፡ እንደሆነው ፡ መጠን ፡ የአባትነት ፡ አስተያየትዎ ፡ ተጨምሮበት ፡ አሰደሳች ፡ ፍጻሜ ፡ እንደሚያገኝ ፡ እተማመናለሁ ።

ልጅዎ ፡ ወይዘሪት ፡ ተዋበች ፡ የኑሮ ፡ ንደኛዬ ፡ እንድትሆን ፡ ልቤ ፡ ፈቅዶአልና ፡ እርስዎ ፡ ለልጅዎ ፡ አባት ፡ እንደሆኑ ፡ ለኔም ፡ እንዲሆኑኝ ፡ ስለምነዎት ፡ ይህ ፡ ሐሳቤ ፡ የከረመ ፡ መሆኑን ፡ በትሕትና ፡ እገልጽልዎታለሁ ። እርስዎ ፡ ከፈቀዱ ፡ ወይዘሪት ፡ ተዋበች ፡ ሳትፈቅድ ፡ የምትቀር ፡ አይመስለኝም ። የዕድሌ ፡ ማማሩም ይህች ፡ ከሴቶች ፡ ሁሉ ፡ አብልጼ ፡ የማደንቃት ፡ ልጅ ፡ የማውቃቸውና ፡ የሚያውቁኝ ፡ የክቡራን ፡ ቤተ ፡ ሰብ ፡ ልጅ ፡ መሆንዋ ፡ ሐሳቤ ፡ ዕንቅፋት ፡ ሳያገኘው ፡ አንደሚከናወን ፡ ካሁኑ ፡ ተስፋ ፡ እያደረግሁ ፡ ደስታ ፡ ይሰማኛል ። ስለዚህ ፡ የአባት ፡ ምርቃን ፡ ጨምረው የዚህ ፡ ውጥን ፡ ደምዳሚ ፡ እንዲሆኑልኝ ፡ ከልቤ ፡ የፈለቀውን ፡ ልመና ፡ አቀርባለሁ ።

ልጅዎ ፡ ለመሆን ፡ የሚመኘው ፡ ባለ ፡ ተስፋ ፡

ብርሃኑ ፡ አባይ ።»

ብርሃኑ ፡ ደብዳቤውን ፡ ለአቶ ፡ ሰብስቤ ፡ እንደ ፡ ላከ ፡ የሚሰጡት ፡ መልስ ፡ ምን ፡ መሳይ ፡ እንደሚሆን ፡ በማውጣትና ፡ በማውረድ ፡ ሳይጨነቅ ፡ አልቀረም ። ሁኖም ፡ « ከኔ ፡ የተሻለ ፡ ወንድ ፡ ከወዴት ፡ ያመጡላታል ፡ እኔስ ፡ ከማን ፡ አንሼ ፡ » እያለ ፡ ተስፋውን ፡ አልጣለም ። እኒህ ፡ የዱሮ ፡ ሰው ፡ መልሱን ፡ ሳይነግሩት ፡ ቢሰነብቱ ፡ እስኪያስታውቁት ፡ ድረስ ፡ ቀኑ ፡ እንደሚመሽለትና ፡ ሌሊቱ ፡ እንደሚነጋለት ፡ ነገር ፡ መሰንበቻውን ፡ ዘዴ ፡ ሲፈልግ ፡ ሳለ ፡ ዓለሙ ፡ ስልክ ፡ ደወለለትና ፡ አባቱ ፡ ሊያነጋግሩት ፡ እንደሚፈልጉና ፡ የሚመጣበትን ፡ ሰዓት ፡ ለይቶ ፡ ነገሮ ፡ ገላገለው ።

ብርሃኑ ፡ ከአቶ ፡ ሰብስቤ ፡ ጋር ፡ ተነጋግሮ መልሱን እስኪሰማ ፡ ድረስ ፡ ሐሳቡን ፡ ወደ ፡ ሌላ ፡ ነገር ፡ ለማዘንበል ፡ የተቻለውን ፡ ያህል ፡ ቢል ፡ ቢታገል ፡ እንኳ ፡ ከ « እሺ ፡ ይሉኝ ፡ እምቢ ፡ ይሉኝ ፡

ይሆን ? » ሐሳብ : አዙሪት : ውስጥ : ሊወጣ : አልቻለም ። ለሁሉም : ነገር : ማለቂያ : አለውና : ቀኑና : ሰዓቱ : ደርሶ : ብርሃኑ : እየተደናቀፈውደ፡አቶ : ሰብስቤቤት : ደረሰና : ከፍተውለት : በእንግዳ : መቀበያ : ክፍል : መርተው : አስቀመጡት ። አቶ : ሰብስቤም : ከወደ : ጓሮ : መጡና : በክፍሉ : ውስጥ : እንደ : ገቡ : ብርሃኑ : ብድግ : አለና : ለጥ : ብሎ : እጅ : ነግ ።

« እንዴት : ዋልክ : አቶ : ብርሃኑ : » ብለው : ሰላምታ : ከሰጡት : በኋላ : አቶ : ሰብስቤ : በጠገቡ : ተቀመጡና : ሻይ : እንዲያመጣ : አሽከሩን : አዘዙ ።

« በል : አቶ : ብርሃኑ : » አሉ : አቶ፡ሰብስቤ፡ጥቂት : ሴኮንዶች : ዝም : ብለው : ከቆዩ : በኋላ : « ለምን : ጉዳይ : እንደ : ፈለግኩህ : መቸም : ሳታውቀው : አልቀረህም ። እንደ : አባቶቻችን : ደንብ : እንኳ : የሰው : ልጅ : ሲፈለግ : ሽማግሌ : ተልክ : የወጉ : ደርሶ : ነበረ : እንጂ : አንድ : ብጣሽ : ወረቀት : አገኘሁ : ብሎ : ላይ : ላይ ጫር : ጫር : አድርጎ : አልነበረም ። ግን : ያገራችን : ሕግ : ሲገመሥ መቸም : ሰንብቶአልና : ምን : ይደረግ : ጊዜው : ቢሆን : ነው፡ና : ከማዘን : አልፈን : የምናደርገው : የለም ። አሁን : እርሱን እንለፈው : እና : እንተን : የጠራሁህ : በቀጥታ : ከጻፍክልኝ : እኔም : በቀጥታ : መልሱን : ብንግርህ : ይሻላል : ብዬ : ነው ። አንተ : እንኳን : ደህና : ልጅ : መሆንህን : አውቅ : ነበረ ። እንደ : ዘመኑ : ሰው፡ደግሞ : ዝህ : እነስተኛ : ነው : ወይም : መኪና : የለህም : ብዬ : በማይረባ : የልጅ : ምክንያት : የምታወም : ደግሞ : ባልሆንኩ : ነበረ ። ብቻ ልጄን : ለነጋድራስ : አስፋው : ልጅ : ልሰጣት : ገና : ክርስትና : ሳትነግ : ጀምረን፤ የጨረስነው : ነገር : ሆኖብኝ፤የተመኘኸውን : ጉዳይ : ልፈጽምልህ : ባለመቻሌ : በጣም : አዝናለሁ ። እንዳጋጣሚ : ሁኖም : ለመጭው : ጎዳር : ኪዳነ : ምሕረት : ዕለት : ለፍጥምጥሙ : ተቃጥረናል ። ታዲያ : ሐሳብህ : ስላልተሳካልህ : እምብዛም : አትዘን ተዋበች : ብትቀር : ሌሎች : ልጃገረዶች : ሞልተውልህል ። ከፈቀድክ : እኔም : በማጠያየቁ : ልረዳህ : ዝግጁ : ነኝ ።

ብርሃኑ : ይህን : በሰማ : ጊዜ : የእናቱን : ሞት : መርዶ : እንደ : ሰማ : ሰው : ክው : ብሎ : ቀረ ። አንጀቱ : እንዳረረ : እንደ : ተከመግ

ተረ : እስካናካቱው : አመድ : እንደ : ሆነ : ነገር : ከሆዱ : ውስጥ : ማን : ገብቶ : ይይ ! አፉ : ደረቀ : ጅማቶቹ : ኩምትር : አሉ ። በሐሳቡ : ሠርቶት : ከነበረው : ሰማይም : በድንገት : ተቅዘምዝም : ተከሰከሰና : በምድር : ላይ : መሆኑን : አወቀ ። « ምነው : ሳልፈጠር : በቀረሁ : ዓይንዋን : ሳላይ : መቸው : በነበረ : እርስዋን : ባየሁበት : ዓይኔ : እንደምን : ሌላ : አያለሁ : » እያለ : ያስብ : ጀመረ : እንዲህ : የማያሻማ : መልስ : ሲሰጡትሳ : አቶ : ሰብስቤን : ምን : ብሎ : ይናገራቸው ? ሊናገር : ቢፈልግሳ : በምኑ ? ምላሱ : እንደሆነ : እንደ : እንጨት : ደርቆአል ። መርዙን : እንደጣለ : ንብ : ክንፉን : ጥሎ : ተዝለፍልፎ : ዝም : ነው : እንጂ ! ያን : የቀረበለትን : ሻይ : አንዴ : እንኳ : ፉት : ሳይልለት : ብድግ : አለና : አፉን : ሳይከፍት : እጅ : ነሥቶ : ወጣ ። ከቤቱ : ጥቂት : እርምጃ : እንደፈቀም : እንደ : ማጥመልወል : እያለው : በዚሁም : ላይ : ወባው : እንደ : ተነሣበት : ሰው : እያንቀጠቀጠው : ወደ : ቤቱ : ጉዞውን : ቀጠለ ።

ይህ : ተዋበችን : እንዲነጥቀው : የተፈቀደለት : ክፉ : ወጣት : ምን : መሳይ : እንደሆነ : ሲያስብ : እንዳንደም : እንቅልፉ : ሸለብ : ሲያደርገው : ተናንቆት : ሲደባደብ : አደረና : እንደማይነጋ : የለም : ለማኝ : ደጅ : ሳይወጣ : ተነሥቶ : ይህን : እንጉርጉሮ : ለተዋበች : ጻፈላት :

« አገረ : ሰላም ።

ጥቅምት : ፲፮ : ቀን : ፲፱፻ ዓ. ም.

የተወደድሽ : ተዋበች ።

ከሁሉ : አስቀድሜ : የፍቅር : ሰላምታዬን : እልክልሻለሁ ።
ትላንት : ከአባትሽ : ጋር : በቀጠሮ : ተገናኝተን : የሰማሁትን : ነገር : ልንገርሽ ። የምታውቁው : ብትሆኝ : ኑሮ : በከንቱ : እንደማታደክሚኝ : ስለማምን : ላንቺም : ምናልባት : እንግዳ : ነገር : ሳይሆን : አይቀርም : ብዬ : እጠራጠራለሁ ። አባትሽ : የሚሉትም : ለነጋድራስ : አስፋው : ልጅ : ሊድሩሽ : ከአባቱ : ጋር : የቆየ : ንግግር : እንዳላቸውና : በቅርብ : ቀን : የፍጥምጥሙን : ሥነ : ሥርዓት : እንደሚፈጽሙ : ያለቀ : ነገር : መሆኑን : ነው ። ይህን :

ታውቂ ፡ ኑሮአል ፡ አይመስለኝም ፡ ብታውቂስ ፡ አትደብቂኝም ፡ ነበረ ።

ምን ፡ ያህል ፡ አንደ ፡ ምወድሽ ፡ ብርዕ ፡ ሊገልጸው ፡ አይችልም ። ፍቅራችንንም ፡ እንዲህ ፡ ገና ፡ ከቡቃየነቱ ፡ የሚቀጨው ፡ ሁኔታ ፡ በመፈጠሩ ፡ የጎዘኔን ፡ ልክ ፡ ልገልጽልሽ ፡ ይሳነኛል ። አንቺንስ ፡ ዓይኖቼ ፡ ሳያዩ ፡ ቀርተው ፡ ቢሆን ፡ ኑሮ ፡ ይሻለኝ ፡ ነበር ።

በይ ፡ ተዋበች ፡ ዘወትርም ፡ ቢሆን ፡ እኅቱ ፡ ነሽና ፡ አልረሳሽም ፡ ነገር ፡ ግን ፡ ያበትሽን ፡ ፈቃድ ፡ መፈጸም ፡ ይገባላል ። ደግሞ ፡ ላንቺ ፡ ይህን ብቃደርጊ ፡ ይሻልሻል ። ምናልባት ፡ ልጄ ፡ ከኔ ፡ የተሻለ ፡ ይሆናል ። መልካም ዕድልና የደስ ፡ ደስ ፡ ያለበት ፡ ትዳር ፡ እንዲገጥምሽ ፡ ከልቤ ፡ እየተመኘሁ ፡ እስናበትሻለሁ ። ደህና ፡ ሁኝ ።

መቸም ፡ ወንድምሽ ፡ ብርሃኑ ፡ አባይ ።

ይህች ፡ የመጨረሻ ፡ ወረቀቱ ፡ ናትና ፡

መልስ ፡ መጻፍ ፡ አያሻም ። ብ. አ. »

ተዋበች ፡ የብርሃኑን ፡ ደብዳቤ ፡ አንብባ ፡ ጨረሰችና ፡ በእጅዋ ፡ ጭብጥ ፡ አድርጋ ፡ እንደ ፡ ያዘችው ፡ ቁማበት ፡ የነበረ ፡ ቦታው ፡ ጠፋት ። በሩም ፡ መስኮቱም ፡ ዕቃውም ፡ በደፈናው ፡ በክፍሉ ፡ ውስጥ ፡ የሚገኘው ፡ ነገር ፡ ሁሉ ፡ ይዘርባት ፡ ጀመረ ። ከቆመች በት ፡ ወደ ፡ ጀርባዋም ፡ ስትሰፋባት ፡ የነበረች ፡ መኪና ፡ ክፍትዋን ፡ አለች ። ተዋበች ፡ እንደመንገድገድ ፡ አለችና ፡ የምትሆነው ፡ ሳይታወቃት ፡ ወደ ፡ ኋላዋ ፡ ፍንችር ፡ አለች ። ደግነቱ ፡ እግዚአብሔር ፡ አወጣትና ፡ የስፌት ፡ መኪናዋን ፡ ላመል ፡ ስታ ፡ ወለሉ ፡ ላይ ፡ ተዘረረች ። እናትዋ ፡ ባንደኛው ፡ ክፍል ፡ ውስጥ ፡ ሁነው ፡ የዱብታ ፡ ድምፅ ፡ ሰሙና ፡ ቢጣሩ ፡ ጊዜ ፡ ማን ፡ ይመልስላቸው? ደጋግመው፡ተጣርተው፡መልሱ፡ሲያጡ፡ከተቀመጡበት፡ተነሥተው፡ወደ፡ነበረችበት ፡ ክፍል ፡ ቢመጡ ፡ ጊዜ ፡ ተዋበች ፡ እዚያ ፡ ተሰጥታዋለች ። ወይዘሮ ፡ ይታክቱ ፡ መደነቁና ፡ ፍርሃቱ ፡ አንድ ፡ ላይ ፡ ተቀላቅለውባቸው ፡ ለመጮህ ፡ እንኳ ፡ ጊዜ ፡ አላገኙም ። ሌላ ፡ ረዳት ፡ እንዳይደርስላቸውም ፡ ክፋቱ ፡ በግቢው ፡ ውስጥ ፡ የነበሩ ፡ እርሳቸውና ፡ ተዋበች ፡ ብቻ ፡ ናቸው ። ከመቅጽበት ፡ ብርክክላሉና ፡

ራስዋን ፡ ቀና ፡ አድርገው ፡ ቢያዩ ፡ ጊዜ ፡ እስትንፋስዋስ ፡ አለ ። የእርሳቸው ፡ እስትንፋስም ፡ ይኸኔ ፡ መለስ ፡ አለላቸውና ፡ « ልጄ ፡ ተዋቡ ፡ ለኔ ፡ ያድርገው ፡ . . . » ብለው ፡ ያጉተመትሙ ፡ ጀመረ ። ወዲያውም ፡ በአጠገባቸው ፡ ከነበረው ፡ ወንበር ፡ ትራስ ፡ ስበው ፡ ከራስዋ ፡ ሥር ፡ አደረጉና ፡ ውሀ ፡ ሊያመጡ ፡ ወደ ፡ ማዕድ ፡ ቤት ፡ በረሩ ። ቀዝቃዛውን ፡ ውሀ ፡ ራስዋ ፡ ላይ ፡ ክልሱ፡እንዳደረጉባት ፡ ተዋበች ፡ ዓይንዋን ፡ እንደ ፡ መግለጥ ፡ አለችና ፡ አንድ ፡ ቁና ፡ አተነፈሰች ። ትንሽ ፡ ሳይቆይ ፡ ሕዋሳትዋም ፡ ተመልሶ ፡ ነፍስ ፡ ዘራችና ፡ እናትዋ ፡ ከመሬት ፡ አንሥተው ፡ በወንበር ፡ ላይ ፡ አስቀመጡዋት ። « ምን ፡ ነክብኝ ፡ እኔን ፡ ምን ፡ ሆነሽብኝ? » እያሉ ፡ ሰውነትዋን ፡ ሲደባብሱም ፡ ዓይናቸው ፡ መሬት ፡ ወድቆ ፡ በነበረ ፡ አንድ ፡ ወረቀት ፡ ላይ ፡ ዓረፈና ፡ አንሥተው ፡ ከነበቡት ፡ በኋላ ፡ ብቻ ፡ እንቆቅልሹን ፡ ሊፈቱ ፡ ቻሉ ። ዕጥፍ ፡ አድርገው ፡ በሽርጣቸው ፡ ኪስ ፡ ውስጥ ፡ ይሸጉጡና ፡ ተዋበችን ፡ ደግፈው ፡ ወደ፡መኝታ፡ክፍልዋ ፡ ወስደው ፡ አልጋዋ ፡ ላይ ፡ አስተኙዋት ። እርሳቸው ፡ አጠገቡዋ ፡ ቁጭ ፡ ብለው ፡ ጥጥ ፡ ሲፈትሉ ፡ እርስዋ ፡ እንደተኛች መሸና ፡ አቶ ፡ ሰብስቤ ፡ አንኳኩተው ፡ ገቡ ።

«እዴት ፡ አመኛችሁ ፡ ምነው ፡ ይታክቱ ፡ ልጄ ፡ ታማለች፡ እንዴ? » አሉ አቶ ፡ ሰብስቤ ።

«የለም ፡ ደኅና ፡ ነች ። ራስዋን ፡ ትንሽ ፡ አሞአት ፡ ነው ። አሉ ፡ ወይዘሮ ፡ ይታክቱ ።

«አይ የዛሬ ፡ ልጆች ! ገና ፡ ሳይፈጠሩ ፡ መታመም ፡ ብቻ። እኛ ፡ እንደሆንን ፡ በልጅነታችን ፡ ጊዜ ፡ በሽታ ፡ የሚበል ፡ ነገር ፡ እኮ ፡ አናውቅም ፡ ነበረ ፡ » አሉና ፡ ወደ ፡ ውጭ ፡ ሄዱ ፡ አቶ ፡ ሰብስቤ ።

ጭር ፡ ብሎላቸው ፡ እንደገና ፡ ብቻቸውን ፡ እንደሆኑ ፡ ተዋበችም ፡ ከእንቅልፍዋ ፡ ተነሣችና ፡ ወይዘሮ ፡ ይታክቱ ፡ ወረቀቱን ፡ ከኪሳቸው ፡ አውጥተው ፡ እየሰጡዋት ፡ «ያሳመመሽ ፡ ይህ ፡ ኑሮአል፡ እንዴ? ምነው ፡ ተዋቡ ፡ እናትሽ ፡ አይደለሁም ፡ እንዴ ፡ ምነው ፡ በሬት ፡ ሳትነግሪኝ ፡ ቀረሽ? » አሉአት ።

«አይ ፡ እማማ ! » አለች ፡ ተዋበች ፡ ቀና ፡ ብላ ፡ «ከንቺ ፡ የም ደብቀው ፡ ምን ፡ ምሥጢር ፡ አለኝ ፡ ብለሽ ፡ ነው ? ከእርሱ ፡ ጋር ፡ ንግግር ፡ ከጀመርን ፡ እከ ፡ ሳምንትም ፡ አልሞላ ። የተጨበጠ ፡ ነገር ፡ ሳይኖር ፡ ምኑን ፡ ልንገርሽ ፡ ብዬ ፡ ነው ፡ ያቆየሁት ። »

«አባትሽም ፡ እንደሆኑ ፡ እከ ፡ አላጫወቱኝም ፡ ወይኔ ፡ ከቶ ፡ እንደባዕድ ፡ ተቆጥሬአለሁ ፡ » አሉ ፡ ወይዘሮ ፡ ይታክቱ ።

«አረ ፡ እንዴት ፡ አባባ ፡ ለልጁ ፡ መልስ ፡ ሲሰጥ ፡ ሳያማክርሽ ፡ ነው ፡ እንዴ ? » አለች ፡ ተዋበች ።

«እንዲያው ፡ በጭራሽ ፡ » አሉ ፡ ወይዘሮ ፡ ይታክቱ ።

«ወየጉድ ! ደግሞ ፡ ለፍጥምጥሙ ፡ ቀን ፡ ተቀጥሮአል » አለች ፡ ተዋበች ፡ «እማማ ? ለመሆኑ ፡ ይህን ፡ የነጋድራስ ፡ አስፋውን ፡ ልጅ ፡ ታውቂውአለሽ ፡ ወይ ? »

«አዎን ፡ » አሉ ፡ ወይዘሮ ፡ ይታክቱ ፡ «አንቺ ፡ ስትድሂ ፡ እነርሱ ፡ ጎረቤቶቻችን ፡ ነበሩ ። ነገር ፡ ግን ፡ ዳር ፡ አገር ፡ ሲቀመጡ ፡ አሁን ፡ ወደ ፡ አሥራ ፡ አምሥቱ ፡ ዓመት ፡ ሳይሆናቸው ፡ አይቀርም ፡ ልጁም ፡ ይህኔስ ፡ ጎርምሶአል ። »

«ታዲያ ፡ እማማ ፡ » አለች ፡ ተዋበች ፡ « እኔ ይህን ፡ ልጅ ፡ አላውቀውም ። እንዴት ፡ ሁኖ ፡ ሚስቱ ፡ እሆናለሁ ? »

«አሁን ፡ ሃሳቡን ፡ ተይና ፡ ዝም ፡ ብለሽ ፡ ዕረፊ ፡ » አሉ ፡ ወይዘሮ ፡ ይታክቱ ፡ «ስትበረቺ ፡ ካባትሽ ፡ ጋር ፡ እንነጋገርበታለን ። አይዘን ፡ እኔ ፡ እናትሽ ፡ ከንቺ ፡ ጋራ ፡ ነኝ ። በይ ፡ መሽቶአል ፡ ራትሽን ፡ ላምጣልሽ ፡ ? » ይሉና ፡ ትተዋት ፡ ወደ ፡ ማዕድ ፡ ቤት ፡ ይሄዳሉ።

※

※

※

በማግሥቱ ፡ ተዋበች ፡ በጎ ፡ ሁና ፡ ከአልጋዋ ፡ ተነሥታ ፡ አንከስ ፡ እያለች ፡ ወደ ፡ እንግዳ ፡ መቀበያ፡ክፍል ፡ ሄደችና ፡ ብርዕዋን ፡ አንሥታ ፡ ይህን ፡ መልእክት ፡ ለባለ ፡ አድራሻው ፡ ጽፋ ፡ ሰደደችለት ፡-

«አገረ ፡ ሰላም ፡

ጥቅምት ፡ ፲፱ ፡ ቀን ፡ ፲፱፻ ፡ ዓ ፡ ም.

የተወደድክ ፡ ብርሃኑ ፡

ለጤናህ ፡ እጅጉን ፡ እንደምን ፡ ሰንብተህል ? እኔ ፡ ደኅና ፡ ነኝ፡ እግዚአብሔር ፡ ይመስገን ፤ አንተም ፡ ደኅና ፡ እንድትሆን ፡ የሠርክ፡ ጸሎቱ ፡ ነው ። በጥቅምት ፡ ፲፮ ፡ ቀን ፡ የጻፍክልኝ ፡ ደብዳቤ ፡ ደርሶኛል ። ካባቱ ፡ በሰማኸው ፡ ነገር ፡ አንተ ፡ ያዘንኸውን ፡ ያህል ፡ እኔም ፡ ሳላዝን ፡ የቀረሁ ፡ አይምሰልህ ። ሁኖም ፡ የመጨረሻ ፡ ደብዳቤህን ፡ ለመጻፍ ፡ እንዲህ ፡ የተጣደፍክበትን ፡ ምክንያት ፡ ልረዳ ፡ አልቻልኩም ። አስቀድመህ ፡ ብታማክረኝ ፡ ምን ፡ ትገረህ ፡ ነበር፤ እባክህን ፡ ትዳርን ፡ ያህል ፡ ነገር ፡ እንዲህ ፡ እየተጣደፋ ፡ ይሆናል ፡ እንዴ ? ወይስ ፡ ፍቀርህ ፡ መሠረት ፡ የሌለው ፡ ሆኖ ፡ ቶሎ ፡ ቀዘቀዘን ? ላንተም ፡ እንግዳ ፡ መሆኑን ፡ በጠረጠርክው ፡ አባቱ ፡ በነገሩህ ፡ ጉዳይ ፡ አልተሳሳትክም ። የአቶ ፡ አስፋውን ፡ ልጅ ፡ ፊቱን ፡ እንኳ ፡ አይቺ ፡ አላውቅም ፡ እርሱም ፡ አያውቀኝም ። ላባቱ ፡ የታያቸው ፡ ምን ፡ ዓይነት ፡ ትዳር ፡ ይዘን ፡ እንድንኖር ፡ መሆኑ ፡ አልገባሽ ፡ ብሎኛል ። ሁኖም ፡ በተቻለኝ ፡ መጠን ፡ አባቱን ፡ በስተ ፡ እርጅናቸው ፡ ላሳዝናቸው ፡ አልፈልግም ፤ ከፈቃዳቸው ፡ ልወጣም ፡ አልከጅለውም።

ነገሩ ፡ አሁን ፡ እንዲህ ፡ ጥቅጥቅ ፡ ጨለማ ፡ ቢሆንብን ፡ እንኳ ፡ ውሎ ፡ አድሮ ፡ እስኪበራልን ፡ ድረስ ፡ በትዕግሥት ፡ መጠበቅ ፡ እንዳለብን ፡ አትዘንጋ።አንተም ፡ እንዳንዴ ፡ እየመጣህ ፡ ብትጠይቀኝ ፡ ማናችንንም ፡ አይጎዳምና ፡ ባንዴ ፡ ጥፍት ፡ አትበል ። ነገ ፡ በአሥራ ፡ አንድ ፡ ሰዓት ፡ እቡት ፡ እጠብቅህአለሁ ።

ትላለች ፡ አፍቃሪህ ፡

ተዋበች ፡ ሰብስቤ ። »

ተዋበች ፡ ይህን ፡ ደብዳቤ ፡ በላክችበት ፡ ሰዎን ፡ ከዕለታት ፡ አንድ ፡ ቀን ፡ ከሰዓት ፡ በኋላ ፡ አቶ ፡ ሰብስቤ ፡ በእንግዳ ፡ ማረፊያ ክፍላቸው ፡ ይቀመጡና ፡ ይጠሩአታል ።

« እስቲ ፡ ቁጭ ፡ በይና ፡ የምነግርሽን ፡ አድምጭ ፡ » አሉ ፡ አቶ ሰብስቤ ፡ ጉዳዩም ፡ ከበድ ፡ ያለ ፡ ሳይሆን ፡ አይቀርም ። ልነግርሽ ፡ እንኳ ፡ ያሰብኩት ፡ በያን ፡ ሰዎን ፡ ነበረ ፡ ብቻ ፡ እንደ ፡ አጋጣሚ ፡ ሁኖ ፡ ታመምሽና ፡ ሻል ፡ እስኪልሽ ፡ ድረስ ፡ ቆየሁ ። ያውልሽ ፡ አንቺም አሁንስ ፡ ለዓቅመ ፡ ሔዋን ፡ ደርሰሻል ፡ እንግዲህ ፡ ጎጆሽን ፡

ወጥተኸ፡ ትዳርኸን እንድታበጁ፡ አስበናልና፡ ባልም፡ የነጋድራስ አስፋው፡ ልጅ፡ ተገኝቶልሃል ። አባቱ፡ ትልቅ፡ ሰው፡ ናቸው፡ ከርሳቸው፡ ከተወለደ፡ ልጁም፡ የሚከፋ፡ አይመስለኝም ። እንግዲህ፡ ከመሞታችን፡ በፊት፡ አበባኸን፡ እንድናይ፡ የወላጆችሽ፡ ተስፋ፡ መሆኑ፡ አይጠፋሽምና፡ ለዛሬ፡ ወር፡ ለፍጥምጥሙ፡ መቃጠራችንን፡ እወቁው ። »

ተዋበች፡ ወለል፡ ወለሉን፡ እያስተዋለች፡ « ለመሆኑ፡ ልጁ፡ ማን ያሰኛል፡? » ብላ፡ ጠየቀቻቸው።

« ጌታነህ፡ ነው፡ « አሉ፡ አቶ፡ ሰብስቤ፡ » ታዲያ፡ ስሙ፡ ምን፡ ያደርግልሃል ።

« ታዲያ፡ እኔ፡ አውቀዋለሁ፡ እንዴ፡ » አለች፡ ተዋበች ።

« አሁን፡ በአያሌው፡ ልታውቁው፡ አይደለ፡ » አሉ፡ አቶ፡ ሰብስቤ ።

« ታዲያ፡ አበባ፡ ልጁን፡ አላውቀው፡ የትምህርቱንና፡ የጠባዩን፡ ልክ፡ አላውቅ፡ የእኔና፡ የእርሱ፡ አስተያየት፡ የሚግባባ፡ መሆኑን፡ አላውቅ፡ እኔን፡ ይፍቀድ፡ አይፍቀድ፡ አላውቅ ። ለመሆኑ፡ ባገባውሳ፡ ደስ፡ ብሎን፡ እንኖራለን፡ ወይ? አበባ፡ የማላውቀውን፡ ሰው፡ እንደ ምን፡ አግቢ፡ ይሉኛል፡? » አለች፡ ተዋበች ።

« ለመሆኑ፡ እንዲህ፡ መላሰኛ፡ መሆንሽ፡ አላውቅሁም፡ ነበረ፡ » አሉ፡ አቶ፡ ሰብስቤ፡ « ወይ፡ የዛሬ፡ ልጆች፡ ዓይን፡ አውጣዎች! በኛ፡ ጊዜ እንደሆነ፡ ወላጆቻችን፡ ያመጡልንን፡ እሺ፡ አሜን፡ » ብለን፡ እንቀበል፡ ነበረ፡ እንጂ፡ ገበያ፡ ይመስል፡ አንከራከርም ። እናትሽን፡ አባቱ፡ አመጡልኝና፡ ያውልሽ፡ ተጋብተን፡ ዕድሜአችንን፡ አብረን፡ ፈጀነው ። ታዲያ፡ ላንቺ፡ ሊከፋሽ፡ ነው፡ ሥደግሞ፡ ልጁ፡ የጌታ፡ ልጅ፡ ነው ። »

« እኔ ከልጁ፡ እንጂ፡ ከባቱ፡ ምን፡ እንኳ፡ ምን፡ ጉዳይ፡ አለኝ? » አለች፡ ተዋበች፡ « ልጁን፡ የማውቀው፡ ብሆን፡ ኑሮ፡ እንኳ፡ አንድ፡ ነገር፡ ነበረ ። አላውቀው፡ ታዲያ፡ የማላውቀውን፡ ልጅ፡ አግቢ፡ ቢሉኝ፡ እንደምን፡ እሺ፡ እንደምል፡ ግራ፡ ገብቶኛል ።

« እንዴት፡ ! እኔ፡ ሰብስቤ ! መርጫ፡ ያመጣሁልሽን፡ የጨዋ ልጅ፡ እምቢ፡ ማለት፡ ይከጅልሽ፡ ይሆናል፡ እኮ ! እንዴህ፡ ታሳፍሪኝ፡ ይሆናላ፡ ወየ፡ ጉድ፡ ወይ፡ ስምንተኛው፡ ሺ፡ መቆየት፡ ስንት ነገር፡ ያሳያል፡ እናንተ፡ ሰዎች ? » አሉ፡ አቶ፡ ሰብስቤ ።

« የማላውቀውን፡ ልጅ፡ እንዴት፡ አገባለሁ ? » አለች፡ ተዋበች አፍንጫዋን፡ እየጠረገች ።

« ልጄ፡ አይደለሽማ፡ ጸረ፡ ያባቱን፡ ሥጋ፡ እክድሻለሁአ። » አሉ፡ አቶ፡ ሰብስቤ፡ ብድግ፡ ብለው ።

ተዋበች፡ በተቀመጠችበት፡ ሁኔታ፡ ስታለቅስ፡ አቶ፡ ሰብስቤም፡ ከመመለሙ፡ የተረፈው፡ ጠጉራቸው፡ ቁሞ፡ ቁና፡ ቁና፡ እየተነፈሱ፡ እየተንገጉራደዱ፡ ሲደነፉ፡ ባለቤታቸው፡ ወይዘሮ፡ ይታክቱ፡ ሁከቱን፡ ሰምተው፡ በመጡ፡ ጊዜ፡ ባላቸውና፡ ልጆቻቸውን፡ በተገኙበት፡ ሁኔታ፡ ተደናገጡና፡ ምን፡ ሆኑ፡ የዓለሙ፡ አባት፡ ምን፡ ነክዎ ? » ብለው፡ ጠየቁአቸው ።

« ያውልሻ፡ ልጅሽ፡ አሻፈረኝ፡ አልዳርም፡ ትላለች ! » አሉ፡ አቶ፡ ሰብስቤ ። « እስቲ፡ ይምጡ፡ ይቀመጡና፡ ለሁሉም፡ ነገር፡ ዝግ፡ ብለን፡ እንነጋገርበት፡ » አሉ፡ ወይዘሮ፡ ይታክቱ ።

« ምንኑ፡ ተቀመጥሁት፡ » ይሉና፡ አቶ፡ ሰብስቤ፡ በወንበሩ፡ ላይ፡ ይንዘለፈፋሉ ። « ምን፡ አጣላችሁ » እኔ፡ የማልሰማው፡ ጉዳይ፡ ኑሮአል፡ መሰለኝ፡ « አሉ፡ ወይዘሮ፡ ይታክቱ፡ « አህ፡ በሉ፡ አላግጡብኝ፡ እስቲ፡ ጊዜው፡ የእናንተ፡ የሴቶች፡ ነው፡ መሰለኝ፡ » አሉ፡ አቶ፡ ሰብስቤ ።

ምዕራፍ፡ አሥራ፡ አምስት ።

ቆ ር ቆ ሮ ና ፡ ሰ ን በ ሌ ጥ

የኅዳር፡ ከደዳነ፡ ምሕረት፡ የምትውልበት፡ ቀኑ፡ ተቃርቦአል ። ነጋድራስ፡ አስፋው፡ ከብዙ፡ ዓመታት፡ ጀምሮ፡ ከሚቀመጡበት፡ አዲሱ፡ አገራቸው፡ ጥንት፡ ወደ፡ ነበሩበት፡ ወደ፡ አገረ፡ ሰላም፡

ከተማ : የሚያስመጣቸው : ጉዳይ : ኑሮአቸው : ለጉዞ : ሲቀረቅቡ ሰንብተዋል ። ከመነሣታቸው : አንድ : ወር : ቀደም : ብለውም : ታማኝ : አሸከራቸውን : ፈረጃን : አሥር : ወቂት : ብሎ : ወርቅ : እና : አንዲት : ድፍን : ኢንቬሎፕ : አስይዘው : ወደ : አቶ : ሰብስቤ : ዘንድ : በገስጋሽ : እንዲደርስ : ላኩት ።

ይህ : ድሮ : ያደገበት : ከተማ : በአሥራ : አምስት : ዓመት : ውስጥ : መንገዶቹ : ሰፍተው : አዲስ : መንገዶች : ወጥተውና : ብዙዎች : የሚያውቃቸው : የዱሮ : ቤቶች : ፈርሰው : ያማሩ : አዳዲስ : ቤቶች : ተክተዋቸው : ቢቆዩት : እንኳ : ፈረጃ : መንገዱ : ሳይጠፋው : ሰተት : ብሎ : ወደ : አቶ : ሰብስቤ : ቤት : ደረሰና : መልእክቱን : አደረሰ ። አቶ : ሰብስቤ : ወርቁን : ተቀብለው : በካዝና : ውስጥ : ከተቱና : ኢንቬሎፑን : በከፈቱ : ጊዜ : ያገኙት : ደብዳቤ : እንዲህ : ይላል :—

«ይድረስ : ወደ : ክብር : ወደ : ልዑል : ጌታዬ : ክቡር : እምክቡራን : አቶ : ሰብስቤ : ምንተሰኖት : ማእምር : ወለባዊ : አማን : በአማን : ኦርቶዶክሳዊ : ርቱዓ : ሃይማኖት : በአማን : እሥራኤላዊ : ዘአልቦ : ጽልሁት : ውስተ : ልቡ ። እግዚአብሔርን : ፈሪ : ሰውን : አፍቃሪ : አገሩን : ወዳድ : የንጉሡ : ታማኝ ። ክቡር : ጌታዬ : ሆይ : ሰላምና : ጤና : ክብርና : ምሥጋና : ለእርስዎ : ለክቡር : ጌታዬ : ይሁን : እያልኩ : መድኃኔ : ዓለም : ጤና : ይስጥልኝ : ብዬ : አሥር : አሥር : ጊዜ : እጅ : እነሳለሁ ። ክቡር : ጌታዬ : እንደ : ዳዊት : ለባዊ : እንደ : ሰሎሞን : ጥበባዊ : እንደ : ኢዮብ : ታጋሹ : እንደ : አቡነ : ተክለ : ሃይማኖት : ጸሎተኛው : አቶ : ሰብስቤ : ምንተሰኖት : ለጤናዎ : በእጅጉ : በአያሌው : እንደምን : ሰንብተዋል ። እኔ : ከቤተ : ሰቤ : ሁሉ : ጋር : ደህናነኝ : ምሥጋና : ይድረሰው : ለአምላክ : እሥራኤል : ሁሉን : የሚችለው : የሰማይና : የምድር : ፈጣሪ : ጌታ : አሜን ። ከናፍቆትዎ : በቀር : የሚጎድለኝ : የለም ። አሸከራን : ፈረጃን : ይህችን : ደብዳቤ : አሲገር : ልኬውአለሁ ። ደግሞ : ለልጅቱ : ትንሽ : ጉትቻ : መሥሪያ : የሚሆን : አሥር : ወቂት : ወርቅ : ልኬአለሁና : ማነሱን : ሳይመለከቱ : እንደ : ብዙ : አድርገው : እንዲቆጥሩት :

ከእግር : ላይ : ወድቄ : እለምንዎታለሁ ። ክቡርነትዎ : እንደማይዘነጋው : የእኔ : ሀብት : ከወደ : ገንዘብ : እምብዛም : ሳይሆን : ከሥር : መሠረት : ከአያቶቼና : ከክቡር : አባቱ : (ነፍሳቸውን : ይማርና : አጥንታቸውን : ያለምልም) የመጣው : ርስት : ላይ : እኔም : ዘንድሮ : በግዥና : በውርስ : አሥራ : ሁለት : ጋሻ : መሬት : ጨምረበት : የእርስዎ : የክቡር : ጌታዬ : ብርና : የእኔ : መሬት : ተጋግዞ : ያ : አብረን : አፈር : የፈጨነው : በድሮው : ደኅና : ጊዜ : ድንጋይ : ዳቦ : ሳለ : የተነጋገርነው : መሠረት : የያዘ : ስዕለት : ተፈጽሞ : የእርስዎ : በከተማ : ሞያና : ባልትና : በትምህርትም : ረገድ : የሠለጠነችው : ልጅ : ከልጇ : ጋር : ትዳርዋን : በያዘች : ጊዜ : ያ : የድሮ : ፍቅራችን : ሥር : ሰድዶ : ለዘላለም ፍንክች : የማይል : ማነቃነቂያ : የሌለው : ማሠሪያ : እንዲሆን : ተስፋችን : ወሰን : የሌለው : መሆኑን : ስገልጽልዎ : ለልቤ : የሚሰማው : ደስታ : ከመጠን : በላይ : መሆኑን : አሳስብዎታለሁ ። ይህን : ሀብት : አብጅተን : ለልጆቻችን : በተውንላቸውም : ዕድሜአቸውን : ሙሉ : አንጻች : ነገር : ሳይጎድልባቸው : በተድላና : በደስታ : አለ : አሳብ : ኑረው : እኛ : ላባቶቻችን : መታሰቢያ : ተዝካርና : ዝክር : ሳናጎድል : እንደቆየነው : ሁሉ : እነርሱም : እኛ : በሞትን : ጊዜ : ነፍሳቸውን : ይማር : እያሉ : ቁርባንና : ተዝካር : እንዳይጎድለን : አድርገው : ስማችን : ዕለተ : ምጽአት : ድረስ : እንደ : ተነሣና : እንደ : ተሞገሠ : እንዲኖር : ተስፋችን : የማይነቃነቅ : መሠረት : የያዘ : መሆኑን : ስገልጽልዎ : ለዚህ : ዕድል : የፈጠረን : አምላክ : ከሰጠ : አብልጠ : የሚወደን : መሆኑን : ማረጋገጫው : ይኸው : የሰጠን : ሀብት : ነው ። የሥላሴዎች : ፈቃድ : ሁኖ : የኅዳር : ኪዳነ : ምሕረት : ዕለት : በአገረ : ሰላም : ከተማ : ተገኝቼ : ያን : ክጥንት : የቆረቆርነውን : ቃል : ኪዳን : ፍጥምጥም : ለመፈጸም : ተስፋ : አደርጋለሁ ። የሴቶች : ሁሉ : የበላይ : የሆኑት : ሞያቸው : በጽንፈ : ዓለም : የታወቀው : ትሕትናቸው : ቀና : ብለው : ልጅ : እንኳ : የማይመለከቱ : ሃይማኖተኛ : ጸምና : ጸሎት : አዘውታሪይቱ : እውነተኛይቱ : ኢትዮጵያዊት : እጅዝርግ : ሔዋን : የሁሉ : እናት : ባለቤትዎ : ክብርት : ወይዘሮ : ይታክቱ : እንደምን : ሰነበቱ : ብዬ : የአክብሮትና : የፍቅር : ሰላምታዬን : አቀር

ብላቸውአለሁ ። ደግሞ ፡ ለሽማግሌው ፡ አባታችን ፡ ጸድቁ ፡ መም
ሀር ፡ ክንፈ ፡ ሚካኤል ፡ ሰላምታዬን ፡ እንዲነግሩልኝ ፡ እለምነዎ
ታለሁ ። መድኃኔ ፡ ዓለም ፡ በዓይነ ፡ ሥጋ ፡ ለመተያየት ፡ በምድር ፡
ላይ ፡ ለመገናኘት ፡ ያብቃን ፡ ይላል ፡ አክባሪና ፡ አፍቃሪ ፡ ወን
ድምዎ ፡ ነጋድራስ ፡ አስፋው ፡ ሺበሺ ።

ተጻፈ ፡ በጥቅምት ፡ ፲፱ ፡ ቀን ፡ ሺ ፡ ፱፻ ፡ ዓመተ ፡ ምሕርት ፡ በ
አገረ ፡ ወይን ፡ ከተማ ፡ በዘመነ ፡ ማቴዎስ ፡ ወንጌላዊ ፡ የቅዱስ ፡
ገብርኤል ፡ ዕለት ። »

። ። ።

« አቻ ፡ ለአቻ ፡ መልካም ፡ ጋብቻ ። » እረ ፡ ለመሆኑ ፡ ይህ ፡ የተ
ዋበች ፡ እጮኛ ፡ የነጋድራስ ፡ አስፋው ፡ ልጅ ፡ — ስሙ ፡ ጌታነህ ፡ ነበረ?
— ምን ፡ መሳይ ፡ ይሆን? አባቱ ፡ የዛሬ ፡ አሥራ ፡ ስምንት ፡ ዓመት ፡
ዳር ፡ አገር ፡ ርስታቸው ፡ ላይ ፡ ለመቀመጥ ፡ አገረ ፡ ሰላም ፡ ከተማን ፡
ለቀው ፡ ቁርበት ፡ ጠቅልለው ፡ ሲሄዱ ፡ ጌታነህን ፡ ይዘውት ፡ ሄደው ፡
ጥርሱን ፡ የነቀለው ፡ እዚያው ፡ አገረ ፡ ወይን ፡ መንደር ፡ ነው ። (ይቅ
ርታ ፡ አገሬው ፡ ይህን ፡ ሥፍራ ፡ ከተማ ፡ ነው ፡ የሚለው ።) አ
ብሮ ፡ አደገው ፡ የአባቱ ፡ አገልጋዮች ፡ ልጆች ፡ ሌሎች ፡ የባላ
ገር ፡ ልጆችና ፡ እረኞች ፡ ቢሆኑ ፡ እንኳ ፡ ከዋልድባ ፡ የመጡ ፡
አንድ ፡ መነኩሴ ፡ በአባቱ ፡ ቤት ፡ ጥገኛ ፡ ሁነው ፡ ሁለት ፡ ዓመት ፡
ያህል ፡ ተቀምጠው ፡ በነበሩበት ፡ ጊዜ ፡ ፊደል ፡ አስቆጥረው ፡
ግዕዝ ፡ አስጀምረው ፡ ጽሕፈትም ፡ ጥቂት ፡ አሳዩትና ፡ በስዕል ፡
ጥበብ ፡ ረገድም ፡ መስቀል ፡ መልአክና ፡ የበሬ ፡ ጭንቅላት ፡ መሳል ፡
አስተምረውት ፡ ነበረ ። ከፍ ፡ ብሎ ፡ ያነበብነው ፡ መልአክትም ፡ የደ
ራሲው ፡ መብት ፡ የነጋድራስ ፡ አስፋው ፡ ንብረት ፡ ሲሆን ፡ ገል
ባጩ ፡ ጌታነህ ፡ መሆኑን ፡ የማያውቀውል ፡ ማስረጃ ፡ አግኝተናል።
ታዲያ ፡ አባቱ ፡ አንዲት ፡ ቀን ፡ እንኳ ፡ ትምህርት ፡ ቤት ፡ ሄደው ፡ የማ
ያውቁ ፡ ነበሩና ፡ ልጃቸው ፡ የአበሻ ፡ ትምህርት ፡ ችሎ ፡ ጽሕፈቱን ፡
ስላሳመረ ፡ የአስተዋይነቱን ስፋት ፡ እያደነቁ ፡ ደግሞ ፡ የቀረውን ፡ ሞያ ፡
በልምምድ ፡ ያገኛል ፡ በሚል ፡ እምነት ፡ ከዚህ ፡ ወዲያ ፡ ትምህ
ርቱን ፡ ለመቀጠል ፡ የሚያስፈልገው ፡ ሆኖ ፡ አልታያቸውም ። እንዲያ

ውም ። « አሥራ ፡ አምስት ፡ ዓመት ፡ ሙሉ ፡ ሲማር ፡ ዕድሜውን ፡ በተ
ማሪ ፡ ቤት ፡ መፍጀቱ ፡ ለልጅ ፡ ምን ፡ ያደርግለታል? » ብሎ ፡ ማሰ
ብና ፡ ማለት ፡ የሰርክ ፡ ንግግራቸው ፡ ነበረ ። ልጃቸውንም ፡ ወደ ፡ ትም
ህርት ፡ ቤት ፡ በመላክ ፡ ፈንታ ፡ የሞያ ፡ ትምህርት ፡ እንዲሆነውና ፡ ከ
ሕፃንነቱ ፡ አንሥቶ ፡ አደባባይ ፡ እንዲለምድ ፡ እግረ ፡ መንገዱን ፡
በቅሎ ፡ እንዲይገላቸው ፡ አስከትለውት ፡ ይሄዱ ፡ ነበረ ። ትከኛው ፡
ሥራ ፡ እንዳይፈታም ፡ አንድ ፡ መውዜር ፡ ጠመንጃ ፡ ያነግትና ፡ በአን
ደኛው ፡ እጁ ፡ በርኖሳቸውን ፡ እቅፍ ፡ አድርጎ ፡ ይይዛል ። አባቱ ፡ ችሎ
ት ፡ ይሁን ፡ ወይም ፡ ድግስ ፡ ውስጥ ፡ ገብተው ፡ ከእኩያዎቻቸው ፡ ጋር ፡
ጊዜአቸውን ፡ በሚያሳፉበት ፡ ጊዜ ፡ አስፋው ፡ ከእርሱ ፡ ብጤዎች ፡
ጋር ፡ የአየበቅሎአቸውን ፡ ለኮ ፡ እየያዙ ፡ ለምለሙ ፡ ሣር ፡ ላይ ፡
እየተገለበጠው ፡ የሚጫወቱት ፡ « ከሥራ ፡ ቤት ፡ ጓሮ ፡ እኮ ፡ እንትና ፡
እኮ ፡ እገሊትን . . . አላት? » ዓይነት ፡ ጭውውት ፡ የትምህርት ፡ ክፍ
ልን ፡ ያህል ፡ አእምሮን ፡ የሚያስፋፋ ፡ አልነበረም ። እኒህ ፡ ለጓሚ
ዎች ፡ ወሬውንና ፡ ቀልዱን ፡ ሙጥጥ ፡ አድርገው ፡ ተጫውተው ፡ ባበ
ቁ ፡ ሰዓትም ፡ የትግል ፡ ውድድር ፡ መሳይ ፡ ያደርጉና ፡ ይህንንም ፡ ሲ
ጨርሱ ፡ ጠጠር ፡ ለቅመው ፡ ገበጣ ፡ መጫወትና ፡ ጌስህን ፡ መባባል ፡
ነበረ ። ጌታነህ ፡ በዚህ ፡ በገበጣ ፡ ጥበብ ፡ እዋቂ ፡ እንደነበረ ፡ ተረድተ
ናል ። ጀንበርዋ ፡ ስታንቃቃቸው ፡ ውላ ፡ ከአናት ፡ አልፋ ፡ ወደ ፡ ምዕ
ራብ ፡ ቁልቁል ፡ ማገገም ፡ ስትጀምር ፡ ሆዳቸውን ፡ በሞረሞራቸው ፡ ሰ
ዓት ፡ ሲጨዋወቱት ፡ የሰማነው ፡ «የወንድ ፡ ልጅ ፡ ልፋት ፡ መጨ
ረሻ ፡ ግብ ፡ ጮማና ፡ ጠጅ» የሚል ፡ ነበረ ። ጌታነህ ፡ ቢሆንም ፡ የዚህ ፡
ባህል ፡ ምእመን ፡ ነበረ ። የጌታነህ ፡ ትጥቅ ፡ ይህ ፡ ሲሆን ፡ እስቲ ፡ የእ
ጮኛውን ፡ ደግሞ ፡ እንይ ።

ተዋበች ፡ ስድስት ፡ ዓመት ፡ ከሞላት ፡ አንሥታ ፡ እስከ ፡
ዛሬ ፡ ዕለት ፡ ድረስ ፡ ከትምህርት ፡ ቤት ፡ አንድላ ፡ አታውቅም ። ይህም ፡
አሥር ፡ ዓመት ፡ ሙሉ ፡ ተግታ ፡ ተምራለች ፡ ማለት ፡ ነው ። የት
ጋትጥ ፡ ማስረጃም ፡ በበላጭነት ፡ ሽልማት ፡ ሳታገኝ ፡ ያለፈችው ፡ አንድ ፡
ዓመት ፡ እንኳ ፡ የለም ። አድገትዋ ፡ በከተማ ፡ ውስጥ ፡ በመሆኑም ፡
ከካያኛው ፡ መቶ ፡ ክፍለ ፡ ዘመን ፡ የተፈጠሩ ፡ መኪና ፡ ራዲዮና ፡
መጻሕፍትን ፡ የመሰሉ ፡ በሚገኙበት ፡ አካባቢ ፡ ውስጥ ፡ በማደግዋ ፡

አስተያየትዎ ፡ በብዙ ፡ ወገን ፡ ከዚያ ፡ ከቆየው ፡ የእናቶችዎ ፡ በ
አያሌው ፡ የራቀ ፡ ነበረ ። በለባበስ ፡ በኩል ፡ ቢሆንም ፡ በልጅነትዎ ፡
ጊዜ ፡ እናትዎ ፡ እየሰፋላት ፡ ካደገች ፡ ወዲህም ፡ ራስዎ ፡ ሽን
ቅዋ ፡ አድርጋ ፡ እየሰፋችው ፡ ቀሚሶችዎ ፡ ከፓሪስ ፡ የመጡ ፡
እንጂ ፡ የቤት ፡ ስፌት ፡ ምልክት፡ አይታይባቸውም ፡ ነበረ ። ታዲ
ያ ፡ ይህ ፡ ወጣት ፡ በአስተያየቱ ፡ ጨዋይቱ ፡ ሴት ፡ የማዘጋጃት
ቤት ፡ የጽዳት ፡ ክፍል ፡ ረዳት ፡ የሆነውን ፡ መንገድ ፡ የሚጠ
ርግ ፡ የቤት ፡ ፈትል ፡ ቀሚስ ፡ ለብሳ ፡ ከራስዋ ፡ ሻሽ ፡ የማት
ለይ ፤ ወዝዋም ፡ የሚያብልጫልጭና ፡ ከብዛቱ ፡ የተነሣ ፡ በጆሮ ፡
ግንድዋ ፡ ሲንቆረቆር ፡ የሚታይ ፡ ዛጎል ፡ ጠገራ ፡ ብር ፡ የነ
ብር ፡ ጥፍር ፡ የእርያ ፡ ጥርስና ፡ ሌላ ፡ ጌጣጌጥ ፡ የተንጠለጠለበትን
ማተብ ፡ አንግታ ፡ እጅ ፡ እግርዋ ፡ በእንሶስላ ፡ እና ፡ በአልቦ ፡ ቀልጦ ፡
እጣንዋን ፡ እያጤሰች ፡ ቡናዋን ፡ ሦስተኛ ፡ ድረስ ፡ የምታንቃርር ፡
ፀሐይ ፡ ይሁን ፡ ዳመና ፡ ግድ ፡ የለም ፡ ጥላዋን ፡ ዘርግታ ፡ የምትሄ
ደው ፡ እውነተኛዬቱ ፡ ብሔራዊት ፡ ሴት ፡ ስትሆን ፡ ተዋበች ፡ ደረቅ፤
ዓይን ፡ አወጣሽ ፤ አውቃ ፡ ፈረንጅ ፡ ቦርሳዋን ፡ ብቻ ፡ በእጅዋ ፡
ይዛ ፡ ተረከዙ ፡ አንድ ፡ ከንድ ፡ የሚያህለውን ፡ ጫማ ፡ ሰክታ ፡ ቁብ ፡
ቁብ ፡ ስትል ፡ ሲያይ ፡ ምን ፡ መስላ ፡ ትታየው ፡ ይሆን? እንደ ፡ ሴቶቹ ፡
አትሽኩርመም ፡ ደግሞ ፡ የጉዳ ፡ ጉድ ፡ ኩታ ፡ መሳይ ፡ ሳትደርብ ፡
ራቁትዋን ፡ ትሄዳለች ፤ መጋባቱንስ ፡ ይጋቡ ፤ እረ ፡ በኋላ ፡ ትዳሩ ፡
እንዴት ፡ ይሆናል? ቤቱ ፡ የሚመራው ፡ በማንኛቸው ፡ አስተያየት ፡
ሊሆነው? የጌታነህ ፡ በሕጋዊ ፡ የወንድ ፡ አዛዥነት ፡ በጅ ፡ ብሎ ፡
ከእርስዋ ፡ ሥር ፡ ሊሆን ፡ ነው ፡ ወይስ ፡ ተዋበች ፡ እርሱን ፡ ለማስ
ደሰት ፡ ብላ ፡ ያደገችበትን ፡ ሁሉ ፡ ልትረሣ ፡ ነው « እኔ ፡ የለሁበ
ትም ፡ » አለ ፡ ጥሬ ፡ ጨው ። ልጆች ፡ ተወልደውሳ ፡ የሚያድጉት ፡
በባት ፡ ነው ፡ ወይስ ፡ በእናት ፡ ባህል? እኔ ፡ እንጂ ፡ ይብላኝ ፡ ለጎረ
ቤትና ፡ ላስታራቂ ፡ ሽማግሌ ።

ምዕራፍ ፡ አሥራ ፡ ስድስት ።

የዘሩትን ማጨድ የአልኮል ጠንቅ

ቸኩል ፡ ከበደ ፡ እንደገና ፡ በቅዱስ ፡ ገብርኤል ፡ ሆስፒታል ፡
ገብቶ ፡ ሲተኛ ፡ ዛሬ ፡ ስድስተኛው ፡ ነው ። የመጠጥ ፡ ሱስ ፡ አጥ
ፊው ፡ መሆኑን ፡ ቢገነዘብ ፡ እንኳ ፡ አንዴ ፡ የዚህ ፡ ጨካኝ ፡ ጌታ ፡
ግዳይ ፡ ሆኖ ፡ ከወጥመዱ ፡ ሊወጣ ፡ ደጋግሞ ፡ ቢፈትን ፡ ቅሉ ፡
ከግዛቱ ፡ ወጥቶ ፡ ድንበር ፡ ካለፈ ፡ በኋላ ፡ አንዳች ፡ ነገር ፡ ወደ ፡
ኋላ ፡ እየጎተተው ፡ ተውኩት ፡ ብሎ ፡ ቁርጥ ፡ ሐሳብ ፡ ያደርግና ፡
እንደገና ፡ እዚያው ፡ ይመለሳል ።

ሐኪሞቹ ፡ የበሽተኛውን ፡ ጽኑ ፡ ሕመም ፡ ተመልክተው ፡ ወዲ
ያው ፡ ክፍል ፡ ሰጥተው ፡ አስተኛትና ፡ ምርመራቸውን ፡
ጀመሩ ። ዛሬ ፡ ግን ፡ ለመዳን ፡ ብዙ ፡ ተስፋ ፡ እንዳልነበረው ፡
ወዲያው ፡ ተረዱ ፤ ከውጭ ፡ በግዙፍ ፡ የሚታየው ፡ ሰው
ነቱ ፡ በሙሉ ፡ እንዳበጠ ፡ ነበረ ፤ ከምርመራቸው ፡ ውጤት ፡ እንደ ፡
ተገለጸላቸውም ፡ በተለየ ፡ አደገኛ ፡ የሆነበት ፡ ጉብቱ ፡ እየተሸራረፈ ፡
አልቆ ኑሮ ፡ ከቅንጥብጣቢ ፡ በቀር ፡ ሌላ ፡ የተረፈ ፡ ስላልነበረው ፡
ነበረ ። ታዲያ ፡ ይህ ፡ ህያ ፡ አምስት ፡ ዓመት ፡ እንኳ ፡ ያልደፈነው ፡
ወጣት ፡ ዓለም ፡ አያለሁ ፡ ሲል ፡ ሳያይ ፡ ወደ ፡ ሞት ፡ ደጃፍ ፡ በመጠጋቱ ፡
ምርመራቸው ፡ ርኅራኄና ፡ ሐዘን ፡ ቅልቅል ፡ ያለበት ፡ ሆኖ ፡ ተስፋ ፡
ሳይቆርጡ ፡ ደከሙለት ።

በክፍል ፡ ፲፭ ፡ የተኛው ፡ በሽተኛ ፡ ቸኩል ፡ ከበደ ፡ ከቀን ፡ ወደ
ቀን ፡ እየባሰበት ፡ ይሄድ ፡ ነበረ ። በአልጋው ፡ ላይ ፡ ተዘርሮ ፡
ሥቃይ ፡ እንዳንዴ ፡ ፋታ ፡ ሲሰጠውም ፡ እንዲህ ፡ እያለ ፡ ያስብ ፡
ነበረ ፤ በምን ፡ ፈረደብኝ ፡ አምላኪየ ፡ እኔ ፡ እንኳ ፡ ክፉ ፡ አልሠ
ራሁም ፡ ነበረ ። ሰው ፡ በድዩ ፡ አላውቅም ፤ የሰው ፡ ገንዘብ ፡
በልቼ ፡ አላውቅም ፤ መጠጡም ፡ ቢሆን ፡ እንደ ፡ ሰው ፡ ጠጣሁ ፡
እንጂ ፡ ሰው ፡ የማያደርገውን ፡ አላደረግኩም ፤ ክፉ ፡ አልሠራሁም ፤
እንዳንዴ ፡ ደግሞ ፡ መለስ ፡ ይልና ፡ እዩ ፡ ፈጣሪዬ ፡ ቅዱስ ፡ ሚካ

ኤል ፡ የዛሬን ፡ ብቻ ፡ አሳልፍልኝ ፡ እንጂ ፡ ከእንግዲህ ፡ ወዲያስ ፡ አይለም
 ደኝም ። የኑሮዬን ፡ አካሄድ ፡ ለውጪያኔ ፡ ዳሮ ፡ ሐኪም ፡ የሐንስ ፡
 እስክንድር ፡ እንደመከረኝ ፡ አደርጋለሁ ። ከእንግዲህ ፡ ወዲህ ፡ አንዴ ፡
 ልዳን ፡ እንጂ ፡ እርም ፡ ይሁንብኝ ፡ ያን ፡ መጠጥ ፡ የሚባል ፡ ነገር ፡
 ካሬ ፡ አላደርስም ። ቸኩል ፡ ባልጋው ፡ ላይ ፡ ሁኖ ፡ ይህን ፡ እንጉር
 ጉሮ ፡ ገጠመ ።

እረ ፡ ምን ፡ ዋጣቸው ፡ እኒያን ፡ ባልንጀሮቼ ፡
 ምነው ፡ አይጠይቁኝ ፡ በጠና ፡ ታምሜ ፡ ተኝቼ ። ?
 ድሮ ፡ በመጠጥ ቤት ፡ አብረን ፡ ተቀምጠን ፡
 በእጃችን ፡ ብርሱ ፡ መሶኪያ ፡ ጨብጠን ፡
 እንደ ፡ ጉርፍ ፡ ሲፈስ ፡ የወይኑ ፡ ማይ ፡
 ልውጥውጥ ፡ ቀለም ፡ በጠርመሰ ፡ ሲታይ ፡
 አገማሪው ፡ ሲያሰማ ፡ መልካም ፡ ቅኝቱን ፡
 እርሱም ፡ ሲደክመው ፡ ፈዲሶን ፡ ከፍተን ፡
 ሌሊቱን ፡ ለውጦ ፡ ሲያደርገው ፡ ቀን ፡
 ተገናንተን በዚህ ፡ በመሸታ ፡ ቤት ፡
 ብርጭቆዎቹን ፡ እያጋባን ፡ አንድ ፡ ሁለት ፡
 ገብተን ፡ ነበረ ፡ ቃል ፡ ኪዳን ፡
 ክፉ ፡ ቢመጣ ፡ ሞትም ፡ ቢሆን ፡
 እንደማይነጣጥለን ፡ ወንድማማቾቹን ።
 አወይ ፡ የኔ ፡ ሞኝነት ።
 ይኸ ፡ መስሎኝ ፡ ነበረ ፡ እውነት ፡
 ቀድሞስ ፡ ቃል ፡ ኪዳን ፡ የሚጋቡበት ፡
 ኑሮአል ወይ ፡ የመሸታ ፡ ቤት ፡
 አወይ ፡ የኔ ፡ ተላላኝነት ።

መጠጥን ፡ ሲያወርዱ ፡ ለጉሮሮ ፡ ሲለሰልስ ፡
 ለሆድ ፡ የሚበጅ ፡ አንጀት ፡ የሚያርስ ፡
 ካንዴ ፡ ሁለቱ ፡ ተብሎአል ፡ ፍቱን ፡ ፈውስ ፡
 አንደበት ፡ ከፋች ፡ ችግር ፡ አስረስ ፡
 ጤናን ፡ የሚመልስ ፡ ሕይወት ፡ የሚያድስ ፡
 የሚያፍታታ ሥጋን ፡ የሚያነቃቃ ፡ ሕዋስ ፡

ወንድም ፡ ከወንድም ፡ የሚያወቃቅስ ፡
 ደግሞ ፡ የሰው ፡ ልጅ ፡ ሆኖ ፡ እሱን ፡ የማይቀምስ ፡
 ከማንበር ፡ ይውጣ ፡ ይበል ፡ እብስ ፡
 አገር ፡ ይልቀቅ ፡ ጉንደር ፡ ይድረስ ፡
 ሰው ፡ አይደለም ፡ አራዊት ፡ እንጂ ፡ ርኩስ ፡
 ተብሎ ፡ ይጠራል ፡ እስከ ፡ ዛሬ ድረስ ።
 ጉርፍ ፡ ሲወስድ ፡ ያሳስቃል ፡
 የማይጠጣ ፡ ወንድ ፡ ሴት ፡ ይባላል ፡

አወይ ፡ የኔ ፡ ሞኝነት ፡
 ይህን ፡ ቁም ፡ ነገር ፡ ብሎ ፡ መስማት ፡
 መርዙን ፡ መጠጥ ፡ ብለው ፡ ሰይመውት ፡
 ለሕይወቱ ፡ ሆኖአል ፡ መቅሠፍት ፡
 ባጭሩ ፡ አስቀረኝ ፡ አደረገኝ ፡ ቅጭት ።
 ሐኪሞቹ ፡ የተቻላቸውን ፡ ያህል ፡ ልዩ ፡ ልዩ ፡ ሕክምና ፡
 መፈተናቸው ፡ አልቀረም ፡ ነበረ ። ነገር ፡ ግን ፡ ምንም ፡ ቢደክ
 ሙለት ፡ እንኳ ፡ አዲስ ፡ ጉበት ፡ ማብቀል ፡ ከዓትማቸው ፡ በላይ
 ስለ ፡ ነበረ ፡ ልፋታቸው ፡ ፍሬ ፡ ሳይሰጥ ፡ ቀረ ። በሰው ፡ በኩል
 ሊደረግ ፡ የሚቻለውን ፡ ሁሉ ፡ ቢያደርጉለት ፡ እንኳ ፡ ቸኩል ፡
 በኝ ፡ የመሆን ፡ ተስፋ ፡ ሳያሳይ ፡ ቀረ ፤ ሕመምም ፡ ያጣድፈው ፡
 ጀመረ ። መብላትና ፡ መጠጣት ፡ ጨርሶ ፡ ተሳነው ። በኋላም ፡
 ማቃሰቱ ፡ ቀረና ፡ ትንፋሹ ፡ ቁርጥ ፡ ቁርጥ ፡ ይል ፡ ጀመረ ፡
 ሐኪም ፡ ቤት ፡ በገባ ፡ በሦስት ፡ ወሩም ፡ ከዚህች ፡ ዓለም ፡
 በሞት ፡ ተለየ ።

የሐኪም ፡ ቤቱ ፡ ጽሕፈት ፡ ቤት ፡ የሚቼን ፡ የቅርብዘመድ
 አድራሻ ፡ ባጣ ፡ ጊዜ ፡ ድሮ ፡ ይሠራበት ፡ ወደ ፡ ነበረ ፡ መሥ
 ሪያ ፡ ቤት ፡ ስልክ ፡ ደውሎ ፡ የሞቱን ፡ ዜና ፡ ለአለቃው ፡ አስ
 ታወቀ ። ዓደኞቹ ፡ ሞቱን ፡ በሰሙ ፡ ጊዜም ፡ ተደናግጠው ፡
 አያሌ ፡ ወራት ፡ በጽኑ ፡ ታሞ ፡ ሲተኛ ፡ ለመጠየቅ ፡ ባይመቻ
 ቸው ፡ እንኳ ፤ አሁን ፡ በቀብር ፡ እንዲከሱት ፡ ቁርጥ ፡ ሐሳብ ፡
 አደረጉ ። ወዲያውም ፡ ለፍትሐቱ ፡ የሚሆነውን ፡ ገንዘብ ፡ አዋጡ።
 የመሥሪያ ፡ ቤቱ ፡ አዲሱ ፡ ዋና ፡ ዲሬክተር ፡ ልጅ ፡ መኩሪያ ፡

በላይም ፡ ለንደኞቻቸው ፡ ስልክ ፡ አድርገው ፡ ኑሮ ፡ ብርሃኑ ፡ አባይና ፡ ዓለሙ ፡ ሰብስቤ ፡ ለቀብሩ ፡ ደረሱ ።

ከዚህም ፡ ከዚያም ፡ በርከት ፡ ያለ ፡ ሰው ፡ ተጠረቃቀመና ፤ ሬሳውን ፡ አጅበው ፡ የፍትሐቱ ፡ ጸሎት እየደረሰ ፡ በዓለም ፡ ውስጥ ፡ የመጨረሻ ፡ ርስቱ ፡ ወደ ፡ ሆነው ፡ ወደ ፡ ሁለት ፡ ካሪ ፡ ሜትር ፡ መሬት ፡ ሸኙት ።

ወደ ፡ ቅዱስ ፡ ገብርኤል ፡ ቤተ ፡ ክርስቲያን ፡ ቅጥር ፡ ግቢ ፡ እንዳመጡት ፡ በፊታቸው ፡ ተደቅኖ ፡ የቆያቸው ፡ ትርኢት ፡ እነ ፡ መኮሪያን ፡ በጣም ፡ ገረማቸው ። ከዚህ ፡ ስፍራ ፡ ከተለዩ ፡ አያሌ ፡ ዓመታት ፡ አልፈው ፡ ነበረና ፡ በነዚህ ፡ ዓመታት ፡ ውስጥ ፡ ተለዋውጦ ፡ ያገኙት ፡ ነገር ፡ በልባቸው ፡ ውስጥ ፡ መደነቅን ፡ እና ፡ ደስታን ፡ ሞላ ። ሕዝቡ ፡ ለሃይማኖቱ ፡ ቀናተኛ ፡ በሆነው ፡ መጠን ፡ ቅዱስ ፡ ስፍራውን ፡ እንደሚያከብረው ፡ አኳሆን ፡ እዚህ ፡ ቦታ ፡ ይታይ ፡ ነበረ ። ያ ፡ ዱሮ ፡ የሚያውቁት ፡ ወጣ ፡ ገባ ፡ መንገድ ፡ ቀርቶ ፡ በትክክል ፡ የተሠሩ ፡ መንገዶች ፡ የቤተ ፡ ክርስቲያኑን ፡ ምድረ ፡ ግቢ ፡ ከፋፍለውታል ። ኅብራቸው ፡ እንደ ፡ ቀስተ ፡ ዳመና ፡ ቀለሞች ፡ ያማረ ፡ አበባዎችና ፡ በመንገዶቹ ፡ ዳርቻ ፡ ጉች ፡ ጉች ፡ ያሉት ፡ ቁጥቋጦዎች ፡ የተመልከቹን ፡ ዓይን ፡ በውበታቸው ፡ ያጠግቡ ፡ ነበረ ። ግን ፡ ድንቁ ፡ ይህ ብቻ ፡ አይደለም ፤ የበለጠ ፡ ይጠብቃቸው ፡ ነበረ ።

መቃብሮቹ ፡ ወዳሉበት ወደ ፡ ንሮ ፡ በዘሩ ፡ ጊዜ ፡ የተመለከቱት ፡ ነገር ፡ ለዓይኖቻቸው ፡ እንግዳ ፡ ነበረ ። መቃብሮቹ ፡ በረድፍ ፡ ሴረድፍ ፡ ተሰልፈው ፡ ተርታቸው ፡ ስሕተት ፡ የለበትም ። የለምለሞቹ ፡ መስኮችና ፡ የአበባ ፡ መደቦች ፡ ሥራም ፤ እንከን ፡ በማይገኝበት ፡ ቅያስ ፡ ተፈጽሞአል ። የሐውልቶቹ ፡ ሥራም ፡ ለዓይን ፡ እንዳይሰለች ፡ ልውጥውጥ ፡ ሁኖ ፡ ሁሉም ፡ በኪነ ፡ ጥበባዊ ፡ ጌጥ ፡ አምረው ፡ ይታያሉ ። የዚህ ፡ ስፍራ ፡ ጽዳትና ፡ ውበት ፡ አያት ፡ የልጅ ፡ ልጅ ፡ ቹን ፡ ይዞ ፡ እንዲናፈስበት ፡ ወይም ፡ እጮኛዎች ፡ እሑድ ፡ ከሰዓት በኋላ ፡ እጅ ፡ ለእጅ ፡ ተያይዘው ፡ የወደፊት ፡ ማረፊያቸውን ፡ እያሰቡ ፡ እንዲንሸራሸሩበት ፡ የሚያስመኝ ፡ ወይም ፡ ከአገሩ ፡ ተሰዶ ፡ በገደብ ፡ አገሩ ፡ የሚኖረው ፡ የአገር ፡ ታወላጅ ፡ የአባቶቹ ፡ አገር

ትዝ ፡ ሲለው ፡ ከመሞቱ ፡ በፊት ፡ አንዴ ፡ እንደ ፡ ገና ፡ ሊያየው ፡ የሚናፍቅ ፡ ስፍራ ፡ ሁኖ አል ። ግሩም ፡ ነው ፡ እኮ ፤ የዚህ ፡ ደብር ፡ ባለ ፡ አደራዎች ፡ ለበላይነት ፡ መፎካከራቸውን ፡ ትተው ፡ ሥራ ፡ ለመሥራት ፡ የሚሽቀዳደሙ ፡ መሆናቸው ፡ ካከናወኑት ፡ ተግባር ፡ ጉልህ ፡ ሁኖ ፡ ይታይ ፡ ነበረ ። በብዙ ፡ ሺሕ ፡ ዓመታት ፡ ታሪኩ ፡ የሚመካውና ፡ ለወደፊትም ፡ ከዓለም ፡ ታሪክ ፡ ተራ ፡ እንዳይታጣ ፡ የሚፈልገው ፡ ሕዝብ ፡ ዜናዊው ፡ አገሩን ፡ እንዲጎበኙ ፡ ለሚመጡት ፡ እንግዶች ፡ ኮርቶ ፡ የሚያሳያቸው ፡ በወሬ ፡ ከሰሙት ፡ በልጦ ፡ የሚገኘው ፡ ትንግርታዊ ፡ ትርኢት ፡ ይኸው ፤ ጉንጫቸውን ፡ መልጠው ፡ ጠጉራቸውን ፡ ላጭተው ፡ ከል ፡ ለብሰው ፡ የሚያለቅሱት ፤ « አብሬ ፡ ልቀበር ፡ » ብለው ፡ የሚተናነቁት ፡ ሐዘንተኞች ፡ ለሞቱት ፡ ዘመዶቻቸው ፡ መድበው ፡ በክብር ፡ የሚጠብቁት ፡ ስፍራ ፡ ይኸውና ። ገና ፡ በሕይወታቸው ፡ ሳሉ ፡ የገዛ ፡ ተዝካራቸውን ፡ አውጥተው ፡ የሚያበሉት ፡ ሰዎች የወደፊት ፡ ማረፊያቸውን ፡ እንደምን ፡ አድርገው ፡ እንደሚያስቡለት ፡ አጉልቶ ፡ የሚያሳይ ፡ እዚህ ፡ አለላችሁ ። ጽዳትና ፡ ሥርዓት ፡ ዓይነተኛ ፡ መልኩ ፡ የሆነ ፡ የተመልከችን ፡ መንፈስ ፡ አድሶ ፡ « ገና ፡ ትንሽ ፡ ቆይ ፡ » የሚል ፡ ስፍራ ፡ ሁኖአል ። በኑሮና ፡ በጤና ፡ የሰው ፡ ልጅ ፡ እልፈት ፡ ምሳሌ ፡ የሆኑት ፡ ነዳያን ፡ ሌላ ፡ ማረፊያ ፡ ተደርጎላቸው ፡ በዚህ ፡ ቦታ ፡ ጨርሶ ፡ አይታዩም ። መሞቻቸው ፡ የተቃረበ ፡ አረጋዊ ፡ ቀርቶ ፡ ወጣቱ ፡ እንኳ ፡ ሳይቀር ፡ ይህን ፡ ስፍራ ፡ ተመልክቶ ፡ « የዓለም ፡ ጉዞዬ ፡ ተፈጽሞ ፡ እዚህ ፡ ንጹሕ ፡ ስፍራ ፡ መቶ ፡ መጥቼ ፡ ዓርፌ ፡ » የሚያሰኝ ፡ ስፍራ ፡ ሁኖአል ። ዕድሉ ፡ ሆነና ፡ ቸኩልንም ፡ ያመጡት ፡ ወደዚህ ፡ ስፍራ ፡ ነው ።

በሞተ ፡ በሳምንቱ ፡ የቸኩል ፡ ዜና ፡ ሞት ፡ ከእነ ፡ ፎቶግራፉ ፡ እና ፡ ከአጭር ፡ የሕይወት ፡ ታሪክ ፡ ጋር ፡ በጋዜጣ ፡ ወጣ ። ከዚህም ፡ የታሪኩን ፡ ክፍል ፡ ዘልለን ፡ የአባቱን ፡ የሐዘን ፡ እንጉርጉሮ ፡ ብቻ ፡ ቀድተን ፡ እናቀርባለን ፡ የአቶ ፡ ከበደ ፡ የሐዘን ፡ እንጉርጉሮ ።

አወይ ፡ ቸኩል ፡ ልጄ ፡ ስምህ ፡ አልለቅ ፡ ብሎህ ፤

ትተኸኝ ፡ ለመሄድ ፡ ምን ፡ አስቸኩለህ ?
 ትንሽ ፡ ብትታገስ ፡ እረ ፡ ምን ፡ ቸገረህ ።
 ተው ፡ ቆይ ፡ እባክህን ፡ አታጣድፈኝ ፤
 ተራዬን ፡ ልቀቅ ፡ ፍጆታ ፡ ስጠኝ
 እኔስ ፡ ባንተ ፡ ላይ ፡ ተስፋ ፡ ነበረኝ ።
 ቸለህ ፡ ራስህን ፡ እንድትይዝ ፡ ትዳር ፤
 ተነጋግራለህ ፡ ነበረ ፡ ከጨዋ ፡ ሰው ፡ ጋር ፤
 እርሱም ፡ አቻችን ፡ ልጁም ፡ ወለላ ፡ ማር ።
 ግን ፡ ቸኩል ፡ ብሎ ፡ ስም ፡ ካወጣሁልህ ፤
 አንተስ ፡ ብትጣደፍ ፡ በደል ፡ የለብህ ፤
 ጥፋቱ ፡ የኔ ፡ ነው ፡ የዝንጉው ፡ አባትህ ።
 እረ ፡ ቸኩል ፡ ልጄ ፡ ሥነ ፡ ሥርዓት ፡ ተማር ፤
 በዕድሜ ፡ የሚበልጥህን ፡ ታላቅህን ፡ አክብር ፤
 እኔ ፡ ልቅደምና ፡ አንተ ፡ ወደኋላ ፡ ቅር ።
 ሽማግሌ ፡ እያለ ፡ ልጅ ፡ ሲቀድም ፤
 ሰልፍ ፡ ተበላሽ ፡ አገባብ ፡ አይደለም ፤
 ለዓይን ፡ ደስ ፡ አይል ፡ ለወሬም ፡ አይጥም ።
 አታሳፍረኝ ፡ አደራ ፡ ፍጥምጥሙ ፡ አይቅር ፡ ከንቱ ፤
 ጎጆአችን ፡ አይፍረስ ፡ አይሰበር ፡ ቤቱ ፤
 ወራሽ ፡ አጥቶ ፡ አይበክን ፡ ንብረቱ ።
 እንደዚህ ፡ በጭሩ ፡ ልትቀር ፤
 እረ ፡ የሚያስቸኩልህ ፡ ምንድር ፡ ነበር ፤
 አይሻልም ፡ ነበር ፡ ወይ ፡ ዓርፎ ፡ መማር ?
 ቀንድ ፡ ይነክሳል ፡ የጅብ ፡ ቸኩል ፤
 ብለው ፡ አባቶቻችን ፡ ተርተዋል ፤
 ዛሬም ፡ ቢሆን ፡ አልተሻረም ፡ ይህ ፡ ቃል ።
 ያ ፡ ልጅ ፡ በትምህርቱ ፡ የበረታ ፤
 የሥጋውን ፡ አምሮት ፡ የገታ ፤
 ለወገኑና ፡ ለአገሩ ፡ ሆነ ፡ ዋልታ ።
 ግን ፡ ወዳዱ ፡ የጨዋታ ፡ የቧልት ፤
 ለወለደችው ፡ እናት ፡ ነው ፡ ጸጸት ፤

አለ ፡ ቀንዋ ፡ አደረሳት ፡ ከሞት ።
 ልጄ ፡ ቸኩል ፡ ልጄ ፡ ቸኩል ፤
 አትጣደፍ ፡ ተው ፡ ዝግ ፡ በል ።
 የዝላይ ፡ ትርፍ ፡ የለው ፡ ከመንከባለል ።
 እረፈው ፡ በል ፡ ቸኩል ፡ ካልክ ፡ ደንብ ፡ አላከብርም ፤
 ዘራኑን ፡ ጥገበው ፡ በአያሌው ፡ በጣም ።
 በሄድክበት ፡ አገር ፡ ጓደኞችህን ፡ አታጣም ።

ምዕራፍ ፡ አሥራ ፡ ስድስት ።

የአጋጣሚ ፡ ጉዳይ ።

አንድ ፡ እሑድ ፡ ከሰዓት ፡ በኋላ ፡ ልጆቹ ፡ ደጅ ፡ ኳስ ፡ ሲጫወቱ ፡ በዕረፍቱ ፡ ጊዜ ፡ ልማዱ ፡ አንደ ፡ ሆነው ፡ ሁሉ ፡ አቶ ፡ ብርሃኑ ፡ አባይ ፡ በእንግዳ ፡ መቀበያው ፡ ሳሉን ፡ ተቀምጦ ፡ መጽሐፍ ፡ ይመለከት ፡ ነበር ። ከልጆቹ ፡ አንዱ ፡ ገብቶ ፡ ያቋርጠውና ፡ « አባባ ፡ ለማኝ ፡ መጣ ፡ እባክህን ገንዘብ ፡ ስጠው ፡ » አለ ። ልጁ ፡ ይህን ፡ ብሎ ፡ ከማለቱ ፡ ሰማዩ ፡ እያጎራ ፡ ዝናሙ ፡ ጠብ ፡ ጠብ ፡ ይል ፡ ጀመረና ፡ ሰውየው ፡ ወደ ፡ ስብሰቡ ፡ ጠጋ ፡ ብለው ፡ አጠለሉ ። ዝናሙ ፡ ግን ፡ እንዲህ ፡ በዋዛ ፡ የሚለቅ ፡ አልነበረም ። ብርሃኑም ፡ ልጁን ፡ ልኮ ፡ ለማኙ ፡ ቤት ፡ እንዲገቡ ፡ አደረገ ።

እኒህ ፡ ሰው ፡ ከውጭ ፡ አገር ፡ በቅርብ ፡ ጊዜ ፡ የመጡ ፡ መሆናቸው ፡ በአለባበሳቸውና ፡ በሌላው ፡ ሁኔታቸው ፡ ጎልቶ ፡ ይታይ ፡ ነበረ ። ብዙ ፡ ችግር ፡ ያሳለፉ ፡ ለመሆናቸውም ፡ በግንባራቸውና ፡ በዓይኖቻቸው ፡ ዳርቻ ፡ የሚታዩት ፡ ከምትር ፡ መሥመሮች ፡ ይመስክሩ ፡ ነበር ። ቁመታቸውም ፡ ዘለግ ፡ ያለ ፡ መልካቸው ፡ የቀይ ፡ ዳማ ፡ ጸግቸው ፡ ላይ ፡ አልፎ አልፎ ፡ ሽበት ፡ ጣል ፡ ያደረገበት ፡ ዓይነጎረጥ ፡ ውብ ፡ ሰው ፡ ነበሩ ። የራስ ፡ ፀጉራቸውን ፡ ሁኔታ ፡ ለማየት ፡ እንዳንችል ፡ ተላጭተውታል ። የለበሱት ፡ ካባም ፡ ስለብዙ ፡ ዘመን ፡ አገልግሎቱ ፡ ጡረታ ፡ እንጂ ፡ ወር ፡ ተራ ፡ የሚገባው ፡ አልነበረም ።

ረም ። ከእግርቻቸው፡ ብዙ፡ ውለታ፡ አግኝተው፡ እንደ፡ ነበረም፡ ከተረከዙቹ፡ ለመገመት፡ ይቻላል ።

« ገዢው፡ እስኪያባራልም፡ ድረስ፡ ግረፍ፡ ይበሉ፡ መምሩ፡ » አለ፡ ብርሃኑ ።

« እግዚአብሔር፡ ይስጥልኝ፡ እግዚአብሔር፡ ያቆይዎ፡ እሺ፡ እንጂ፡ ምን፡ ኸፋኝ፡ ጌታው፡ » ይሉና፡ መምህሩ፡ ወንበሩን፡ እንደ፡ መፍራትና፡ እንደ፡ ማክበር፡ ብለው፡ ከጻርቻቸው፡ ቁጠጥ፡ አሉ ።

« አሳምረው፡ ይቀመጡና፡ » አለ ብርሃኑ ። « እባክዎን፡ ከወዴት፡ አገር፡ መጡ ? » ብሎ ይጠይቃቸዋል ።

« ኸጎንደር፡ ነው፡ የመጣሁትኝ አሉ፡ » መምህሩ ።

« ከዚያ፡ ካገር፡ ቁጥ፡ እዚህ፡ ድረስ፡ ምን፡ አመጣዎ ? » አለ፡ ብርሃኑ፡ « ጎንደር፡ እኮ፡ ከዚህ፡ በጣም፡ ሩቅ፡ ነው ። »

« ለርቀቱስ፡ ኸጽንፈ፡ ምድር፡ ነው፡ ዛድያ፡ ምን፡ ይሆናል፡ ነገር፡ ካለ ! ያውልዎ፡ ጌታው፡ በነገር፡ መጥቼ፡ ጉዳዩ፡ አልቆረጥ፡ ብሎኝ፡ ስንቄን፡ ጨርሼ፡ ኸዚሁ፡ ኸረምኹ፡ » አሉ፡ መምህሩ ።

« አገርዎ፡ ጎንደር፡ ሳይሆን አይቀርም፡ አነጋገርዎስ፡ የዚያ፡ አገር፡ ሰው፡ ነው፡ » አለ፡ ብርሃኑ ።

« እረ፡ አገራስ፡ ኸዚሁ፡ ነበረ፡ ዳሩ፡ ግን፡ ሙጫቅላ፡ ሳለሁ፡ ወደ፡ ጎንደር፡ ለትምህርት፡ ሂጄ፡ ጊዜና፡ ኸዚያው፡ ወልጄ፡ ዘምጄ ቀረሁኝ ። ዛድያ፡ እንግዲህ፡ አገሬ፡ እርሱው፡ መሆኑ፡ አልቀረም፡ መሰለኝ፡ » አሉ፡ መምህሩ ።

« ወደ፡ ጎንደር፡ ከሄዱ፡ ስንት፡ ዓመት፡ ሆነዎት ? » አለ፡ ብርሃኑ ።

« ልክም፡ የለው፡ እንግዲህስ፡ ኸወደ፡ ሠላሳው፡ ዓመት፡ ይጠጋል፡ » አሉ፡ መምህሩ ።

ይህን፡ ጊዜ፡ ብርሃኑ፡ ደወሉን፡ ይደውልና፡ ገረዲቱ፡ ስትመጣ፡ ቡና፡ እና፡ ቁርስ፡ እንድታመጣላቸው፡ አዘክት፡ እንደገና ወደ፡ እንግዳው፡ መለስ፡ ብሎ፡ ንግግራቸውን፡ ይቀጥላሉ ። እንዲህ፡ እያለም፡ ጥያቄውን፡ ያከታትልባቸዋል ።

« በልጅነትዎ፡ እዚህ፡ አገረ፡ ሰላም፡ ሲኖሩሳ፡ ሠፈርዎ፡ ወዴት፡ ነበር ? »

« ትንሽ፡ ትንሽ፡ እንደሚታወሰኝ፡ ኸቦቻችን፡ አቅራቢያ፡ የቅዱስ፡ ገብርኤል፡ ቤተ፡ ክርስቲያን፡ ነበረ፡ » አሉ፡ መምህሩ ።

« ለመሆኑ፡ በቅዱስ፡ ገብርኤል፡ ቤተ፡ ክርስቲያን፡ አጠገብ፡ በነበረ፡ አንድ፡ የቂስ፡ ትምህርት፡ ቤት፡ ይማሩ፡ ነበር፡ ወይ ? » ብሎ፡ ቀጠለ፡ ብርሃኑ ።

« አዎን፡ እንጂ፡ አለቃ፡ ክንፈ፡ የሚባሉ፡ ሽማግሌው፡ አስተማሪአችን፡ ነፍሳቸውን፡ ይማርና፡ አጎቱ፡ ነበሩ፡ » አሉ፡ መምህሩ፡

ብርሃኑ፡ ይህን፡ በሰማ፡ ጊዜ፡ ፊቱን፡ ጨምዶድ፡ አድርጎ፡ ራሱን፡ በእጆቹ፡ ያዘና፡ አጥልቆ፡ ያስብ፡ ጀመረ ። አእምሮው፡ ወደ፡ አበሻ፡ ትምህርት፡ ቤት፡ ጊዜ፡ ተመለሰና፡ ያኔ፡ ጓደኞቹ፡ የነበሩትን፡ ሊያስታውስ፡ ይጣጣር፡ ጀመረ ። ጥቂት፡ እንደቆየም፡ ቀና፡ ይልና፡ « መምህሩ፡ ስምዎ፡ ይኔይስ፡ ነው፡ ወይ ? » ብሎ፡ ይጠይቃቸዋል ።

« እረገኝ፡ ጉድ፡ ነው፡ አዎን፡ እንጂ፡ ስሜ፡ ይኔይስ፡ ነው፡ ኸወዴት፡ ሰሙት፡ ጌታው ? » አሉ፡ መምህሩ፡ ተደናግጠው፡ ነጋሪ፡ ሌላ፡ ሰው፡ በክፍሉ፡ መኖር፡ አለመኖሩንም፡ በዓይናቸው፡ ይሰልላሉ ።

ብርሃኑ፡ ግን፡ ለጥያቄአቸው፡ መልስ፡ ሳይሰጥ፡ ይህን፡ ያስከትልባቸዋል፡— « ለመሆኑ፡ ብርሃኑ፡ አባይ፡ የሚባል፡ እዚያ፡ አለቃ፡ ክንፈ፡ ዘንድ፡ ይማር፡ የነበረ፡ ልጅ፡ ያስታውሳሉ፡ ወይ ? » አላቸው ።

« እጅግ፡ እንጂ፡ እኔ፡ ኸዚያው፡ ካለቃ፡ ክንፈ፡ ትምህርት፡ ቤት፡ ስቀር፡ እርሱ፡ ወደ፡ ነጋት፡ ከከብ፡ ትምህርት፡ ቤት፡ ተዛወረ ። ኸዚያ፡ ወዲህ፡ ተያይተንም፡ አናውቅ ። በዓለም፡ ይኑር፡ ይመት፡ የሚነግረኝ፡ ሰውም፡ አላገኘሁም፡ » አሉ፡ መምህሩ ።

« ብርሃኑ፡ እኮ፡ እኔ፡ ነኝ ! »

« ወንድሜን፡ እኔን፡ ክንብል፡ ያርገኝ ! » ብለው፡ ብድግ፡ ይሉና፡ ተናንቀው፡ እየተላቀሱ፡ ተሳሳሙ ።

ወይዘሮ፡ ተዋበች፡ ሰብስቤ፡ የብርሃኑ፡ ባለቤት፡ ከወደ ወጥ፡ ቤት፡ መጥተው፡ ባላቸው፡ ከለማኙ፡ ጋራ፡ ሲሳሳሙ፡ ከተፍ፡ ባሉ፡ ጊዜ፡ እንቆቅልሹን፡ መፍታት፡ አቅዶአቸው፡ በቆሙበት፡

በበሩ ፡ አጠገብ ፡ እንደ ፡ ዕንጨት ፡ ደርቀው ፡ ቀሩ ። ብርሃኑም ፡ ይጣራ ፡ « ተዋበች ፡ ነፃ ፡ ስላምታ ፡ ስጭው ፡ እባክሽ ፡ መምህሩ ፡ እክ ፡ አብሮ ፡ አደጋችን ፡ ይሄይስ ፡ ነው ። ያኔ ፡ ድሮ ፡ ድሮ ፡ በቂስ ፡ ተማሪ ፡ ቤት ፡ በኒታ ፡ ክንፈ ፡ ዘንድ ፡ ስንማር ፡ አብሮን ፡ ይማር ፡ እክ ፡ ነበረ ። መሰንበት ፡ መልካም ፡ ነው ፡ ወይ ፡ ስንት ፡ ነገር ፡ ያሳያል! » አላቸው ፡

ወይዘሮ ፡ ተዋበች ፡ በርረው ፡ ይመጡና ፡ ይሄይስን ፡ አገላብጠው ፡ ከሳሙት ፡ በኋላ ፡ አብረዋቸው ፡ ቁጭ ፡ ብለው ፡ ሦስቱም ፡ ፈገግ ፡ እንዳሉ ፡ የዱሮ ፡ የልጅነታቸውን ፡ ነገር ፡ እያስታወሱ ፡ ብዙ ፡ ተጨዋወቱ ። ጣፋጭ ፡ ሕልም ፡ ነበረ ፡

።

።

።

« ይኸን ፡ መነጽር ፡ አድርገህ ፡ እንዲህ ፡ አምሮብህ ፡ ቆንሷል ፡ መስለህ፤ ቤተመንግሥት፤ በመሰለ ፡ ሕንፃ ፡ ውስጥ ፡ አገኝህ ለሁሉ ፡ ብዬ ፡ በውኔ ፡ ቀርቶ ፡ በሕልሚም ፡ አላስበው ። እረ ፡ በል ፡ እስቲ ፡ ይኸን ፡ ሁሉ ፡ ዘመን ፡ ኸየት ፡ ትኖር ፡ ነበረ ? እስቲ ፡ ታሪክህን ፡ ንገረኝ ፡ እባክህን ፡ ልሰማው ፡ ጎምጅቻለሁ ። ይኸን ፡ ቤት ፡ ተከራይተኸው ፡ ነህ ? » አለ ፡ ይሄይስ ።

« እረ ፡ የራሴ ፡ ነው ፡ ዓምና ፡ ሠራሁት ። » አለ ፡ ብርሃኑ ፡ « የሕይወቱ ፡ ታሪክ ፡ ግን ፡ ጊዜ ፡ እንዳይፈጅብህና ፡ እንዳላስመኸብህ ፡ ለሌላ ፡ ጊዜ ፡ ብናደርገው ፡ አይሻልም ፡ ወይ ? »

« እኔ ፡ ምን ፡ ሥራ ፡ አለኝ ፡ ብለህ ፡ ነው ፡ እባክህን ፡ ስዟር ፡ መዋሌ ፡ ነበረ ፡ እክ ፡ አንተ ፡ የምትከድበት ፡ እንዳይኖርብህና ፡ ሥራ ፡ እንዳላስፈታህ ፡ እንጂ ። » አለ ፡ ይሄይስ ። « አሁንም ፡ ጥሩ ፡ እግዚአብሔር ፡ አንዴ ፡ አገናኝቶን ፡ ኸእንግዲህ ፡ ወዲያ ፡ ኸየት ፡ ተላቅቀን ። እረ ፡ በል ፡ እስቲ ፡ ንገረኝ ፡ ይልቁን ፡ ወይ ፡ ብርሃኑ ። »

« እንግዲያስ ፡ ያውልህ ። » አለ ፡ ብርሃኑ ፡ « ከአለቃ ፡ ክንፈ ፡ ትምህርት ፡ ቤት ፡ ወደ ፡ ንጋት ፡ ከከብ ፡ አንደኛ ፡ ደረጃ ፡ አባቲ ፡ አዛውሩኝና ፡ በዚሁ ፡ ሶድስት ፡ ዓመት ፡ ተምራ ፡ ሳበቃ ፡ ወደ ፡ ነቅዓ ፡ ጥበብ ፡ ሁለተኛ ፡ ደረጃ ፡ ተዛወርኩ ። በነቅዓ ፡ ጥበብ ፡ አራት ፡ ዓመት ፡ እንደ ፡ ተማርኩ ፡ ዕድል ፡ አጋጠመኝና ፡ በመንግሥት ፡

ከሚራ ፡ ወደ ፡ ፈረንጅ ፡ አገር ፡ ሄድኩ ። እዚያም ፡ ትምህርቴን ፡ በስድስት ፡ ዓመት ፡ ውስጥ ፡ አከናወንኩ ፤ የምስክር ፡ ወረቀቱን ፡ ተቀብዬ ፡ ከተመለስሁ ፡ እንግዲህ ፡ ወደ ፡ አምስቱ ፡ ዓመት ፡ ተጠግቶ አል ። አሁንም ፡ የኔን ፡ ያህል ፡ ዕድል ፡ ላልገጠማቸው ፡ የአገሬ ፡ ሰዎች ፡ ያገኘሁአትን ፡ ዕውቀት ፡ በማካፈል ፡ የተደረገልኝን ፡ ውለታ ፡ መመለስንና ፡ የአገሬ ፡ ሰው ፡ በሞላው ፡ ተደስቶ እንዲኖር ፡ ማሰብን የሕይወቴ ፡ ዓላማ ፡ አድርጌ ፡ በትምህርት ፡ ሚኒስቴር ፡ እሠራለሁ ። ከፈረንጅ ፡ አገር ፡ እንደተመለስኩ ፡ ባመቱ ፡ ይህችን ፡ ያየኸትን ፡ ተዋበችን ፡ አገባሁና ፡ እግዚአብሔር ፡ ፍሬ ፡ ሰጥቶን ፡ ልጆቻችንን ፡ ደጅ ፡ አይተካቸዋል ። ይህን ፡ ቤት ፡ ደግሞ ፡ አምና ፡ « ሠርተን ፡ ጨረስን » ያውልህ ፡ እስቲ ፡ አንተ ፡ ደግሞ ፡ ተረቱን ፡ መልስ ፡ አፌን ። በዳቦ ፡ አብስ ። »

ይሄይስ ፡ ይህን ፡ ታሪክ ፡ አቀርቆሮ ፡ ሲያያምጥ ፡ ቆየና ፡ እንዲህ ፡ አለ ፡ — « እህ ፡ ግሩም ፡ ነው ፡ እንዲህ ፡ አድርጎም ፡ ዕጣ ፡ የለ ፡ አንተስ ፡ የተፈጠርኸው ፡ በርጥብ ፡ ቀን ፡ ኑሮአል ፡ ከቶ ፡ ምሩቅ ፡ ብትሆን ፡ ነው ። ደሞዝህሳ ፡ ስት ፡ ነው ? »

« በወር ፡ ፭፻ ፡ ብር ፡ ከገኛለሁ ። » አለ ፡ ብርሃኑ ።

« እሰይ ፡ አሳምረህ ፡ ትዝቀው ፡ የለም ፡ እንዴ » አለ ፡ ይሄይስ ።

« በል ፡ ተራህን ፡ ንገረኝ ፡ እክ ፡ አለ ፡ ብርሃኑ ። »

« የኛማ ፡ ምን ፡ ታሪክ ፡ አለው ፡ ብለህ ፡ ነው ፤ ያው ፡ የምታውቀው ፡ ነው ፤ አዲስ ፡ ነገር ፡ የለበት ። ስንለምን ፡ አድገን ፡ ስናድግ ፡ እንለምናለን ። ከደብር ፡ ወደ ፡ ደብር ፡ እየተዘዋወርን ፡ ኸትህልልቆቹ መምህራንና ፡ ሊቃውንት ፡ ዘንድ ፡ የሀገራችንን ፡ ትምህርት ፡ እንቀሥማለን ። እኔ ፡ ኸአለቃ ፡ ክንፈ ፡ ትምህርት ፡ ቤት ፡ ወደ ፡ ደብረ ፡ ሊባኖስ ፡ ሄጄ ፡ ጊዜና ፡ ሦስት ፡ ዓመት ፡ ቆሎድና ፡ ሐዲስን ፡ ተማርኩ ። ኸደብረ ፡ ሊባኖስ ፡ ተነሥቼ ፡ በደብረ ፡ አባይ ፡ አምስት ፡ ዓመት ፡ ዜማ ፡ ተማርኩ ። ኸደብረ ፡ አባይ ፡ ወደ ፡ ደብረ ፡ ዝቋላ ፡ ሄድኩና ፡ ጊዜ ፡ አሥራ ፡ አምስት ፡ ዓመት ፡ ቅኔ ፡ ተማርኩ ። ጊዜዬን ፡ የፈጅብኝ ፡ ደግሞ ፡ እንደምታውቀው ፡ የታተሙ ፡ መጻሕፍት ፡ ባለማግኘቱ ፡ ትምህርቴን ፡ ሁሉ ፡ በቃል ፡ ማጥናት ፡ ስለነበረብን ፡ ነው ።

ወደ ፡ ሻያ ፡ አምስቱ ፡ ዓመት ፡ ያህል ፡ ተምራክለሁኝ ፡ ነገር ፡ ግን ፡ ምንም ፡ አላለፈልኝ ። ሥጋችንን ፡ በድለን ፡ ለነፍሳችን ፡ አድረናል ። ሥላሴዎች ፡ በወዲያ ፡ እንዲክሱን ፡ ተስፋ ፡ አለን ። ይልና ፡ «አህህህ» ብሎ ፡ ብዙ ፡ ይተነፍሳል ።

«የገዛ ፡ ራስህን ፡ ብታሟር ፡ በውነቱ ፡ ተሳስተህል ፡» አለ ፡ ብርሃኑ ፡ «አንድ ፡ ተማሪ ፡ የተመደበለትን ፡ ተግባር ፡ ከፈጸመና ፡ ጉድለቱ ፡ ከቀረበለት ፡ የትምህርት ፡ ገበታ ፡ ከሆነ ፡ በተማሪው ፡ ላይ ፡ እንደምን ፡ መፍረድ ፡ ይቻላል? አንተ ፡ ደግሞ ፡ ያን ፡ የቀረበልህን ፡ ትምህርት ፡ በትጋት ፡ ሳትሳተፍ ፡ የቀረህ ፡ አይመስለኝም ። አንድ ፡ ሰው ፡ ነፍስ ፡ ባወቀ ፡ ጊዜ ፡ የሚሠራው ፡ አእምሮው ፡ ገና ሊጋ ፡ ሳለ ፡ በሕፃንነቱ ፡ ከቤቱ ፡ ከትምህርት ፡ ቤቱ ፡ እና ፡ በጠቅላላው ፡ ካካባቢው ፡ ስምቶ ፡ አይቶና ፡ ዳስሶ ፡ በጠናው ፡ መሠረት ፡ አእምሮው ፡ በተቀረጸው ፡ እንደሆነ ፡ የሥነ ፡ አእምሮ ፡ ጥበብ ፡ ተመራማሪዎች ፡ ይገልጹልናል ። ያገራችን ፡ የዱሮ ፡ ዓይነት ፡ ተማሪዎች ፡ ግን ፡ ከሌላው ፡ ትምህርታቸው ፡ ጋር ፡ «ብላፊ ፡ በሀፈ ፡ ገጽከ» የሚለው ፡ ከእጅ ፡ ሥራ ፡ ድካም ፡ በኋላ ፡ የሚገኘው ፡ ጣፋጭ ፡ እንጀራ ፡ ጉድለቱ ባቸው ፡ ያድጋሉ ። አብሮ ፡ ያደገ ፡ ሁኔታም ፡ እስከ ፡ ዕለተ ፡ ሞት ፡ የሚቆይ ፡ እንጂ ፡ እንዲህ ፡ በዋዛ ፡ የሚለቅ ፡ አይመስለኝም ፡ የእጅ ፡ ሥራ ፡ የሌለበት ፡ ሞያም ፡ ያፍ ፡ ብቻ ፡ ሆኖ ፡ ይቀራል ። ከስፖርት ፡ የሚገኘውን ፡ የሰውነት ፡ ጥንካሬና ፡ ተባብሮ ፡ የመሥራትን ፡ መልካም ፡ ልማድ ፡ ሥነ ፡ ሥርዓት ፡ እንዳያገኙ ፡ መቼ ፡ ተጫውተው ፡ እጃቸውን ፡ የቆዳ ፡ ሕመም ፡ ካላሸከረው ፡ በቀር ፡ መለስለሱ ፡ የወይዘሮ ፡ እጅ ፡ ምስጋና ፡ ይንጣው ። መጻሕፍት ፡ የላቸው ፡ የቃል ፡ ጥናት ፡ ብቻ ። የደንበኛ ፡ ክፍልንና ፡ የጠመኔን ፡ ሞያ ፡ አላዩ ፡ ንጽሕናና ፡ ሂሳብ ፡ ስነ ፡ ጥበብን ፡ ማን ፡ ገልጸላቸው ። ታዲያ ፡ ይኔይስ ፡ ወንድሜ ፡ ሆይ ፡ የምታዝንበት ፡ ምንም ፡ የለ ፤ ጉድለቱ ፡ ከአንተ ፡ አይደለም ።

«የሽ ፡ የተናገርኸው ፡ እውነት ፡ ነው ፡ ለመሆኑ ፡ ብልህ ፡ ወጥቶህል» ፡ አለ ፡ ይኔይስ ፡ «ታዲያ ፡ ምን ፡ ይበጀን ፡ ይመስልሃል?»

«የሰው ፡ ልጅ ፡ እንዲያውም ፡ የማናቸው ፡ ፍጡር ፡ ቀዳሚ ፡ ተግባሩ ፡» አለ ፡ ብርሃኑ ፡ «በወላጆቼ ፡ ወይም ፡ በማኅበሩ ፡ ትከሻ?»

እንዳይኖር ፡ ራሱን ፡ መቻል ፡ ነው ። ይልቁንም ፡ ሰው ፡ በዚህ ፡ ዓለም ፡ የተፈቀደለት ፡ ዕድሜ ፡ ማቋረጫውን ፡ ስለማያውቅ ፡ እያንዳንዱን ፡ አዲስ ፡ ቀን ፡ እንደመጨረሻ ፡ ቀን ፡ ቁጥሮ ፡ ለራሱና ፡ ለማኅበሩ ፡ ጥቅም ፡ በትጋት ፡ መሥራት ፡ አለበት ፡ ለወገኖቹ ፡ እና ፡ ለማኅበሩ ፡ ጠቃሚ ፡ ሊሆን ፡ የሚችለው ፡ ራሱን ፡ ከቻለ ፡ በኋላ ፡ ብቻ ፡ ነው ። ነገር ፡ ግን ፡ እነዚያ ፡ ተምረው ፡ ከመሃይምኖቹ ፡ ይሻላሉ ፡ የሚባሉት ፡ እጃቸውን ፡ እየዘረጉ ፡ ለኑሮአቸው ፡ ካልተማረው ፡ ላይ ፡ ፈላጊዎች ፡ ከሆኑ ፡ ትምህርታቸው ፡ ረብ ፡ የሌለው ፡ መሆኑ ፡ ጉልህ ፡ ነው ። ስለዚህ ፡ እናንተ ፡ የሕዝብ ፡ መሪዎች ፡ ሁናችሁ ፡ ከፍተኛውን ፡ ሥፍራ ፡ በያዛችሁት ፡ መጠን ፡ ለመንጋችሁ ፡ በአኳኋራችሁ ፡ መልካም ፡ አርአያ ፡ መሆን ፡ እንዳለባችሁና ፡ መንጋችሁም ፡ የሚከተለው ፡ ትእዛዛችሁን ፡ ወይም ፡ ምክራችሁን ፡ ሳይሆን ፡ ፋናችሁን ፡ መሆኑን ፡ ማወቅ ፡ አለባችሁ ። ለቀረው ፡ ብርሃን ፡ ካልሆናችሁ ፡ በእውነቱ ፡ በከንቱ ፡ ተፈጠራችሁ ።

«ይሁን ፡ እኛንስ ፡ ውረድብን ።» አለ ፡ ይኔይስ ፡ ዘመናዊውን ፡ የባዕድ ፡ ትምህርት ፤ ተምሮ ፡ ሠልጥኖአል ፡ የሚባለው ፡ ከብሔሩ ፡ ወጣት ፡ እንዴት ፡ ነው ፡ ልትለኝ ፡ ነውሳ? ዓርብ ፡ ረቡዕ ፡ አይል ፡ ቤተክርስቲያን ፡ አይስም ፡ የነፍስ ፡ አባት ፡ የለው ፡ ደግሞ ፡ የባሰ ፡ አለ ፡ እንጂ ፡ ጌታ ፡ የረገማትን ፡ አበው ፡ ያወገዙአትን ፡ ጢምባሆን ፡ ማንንም ፡ ሳይፈራ ፡ እያቅበጠበጠ ፡ ያጤሳል ። ያለባበሱንማ ፡ ተወው ፡ ሸማ ፡ አጣፍቶ ፡ የሚችል ፡ ከሺ ፡ አንድ እንኳ ፡ አይገኝም ። ንግግሩንም ፡ ለውጦአል ፡ እንጂ ፡ «ዓረፍ ፡ በል» ፡ ወይም ፡ «ተኮፈሱ» ፡ እንደ ፡ ማለት ፡ «ወን፡ በር ፡ ውስድ ፡ ይባልልኛል ።» ቡና ፡ ጠጣ ፤ እንደማለትም ፡ «አንድ ፡ ቡና ፡ ውስድ» ፡ ይላሉ ። በል ፡ እስቲ ፡ አምጣ ፡ እስቲ ፡ አሌ ፡ በል «ይኸን ፡ ለምሳሌ ፡ ያህል ፡ አልኩህ ፡ እንጂ ፡ ሁሉን ፡ ብቁጥረውማ ፡ ሌላ ፡ ስንት አለ ። ደግሞ ፡ የባሰ ፡ አለ ፡ ገናእንጂ ፡ አቶ፡ኃይሌ ፡ የሚባሉት ፡ ዘመዴ ፡ የሆኑ ፡ ሰው ፡ ልጃቸውን ፡ ሊድሩት ፡ ከጨዋ ፡ ሰው ፡ ጋር ፡ ተነጋግረው ፡ ጨርሰውለት ፡ ልዳርህ ፡ ባሉት ፡ ጊዜ ፡ አሻፈረኝ ፡ ብሎና ፡ ጉድ ፡ አመጣ ። አባቱ ፡ ይህን ፡ ሲሰሙ ፡ ጊዜ ፡ በድንጋጤ ፡ ሁለት ፡ ሰንበት ፡ ታመው ፡ በአልጋ ፡ ወድቀው ፡ በጎ ፡ ሲሆኑ ፡ ሸማግሌ ፡ ሰብስበው ፡ ቢያስጠይቁት ፡ ጊዜና ፡ ሻንዲት ፡ ልጅ ፡ ጋር ፡ ራሱ ፡ ተነጋግሮ ፡ ተ

ጭቅተው ፡ ሊጋቡ ፡ መጨረሻቸውን ፡ አይነግራቸውም ፤ እንዲህ ፡ ያለ ፡ ጉድ ፡ እንኳን ፡ በኛው ፡ በክርስቲያኑ ፡ አገርና ፡ በአረመኔዎቹ ፡ ዘንዳም ፡ ተሰምቶ ፡ አያውቅ ። እግዚአ ፡ ካላልን ፡ ፈጣሪ ፡ መዓቱን ፡ አያወርድብንም ፡ ብለህ ፡ ነው ። »

« ይህ ፡ ያልከው ፡ ሁሉ ፡ እውነት ፡ ነው ፡ » አለ ፡ ብርሃኑ ፡ « ነገር ፡ ግን ፡ አጥልቀህ ፡ ብታስብበት ፡ ጥፋቱ ፡ እምብዛም ፡ የወጣቶቹ ፡ አለመሆኑን ፡ ልትረዳ ፡ ትችላለህ ። በገራችን ፡ ተራራማነትና ፡ በውሃ መላት ፡ ምክንያት ፡ ጥንት ፡ ከውጪኛው ፡ ዓለም ፡ ጋራ ፡ ይቅርና ፡ አውራጃ ፡ ከአውራጃ ፡ ጋራ ፡ እንኳ ፡ በቂ ፡ ግንኙነት ፡ አልነበረንምና ኢትዮጵያ ፡ ከሌሎች ፡ ክፍለ ፡ ዓለማት ፡ ጋራ ፡ የነበራት ፡ ተራክቦ ፡ በጣም ፡ የተወሰነ ፡ ሆኖ ፡ የውጭ ፡ ስሜት ፡ ምንም ፡ ያህል ፡ አይደርስባትም ፡ ነበረ ። ስለዚህ ፡ ሕዝቡ ፡ ከባቶቹ ፡ ሲወርድ ፡ ሲዋረድ ፡ የመጣለትን ፡ ወግና ፡ ባሕል ፡ አክብሮ ፡ ይዞ ፡ ለመጭው ፡ ትውልድ ፡ ለማስተላለፍ ፡ ዳሮ ፡ ይቀለው ፡ ነበረ ። ዛሬ ፡ ግን ፡ ይህ ፡ ሁኔታ ጨርሶ ፡ ተለውጦአል ። ለአስተማሪነትና ፡ ለማናቸውም ፡ ሌላ ፡ ተግባር ፡ ወደ ፡ አገራችን ፡ በሚመጡት ፡ የውጭ ፡ አገር ፡ ሰዎች ፡ ሳቢያ የሚገባው ፡ አዲስ ፡ አሳብ ፡ ይልቁንም ፡ አገራችንን ፡ ይዞ ፡ በነበረው ፡ ወራሪ ፡ ምክንያት ፡ ብዙ ፡ የዳሮ ፡ ነገር ፡ በመለወጡና ፡ በዚሁም ፡ ላይ ፡ የዛሬ ፡ ዘመን ፡ ልጆች ፡ የሚማሩት ፡ በውጭ ፡ አገር ፡ ቋንቋ ፡ በተጻፉ ፡ መጻሕፍትና ፡ በውስጣቸው ፡ በሚገኘው ፡ አዲስ ፡ አስተያየት ፡ ስለሆነ ፡ ልጆቹም ፡ ከትውልድ ፡ አገራቸው ፡ ወጥተው ፡ በህሉና ሕጉ ፡ ሌላ ፡ ወደ ፡ ሆነ ፡ አገር ፡ ሄደው ፡ ተምረው ፡ ሲመለሱ ፡ ቅድም ፡ በነገርኩህና ፡ በሌላም ፡ ልዩ ፡ ልዩ ፡ ምክንያት ፡ የኑሮና ፡ የሐሳብ ፡ ሁኔታ ፡ ይለወጣል ። ስለዚህ ፡ የዘመኑ ፡ ልጆች ፡ የአባቶቻቸውን ፡ ባህል ፡ አክብረው ፡ እንዲይዙ ፡ ከፈለጋችሁ ፡ ይህ ፡ ባህል ፡ ከዘመኑ ፡ እርምጃናከፅውቀት፡መራቀቅ ፡ ጋራ ፡ የሚወዳደር ፡ መሆን ፡ አለበት ። የምታቀርቡላቸውን ፡ እንዲቀበሉ ፡ ከፈለጋችሁ ፡ ይኸው ፡ ዘመናዊውን ፡ የመንፈስ ፡ ፍላጎታቸውን ፡ የሚያጠግብ ፡ መሆን ፡ አለበት ።

« እባክህን ፡ አሁን ፡ ይኸን ፡ እንተውና ፡ ሌላ ፡ ሌላውን ፡ እንጫወት ። ይህን ፡ ጉዳይ ፡ እንደሆነ ፡ እንዲህ ፡ እኔና ፡ አንተ ፡ ብቻ ፡ ተነጋግረን ፡ የምንፈጀው ፡ አይደለንም። » አለ ፡ ይኼይስ ።

« ይሁን ፡ አንተው ፡ ካልክስ ፡ ለመሆኑ ፡ ከመጣህ ፡ ስንት ፡ ቀን ፡ ሆኖህል ? » ብሎ ፡ ጠየቀ ፡ ብርሃኑ ።

« ወደ ፡ መንፈቁ ፡ ይጠጋል » አለ ፡ ይኼይስ ።

« መሰንበትህ ፡ ነው ፡ ወይስ ፡ መመለሻህ ፡ ተቃርቦአል ? » አለ ፡ ብርሃኑ ።

« መኸዴ ፡ ነው ፡ እንጂ ፡ አሁንስ ፡ የመጣሁበት ፡ ጉዳይ ፡ ተፈጽሞልኛል ፡ ያገራችሁ ፡ ውሀ ፡ የጠጣውን ፡ ሰው ፡ አይለቅም ፡ አሉ ፡ » አለ ፡ ይኼይስ ፡ ሳቅ ፡ ይልና ።


« ያገራችሁሳ ፡ እንዴት ፡ ነው ? ለመሆኑ ፡ ከመሔድህ ፡ አስቀድሞ ፡ እንገናኝ ፡ የለ ? » አለ ፡ ብርሃኑ ።

« እንዴታ ፡ መጥቼ ፡ እስናበታችሁአሁኝ ፡ እንጂ ። በል ፡ ደህና ፡ እደር ! ደኅና ፡ እደሪ ፡ በልልኝ ፡ ለወይዘሮ ፡ ተዋበች። » አለ ፡ ይኼይስ ።

« ቆይ ፡ እባክህን ፡ ራትህን ፡ በልተህ ፡ ትሂዳለህ። » አለ ፡ ብርሃኑ ። « ይልቁን ፡ ተቀመጥና ፡ ራት ፡ እስኪቀርብ ፡ ድረስ ፡ እንጫወት ። ይገርማል ፡ ፈጣሪ ፡ እንዲህ ፡ ያገናኘን ። »

ይኼይስ ፡ ይቀመጥና ፡ « ምኑን ፡ ተጫወትነው ፡ እባክህን ፡ የሀገራችሁን ፡ ልብስ ፡ ትታችሁ ፡ የባዕዱን ፡ ፈቅዳችሁአል ። ዛሬ ፡ አቡነ ፡ ዘበሰማያትን ፡ እንኳ ፡ ደግሞ ፡ የሚችል ፡ ልጅ ፡ ያለ ፡ አይመስለኝም ። በአባቶቻችን ፡ ጊዜ ፡ ሞያው ፡ ተኩስና ፡ በፈረስ ፡ ሁኖ ፡ ጉግስ ፡ መጫወት ፡ ነበረ ። ዛሬ ፡ ጊዜና ፡ ልብስ ፡ አላምሮ ፡ እየተጀነኑ ፡ ጢምባሆ ፡ ማቡንን ፡ ሆኖአል ። ተወኝ ፡ እባክህን ፡ የከተማን ነገር ፡ ኸዚያው ፡ ኸባላገራ ፡ ሂጄ ፡ ጊዜና ፡ ልርሳው ፡ እንጂ ፡ ምንም ደስ ፡ አልላህ ፡ ብሎኛል ። »

« ምነው ፡ » አለ ፡ ብርሃኑ ። « ከተማችን ፡ ምን ፡ ወጣው ? እግርህን ጭቃ ፡ አይንከው ፡ ዕንቅፋት ፡ አይጠጋህ ፤ ኩል ፡ በመሰለ ፡ ባቡር ፡ መንገድ ፡ ትንጉራደዳለህ ፤ ሲመኸ ፡ ደግሞ ፡ ከቀን ፡ የሚያሳስት ፡ ፀሐይ ፡ የመሰለ ፡ ኤፌትሪክ ፡ ቁልጭ ፡ አድርጎ ፡ እያበራላህ ፡ ወደ ፡ ፈለግህ



ገጽ፡ ፻፳፪ ። ምንከፋኝ፡ ጌታው ነ። ይሉና . . .

በት፡ ትደርሳለህ ። ልብሳችን፡ ምን፡ ወጣው፡ ልትል፡ ነው ?
 ቤቶቻችን፡ ቢሆኑም፡ ከዚያ፡ ከጥቀርሻህ፡ አያንሱ ። እኛ፡
 ደግሞ፡ እንዳንተ፡ በአገራችን፡ ስንኳትን፡ አንውልም፤ በመኪና፡
 እንሄዳለን ። »

«እውነትህን፡ ነው፤ » አለ፡ ይጌይስ፡ «በመኪና፡ መሄዳ
 ችሁ፡ መቼ፡ ገረመኝ፡ ሰው፡ እንደ፡ መኪና፡ መሆኑ፡ እንጂ ። »

ተ ፈ ጸ መ ።

